



Acc. No: 224 68  
దక్షిణదేశ భాషాసారస్వతములు

దేశి



కోరాడ రామకృష్ణయ్య

ప్రకాశకులు

కోరాడ మహాదేవశాస్త్రి

మద్రాసు.

1994

**DESI IN SOUTH INDIAN  
LANGUAGES AND LITERATURE**

**By  
KORADA RAMAKRISHNIAH**

**Published : 1954**

**Reprint : 1971, 1994**

**Price Rs. : 50/-**

**For Copies :**

**S. Gopala Sastry,**

**'SITA NIVAS'**

**48-9-16, Dwarakanagar,**

**Visakhapatnam - 530 016.**

**Phones : 54098/54406.**

**Printed at :**

**Sri Ratna Printers,**

**Muttangivari Street,**

**Rajahmundry - 533 101.**

**Phone : 76345.**








## కృతజ్ఞతాంజలి

శ్రీ కోరాడ రామకృష్ణయ్యగారు 1950 నుంచి 1956 వరకు తిరుపతిలోని శ్రీ వేంకటేశ్వర ప్రాచ్యపరిశోధన సంస్థలో తెలుగు విభాగ అధిపతిగా పనిచేశారు. అప్పుడే 1954లో 'దక్షిణదేశ భాషా సారస్వతములు - దేశి' ప్రచురింపబడింది. ఈ గ్రంథంలో ఆర్యేతరభాషా భావనలు ఆర్యసంస్కృతిలో అంతర్వాహినిగా విడదీయరానంతగా చేరిపోయినవని నిరూపిస్తుంది. దక్షిణభాషల ప్రాచీన సాహిత్యంలోని సాహితీ రీతుల విశేష లక్షణములను బట్టి ప్రాచీన దక్షిణ దేశీయమైన దేశికి సంబంధించిన వివిధ విషయాలను ఈ గ్రంథం తలస్పర్శిగా పరిశోధిస్తుంది. తెలుగులోని దేశి రచనల స్వరూపాన్ని ఉదాహరణలతో ప్రదర్శిస్తుంది. మేలుకొలుపులు, నివాళి పదాలు (ఆరాత్రికములు - ఆరతులు), శోభనము, సువ్వి ఉయ్యాలపాట, గొబ్బిళ్ల పాట, ఆనందగీతము, లాలిపాట, కృష్ణ జననము, మేలుకొలుపుపాట, చిలుకపాట, ఏలపాట, మంగళం మొదలై నవి.

శ్రీ రామకృష్ణయ్యగారి శతజయంతి సందర్భంగా వారి రచనలన్నింటిని పునర్ముద్రించాలని మా సంకల్పం. 'దేశి' పునర్ముద్రణకు ఆర్థిక సహాయాన్ని అందించిన శ్రీ తిరుమల తిరుపతి దేవస్థానం అధికారులకు కృతజ్ఞతాపూర్వక నమస్కృతులు.

కోరాడ మహాదేవశాస్త్రి



**This Book is Published with the  
Financial Assistance of  
Tirumala Tirupati Devasthanams  
under their scheme  
"Aid to Publish Religious Books"**



DĒSĪ  
IN  
SOUTH INDIAN LANGUAGES  
AND LITERATURE

---

The DESI element in South Indian Literature does not seem to have attracted the attention of Scholars, even as much as the DESI element in those languages. Scholars like Dr. Caldwell and Kittel etc. have tried to collect, and to point out the characteristic features of this element in the vocabularies of the South Indian languages. Prakrit Grammarians like Hemachandra have collected the DESI element found in the Prakrits in works like “Desinamamala” of which a good number of words have also been identified with the Dravidian.

It cannot be denied that there was an under-current of Non-Aryan thought and language in the country—especially in South India, which after a time got inextricably mixed up with the Aryan to the advantage of both. Yet DESI in language is sometimes identified with “Tadbhava”. Similarly Sanskrit Lakshanikas have endeavoured to

interpret the DESI in literature in terms of the “Marga” method, which having been espoused by the Sanskritists, gained an upper hand and only served to undermine the original DESI; yet this survived as an under-current in the lower strata of society. With the advent of foreign domination and consequent change in the outlook on life and customs, the hold on DESI is gradually being lost. It is time that we study and preserve what is yet left.

An attempt is here made to deal with the various aspects of DESI with a view to get at the common literary and prosodial tradition, underlying the development of the indigenous forms of Literature in South India. If this can rouse any interest in a comparative study of the Dravidian prosody and of forms of indigenous Literature of South India the object of this work is fulfilled.

K. R.,

## తొలిపలుకు

దక్షిణ హిందూదేశమున వ్యవహారములోనున్న నాగిరిక భాషలును ఉత్తరదేశమందలి కొన్ని యనాగరిక భాషలును జేరి యొక ప్రత్యేక కుటుంబముగా నేర్పడుననియు నిది సంస్కృతాద్యార్య భాషావర్గముకంటె భిన్నమనియు నాధునిక భాషా తత్త్వ వేత్తల యభిప్రాయమైయున్నది. ఇవి యార్యభాషాజన్యములేయని తలంచువారును గొందరు గలరు. తత్త్వాన్వేషణము విషయమున, మత, రాజకీయ వైజ్ఞానికాది వ్యక్తిగతాభినివేశములకు తావులేదు గదా. నేటి హైందవ విజ్ఞానమనునది ప్రాచీనములగు రెండుభిన్న వైజ్ఞానిక సంస్కారముల సంపుటియని టాగోరువంటి పరిశీలకు లనేకులు తలంచియున్నారు. వీనిలో నార్య విజ్ఞానము పై చేయి కల దగుటచే దేశీయ విజ్ఞానము మరుగుపడి - దానితో సమ్మేళనమును బొంది - దానికి వన్నెగూర్చినదై నది. దీని స్వరూప లక్షణముల నిప్పుడు కనిపట్టుట దుశ్శకమే యగును. కాని కొన్ని జాడలు లేక పోలేదు. దక్షిణదేశభాషా నిర్మాణమునందలి విశేష లక్షణములను బట్టియు, “దేశి” పదజాలమునుబట్టియు వీని ప్రత్యేకత నిరూపింపఁ దగియున్నట్లే, యీ భాషలలోని ప్రాచీన సారస్వతము నందలి ఛందస్సాహితీరీతుల విశేష లక్షణములనుబట్టి ప్రాచీన దక్షిణదేశీ యంబగు “దేశి” వాఙ్మయ సంప్రదాయ విశేషములలోఁగల ప్రత్యేకత యెంతవరకు నిరూపింపఁదగునోయను విషయమును పరిశీలించు

ఓమే యీ రచనయొక్క ముఖ్యోద్దేశము. మార్గ సాహిత్య ప్రాబల్యముచే మరుగుపడి యంతరించిపోవుచున్న మన ప్రాచీన “దేశి” సాహిత్యము సుద్ధరింపవలసిన యావశ్యకత యెంతేనియు కలదు. ఇది భవిష్యత్ పరిశోధకుల దృష్టి నాకర్షింపగలిగినచో నీరచన సఫలత చెందును.

తమిళమున తొలియుగమునందలి రచనలు దేశీయప్రభువుల యాదరాభిమానముల మూలమున సంకలితములై సంరక్షింపబడినవి. ఆంధ్రరాజుల కాలమున తెలుగు “దేశి” సాహిత్య మట్టి నోము నోచుకొనలేదు. ఇప్పటి నూతనాంధ్రసాహిత్యో జ్జీవనోద్యమ మైనది ప్రాచీన “దేశి” సాహిత్యోద్ధరణ ప్రవణంబగుగాక.

మద్రాసు

1-5-1949

కోరాడ రామకృష్ణయ్య

# వి ష య సూ చి క

పుట.

1. భాషాసారస్వతములు_దేశి	....	1
2. దక్షిణదేశభాషల విశేషలక్షణములు	....	4
3. దక్షిణదేశభాషా సారస్వత లక్షణములు	....	58
4. ఆంధ్రము_తెలుగు	....	88
5. చందస్సాహితీరీతులు	....	118
6. దేశి రచనలు	....	213







# దక్షిణ దేశ భాషా సారస్వతములు

## దేశి

ఈ దక్షిణ హిందూదేశమున వ్యవహారములో నున్న భాషలలో, బ్రథానమైనవి నాలుగు : అఱవము, తెలుగు, కన్నడము, మళయాళము అనునవి. వీనినే ద్రావిడభాషలనియు నందురు. ఇవి వ్యాకరణ సంస్కారమును బొంది, వివిధ శాఖలతో గూడిన సారస్వతములు గలవగుటచే సంస్కారయుక్తములనిచెప్పబడుచున్నవి. అవ్యాకృతములైన సారస్వతము లేనివగుటచే సంస్కారహీనములని చెప్పబడు తుళు, కొడగు, కుయి, గోండి మొదలగునవి మఱి కొన్ని దక్షిణోత్తర దేశముల వ్యవహారమునఁగలవు. వీని కన్నిటికిని సంస్కృత పాకృతములతోడి సంసర్గము విశేషముగా నున్నది. ప్రత్యేక లక్షణములుగా గ్రహింపబడుచున్న కొన్ని భాషా సంప్రదాయములను బట్టియు, వీనికి సమానము సహజము సగు ధాతుకూటమును బట్టియు, పదజాలమును బట్టియు నీ దక్షిణ దేశ భాష లొక ప్రత్యేక కుటుంబమునకుఁ జెందినవని పలువురు భాషాతత్వ వేత్తల యభిప్రాయము. ఇట్టివియొక్క కుటుంబమునకుఁ జెందినవగుటచేత భాషా సంప్రదాయముల విషయముననే గాక, వీనియందలి ప్రాచీన సారస్వత చరిత్ర నన్వేషించి పరిశీలించినచో, వీనిలోని ఛందస్సాహిత్య సంప్రదాయముల విషయమునఁగూడ సన్నిహిత సంబంధము సామ్యము సంతర్వాహినిగాఁ గనబడవచ్చుననుటకు సందేహము లేదు.

ఇట్టి భాషావిషయమునను చందస్సాహితీరీతుల విషయమునను ఈ దక్షిణ దేశ భాషలకు సహజము సమానమునగు సంప్రదాయ పద్ధతియే “దేశి” యని వ్యవహరింపబడుచున్నది. ఈ భాషలకు సంస్కృత భాషా సాహిత్య సంప్రదాయముల సంపర్కము గలిగిన పిదప తద్రీతు లీ దేశ భాషలలో ననుసరింపబడిన పద్ధతియే “మార్గ” పద్ధతియైనది. లాక్షణికు లీ భాషలకు లక్షణము చెప్పునపుడు ఆప్పటికి దేశమున విభ్యాతి గాంచిన సంస్కృతభాషా వ్యాకరణ పద్ధతులనే యనుసరించినవారైనను, తద్భిన్నమగు సంప్రదాయమునకుఁ జెందిన శబ్ద జాలమును, లక్షణరీతులను - దేశ్యమని, అచ్చయని విభాగించి ప్రత్యేకముగాఁ జూపియేయున్నారు. చందో విషయమున సంస్కృతము నందలి యక్షరగణబద్ధములగు వ్యుత్తములను తాము చెప్పట్టునపుడు వానికి స్వీయ దేశీయాచారానుసారముగ ప్రావళ్యనెడి మంగళసూత్రములను గట్టియే గ్రహించియు, మాత్రాగణ బద్ధములగు దేశీయ చ్చందోరీతులను జాత్యుపజాతి భేదముచే ప్రత్యేకించియు వాని దేశీయతాగుణమును వ్యుత్తము చేసినవారైనారు. ఇక సంస్కృత సాహిత్య రీతులను అందలి రీతి గుణాలంకార రసవర్ణనామలతోఁ గూడ గ్రహించి పురాణ ప్రబంధ ఘక్తిలో నిమిచ్చికొని మార్గపద్ధతి నత్యాదరముతో విస్తరింపఁజేసియు, దేశీయములగు ద్విపద షబ్దదాది పదరచనలు, రగడలు, వచనములు, యక్షగానములు, ఉదాహరణాదిగ్రంథములు మొదలగువానికి చాటు ప్రబంధములనియు దేశి రచనలనియు నొక విభాగము కల్పించుటచే వీని దేశీయతా లక్షణమును ప్రత్యేకించి

చూపిగట్టేయెనది. తమిళభాషా సాహిత్యములపై సంస్కృత ప్రభావము కొంచెము తక్కువగుటచే, అందీ మార్గ పద్ధతి కొంత ప్రవేశించినను, దేశి పద్ధతియే బాగుగా కుదుర్చుకొని యుండినది. కన్నడాంధ్రములందు మార్గపద్ధతిదే పై చేయి యగుటచే దేశి రచనాపద్ధతి కొంత వెనుకబడినను కేవల మడుగంటిపోలేదు. దేశి మార్గములను దేశీయములుగాఁ జేయు యత్నములు-అనగాఁ, వీనికి హృద్యమగు సమ్మేళనము కుదుర్చు ప్రయత్నములును కొనలు సాగినవి. కన్నడాంధ్రములందు పురాణ ప్రబంధ కవులు మార్గ పద్ధతిని విస్తరింపజేసినను, ద్వీపద, షట్పది, యక్షగానోదాహరణ వాఙ్మయమునకు పట్టుగొమ్మలై నిలిచినవి. కాని యీ భాషలలోని దేశి రచనలుగాని దేశి పద్ధతులుగాని మార్గ పద్ధతులవలె పండితులయొక్కయు లాక్షణికుల యొక్కయు దృష్టి నంతగా నాకర్షింప లేదు. కావున భాషా విషయమునందువలెనే ఛందస్సాహితీ రీతులందును గల దేశి సంప్రదాయములను, వాని విశేష లక్షణములను బరిశీలింపవలసిన యావశ్యకత యెంతేనియుఁ గలదు. దక్షిణ దేశీయభాషల ప్రత్యేక సంప్రదాయములను గూర్చియు, నందలి శబ్ద జాలముయొక్క విశేష లక్షణములను గూర్చియు ప్రత్యేక పరిశీలనము భాషా తత్వజ్ఞులచే జేయఁబడుచునే యున్నది. కావునప్రస్తుత మీ సందర్భమున వాని ప్రత్యేక లక్షణములను మాత్రము సంగ్రహముగాఁ బరిశీలింతము.

## దక్షిణ దేశ భాషల విశేష లక్షణములు

ఈ దక్షిణదేశ భాషలన్నియు నొక్కకుటుంబమునకే చెంది నవనియు, నొక మూల భాష నుండి వచ్చిన సజాతీయ భాషల నియు, జెప్పుట కారణములైన “ద్రావిడ భాషా విశేష లక్షణ” ములు మాత్ర మీ క్రింద సూచింపఁబడుచున్నవి. ఇవి ద్రావిడ భాషా సాహిత్యములనియు, నితర దేశీయ భాషా విలక్షణము లనియుఁగూడఁ జెప్పవచ్చును.

1. పదనిర్మాణమును బట్టి చేయఁబడుచున్న విభాగ పద్ధ తిని ఈ ద్రావిడ భాషలను “సంయుక్త భాతురూప పదభాషలు (Agglutinative languages) అని చెప్పుదురు. ఈ భాష లలో నర్థభేదములను సూచించుటకు భాతువుపై భాతువు, పదముపై మరియొక పదము చేరుచుండునేగాని, సంస్కృతాద్యార్య భాషలలో వలె ఉపసర్గలు గాని ప్రత్యయములుగాని చేరవు. సంస్కృతభాషా వ్యాకరణ సంప్రదాయ దృష్టిని బట్టి ప్రత్యయము లనఁబడునవి కొన్ని యితీవల కనబడుచున్నను, వాని పూర్వ స్వరూపచరిత్ర ముల నించుక నన్వేషించినచో నవియు ప్రత్యేక స్వతంత్రములగు పదములేయని గుర్తించుట కష్టసాధ్యము కాఁబోదు. ప్రత్యయాంత ములై యున్న ఆర్యభాషల సాహచర్య ప్రాబల్యకారణమున, నీ ద్రావిడభాషలును ప్రత్యయాంతత్వమును బొందు మార్గమునఁ బడు చున్నట్లుగ పడుచున్నవేగాని, సహజముగ నట్టివికావు.

2. ధాతువు—దాని లక్షణములు :

(1) ద్రావిడ ధాతువులు సామాన్యముగా క్రియాబోధకము లేయైనను, అట్టివి కానివికూడఁ గొన్ని కలవు. అట్టివి గుణవాచకములు సంఖ్యా సర్వనామ వాచకములు నగును—కాత్, కెం, మేల్, కీళ్, ఒన్, ఇర్, ఆత్, నాన్, నీన్.

(2) ధాతువులు సామాన్యముగా నేకాచ్ ధాతువులు. ఆ, ఈ, పో, సా, వర్, తెర్, పోర్, ఆడ్, నిర్, చెర్ మొ. మూల ధాతువుల సంయోగముచే మరల భిన్న ధాతువు లేర్పడు చుండుటయుఁగలదు. అర్థభేద సూచకముగను ధాత్వంతర సంయోగ మేర్పడును. ఇట్లే కాచ్చు లనే కాచ్చులగును.

(3) క్రియాబోధక ధాతువులకు విధ్యర్థక వ్యధ్యమ పురుషైక వచనమున స్వతంత్ర ప్రయోగము కలదు.

ఈ, తే, వా, చొల్, పో, నడ్

(4) ధాతువు నామవాచకముగను క్రియా వాచకము గను గూడ వ్యవహరింపఁబడుచుండును.

త—కొల్, తటి, ముటి; తె—చెప్పు, ఒక కట్టుకట్టు; ఒక పెలుఁగు పెలుఁగు.

(5) ధాత్వంతమందలి హల్లు ద్విత్వమునుబొంది భిన్నార్థములను సూచించును.

i నామమును విశేషణముగాఁ జేయుటకు :

అట్ - ఆట్టుంగట్టె - ఏటిగట్టు, నడ్ - సట్టిలు,

కుట్ - కుట్టుయిర్ - కుట్టుసురు, మాడు - మాట్టుతోల్,

ii అకర్మక ధాతువును సకర్మముగాఁ జేయుటకు :

ఓడు - ఓట్టు, తిరుందు - తిరుత్తు.

iii ఛాతార్థమును సూచించుటకు : తగు-తక్క,

iv నామవాచకములఁ గల్పించుటకు : పాడు - పాట్టు -

పాట, కూడు-కూట్టు-కూటము.

(6) ధాతుగతమగు హ్రస్వాచ్చు దీర్ఘత్వమును బొంది నామవాచక మగుచుండును లేదా స్వల్ప భేదమును బొంది ధాతువు నామవాచక మగును.

నడు-నాడు.

కడు-కాడు.

విన్-విణ్, విన్ను (ఆకాశము)

మిన్-మీన్ (చేప, నక్షత్రము)

వెన్-వెళ్ళి-వెండి, కాణ్-కణ్-కన్ను,

కెయ్-కై, కయి, చెయి.

(7) అర్థ భేదమును సూచించుటకుగా ధాతువుపై భిన్న ధాతువులు చేర్పఁబడుచుండును, ఇవి రెండును గలసి మఱియొక ధాతువుగా నేర్పడును. చేర్పఁబడిన యీ ధాతువు స్వరూపము వ్యవహారమున మార్పునొందుటచే, నా మిగిలిన భాగ మేధాతువు యొక్క యవశిష్ట భాగమో తెలిసికొనుట సులభ సాధ్యము కాక

పోవుటచే కార్దైవ్ పండితుఁడు ధాతువులపైఁ జేరు కు, గు, చు, జు, తు, దు, బు—మొదలగు వానిని ధాతువులపై చేరు అనుబంధములుగా గ్రహించినాడు. ఇవి ధాతువుల క్రియా బోధకత్వమును సూచించుటకుఁజేర్పఁబడిన అగు, ఇసు, ఉతు, మొదలగుసహాయ ధాతువుల యవశిష్ట రూపములయి యుండునని తలంపవచ్చును. వీనితోఁ గూడినవే మరల నీ భాషలలో ధాతువులుగాఁ బరిగణింపబడఁ జొచ్చినవి.

వెళ్ + అగు = వెలుగు-వెలుంగు.

గెల్ + ఉచు = గెలుచు-గెలుపు-గెల్పు-గెల్పు.

తిర్ + అగు = తిరుగు-తిరుపు-త్రిప్పు.

తిర్ + ఉతు = తిరుందు-తిరుత్తు-; తె, తిర్దు-తిద్దు-దిద్దు.

తిట్ + ఉతు = నిట్ + ఉంతు-నిఱుంతు-నిండు-నింపు.

అడ్-అడై + ఇసు = అడైసు-అడైచ్చు-; తె. అడచు,

అణచు,

ఈ యవశిష్టభాగములే కొన్ని నామవాచక రూపములలోఁ గానవచ్చుచు, ధాతువులనుండి నామవాచక రూపములను జేయుటకుఁ జేర్పబడిన యనుబంధములుగా (Formative Particles) గ్రహింపబడుచున్నవి.

వెళ్-వెలుగు, వెళక్కు etc.

కాయ్-కాళ్-కాగు.

గెల్-గెలుపు-గెల్పు.

కోయ్-కొమ్పు-కొమ్ము.



వేయి-వేమ్మ-వేము.

తీర్-తీర్పు.

తూట్-తూర్పు.

కామ్-కాపు.

మరు-మరుందు-మందు.

తిర్-తిరుందు-తిరుత్తుం 'correction.'

(8) భాతువుల కర్థభేదమును గలిగించుట కుపసర్గలను జేర్చుట సంస్కృతాద్యార్య భాషలలోవలె నీ భాషలలో సహజము గనే లేదు.

సంస్కృతమునం దుపసర్గతోఁగూడిన క్రియారూపములట్లే లేదా యందున సంస్కృతభేదముతో ప్రాకృతములలోనికి వచ్చినవి. ఈ ప్రాకృతములనుండి యేర్పడినవని చెప్పఁబడుచుండిన యాధునికాద్యభాషలలో నా యుపసర్గలను వాడుకొను పద్ధతి లోపించి భాతువులపై క్రియా విశేషణములను జేర్చి భాతువల్లముల నేర్పాటు చేసికొను విధానము ఇటీవలి కాలమున వాడుకలోనికి వచ్చుటచే, నీ ద్రావిడభాషా సంపర్క సంప్రదాయ బలమునఁ గలిగినదని చెప్పవలయునే కాని ఆధునికార్య భాషలయందును, ద్రావిడభాషలయందును నొక్కచే తీరున నేర్పడినవని తలంచుటకవకాశములేదు.

(9) ద్రావిడ భాషలలోని క్రియారూపములు క్రియావిశేషణములనుండి యేర్పడినవి. ఇందు సంస్కృతమందువలె దళ లకారములులేవు. సంస్కృతమునను, ఆధునికార్యభాషలలోను సంపూర్ణ క్రియల స్థానమున క్రియా విశేషణములను వాడుట ద్రావిడభాషా సంపర్క బలము చేతనే యై యుండును.

3. వర్ణ సమామ్నాయము :

(1) అ, ఇ, ఉ, ఎ, ఓ హ్రస్వదీర్ఘములు గలవు. ఈ భాష లలో సంస్కృతముతోవలె ఋ, ೠ వర్ణములు లేవు. ఋ వర్ణము “రి” కారముగాఁబలుకబడును. ఋషి-రుషి-లేదా-రిషి; కృష్ణ-కిష్ట, ఎ, ఓ, హ్రస్వములు సహజములు. ఐ, ఔ లు అయి, అవులుగా మారును. కొన్ని పదముల తుదిని అర్ధమాత్రములగు ఇకార ఉకారములు పలుకఁబడును. హల్లులు:- వర్గాక్షరములలో క, చ, ట, త, ప లు వాని వర్గానునాసికలు మాత్రమే కలవు, తిందువు లేదు. కచటతపలే పద మధ్యమందు సరళములుగా నుచ్చరింపబడును. మహాప్రాణములు లేవు. శ, ష, స లు లేవు, య, ర, ల, వ లు శకట రేఫ అకార శకారములు పదాంత నకార మును గలవు. ఇది యిపుడు తమిళమున మాత్రమే కనఁబడు చున్నను దాని పరిణామ మితర భాషలలోను గనిపట్టవచ్చును.

(2) తెలుఁగు కన్నడములకు సంస్కృతభాషా సంపర్క మెక్కువగుటచే నివి తమిళమునకంటె మూలభాషకు మిగుల దూరస్థముగాఁ గనఁబడును. మూలభాషలోని రూపములు తెలుఁగున కన్నడముకంటెను విశేషముగా మారిపోయినవి.

(3) పదాదిని క, ట, త, ప, మ వర్ణములు మాత్రమే యచ్చతోఁగూడి యైనను రావచ్చును. చకారము ఇ, ఉ, ఎ, ఓ లతోఁగూడియే వచ్చును. వ కారము ఉ, ఊ, ఓ, ఓ లతోఁ గూడిరాదు. యకారము ఆకారముతోఁ గూడియే వచ్చును. ర, ల లు పదాదిని నిలువవు. ఇది తొల్కాప్పి

యరే చెప్పిన తమిళభాషా సంప్రదాయము. ఇది తక్కిన భాషలకును వర్తించుచునేయున్నది. కాని యీ ద్రావిడ భాషా సంప్రదాయములకు విరుద్ధమైన రూపము లాయా భాషలలో నేర్పడుటకు వానిలోఁగలిగిన వర్ణ సమీకరణ వర్ణ వ్యత్యయాదులు కారణము లగుచున్నవి.

(1) ఈ భాషలలో సంస్కృత శబ్దజాలము తత్సమ రూపమున విశేషముగాఁ బ్రవేశించియుండుటచేత, నందు సహజముగ రేని మహాప్రాణములు, శ, ష, స లు మొదలగు వర్ణములా శబ్దములతోపాటు చేరి వ్యవహరింపఁబడుచున్నవి. తమిళము నందాశబ్దములు దేశీయోచ్ఛారణ సంప్రదాయానుసారము మార్పు నొందియే వ్యవహరింపబడుటచేత నందీ వర్ణములకు తావు చిక్కలేదు.

#### 4. ధ్వని లక్షణములు :

(1) పదాంతమందు ముఖ్యముగ పరుష వర్ణాంతములగు పదముల తుది నొక అర్ధమాత్రోకారము నుచ్చరించుట యీ భాషల కొక సహజ లక్షణముగాఁ గనబడుచున్నది. ప్రాచీన భాషలలో ననేకములగు ధాతువులు హలంతములేయైనను కాలక్రమమున తమిళమున పరుషాక్షరములపైని, తెలుఁగు కన్నడములలో హల్వర్ణములపైని, ఒక పొట్టి “ఉ” కారమును జేర్చి - ఆ పదములను అజంతములుగాఁజేసి పలుకు నలవాటు ప్రబలినది. కావుననే తెలుఁగు కన్నడములు ప్రాయీకముగా నజంత భాషలై నవి. సంస్కృత హలంత శబ్దములకుఁ గూడఁదెనుఁగున ఉవర్ణము చేర్పఁబడుచున్నది. ఆత్ - ఏలు,

విచ్ఛేదము; నీచ్ఛేదము, మొ. వాక్ - వాక్కు, రోడ్ - రోడ్డు. ఇది యీ భాషకొక యపూర్వమార్దవము చేకూర్చినది.

(2) స్వరసామ్యము (Harmonic Sequence of vowels) ఏకపదమందు సన్నిహితములగు సక్షరములలోని స్వరము తొకదానిని బట్టి మరియొకటి మారుట, సమీపాక్షరము లోని “ఇ” కారము-ముందు వెనుకల యక్షరములలోని “ఉ” కారమును “ఇ” కారముగా మార్చుచుండును. పూర్వ మకార ముండినచో ఉకారము మారదు. పరమందలి ఉకారము పూర్వ మందున్న ఇకారము నుకారముగా మార్చుటయుగలదు. ఇది తెనుఁగున విశేషముగాఁ గాననగును.

హరి + కు = హరికి. రామున + కు = రామునకు.

తమ్మని + కు = తమ్మనికి. కత్తి + లు = కత్తులు.

కొట్టితి + వు = కొట్టితివి.

(3) పరుష సరళముల వినిమయము :

ద్రావిడ భాషలలో ముఖ్యముగా తమిళ మలయాళ ములలో పదాదిని సరళముండదు. పదమధ్యమున పరుష ద్విత్వమే గానవచ్చుచుండును. పదమధ్యమునందలి పరుషము నితీవలి కాలముననే సరళముగ నుచ్చరించు సలవాటు ప్రబలినది. కాని ప్రాచీన కాలమునుండియు నీ యలవాటే కలదని చెప్పవీలులేదు. తొల్కాప్పియర్ వ్యాకరణమున క, చ, ట, త, ప, ట అను పరుషాక్షరములు మాత్రమే చెప్పబడియుండుటచే నాకాలమున పదమధ్యమునను నివి పరుషములుగనే పలుకఁ బడి కాలక్రమమున నజ్ఞధ్వన్యములై నపుడు, ననునాసిక

సంయోగము గలిగినపుడును సరళోచ్ఛారణము గలవై నట్లగపడు చున్నది. కావుననే “దంతం” అను సంస్కృత పదము—“తందం” అని తమిళమున పలుకబడవలసి వచ్చినది. ఈ సంప్రదాయ మితర దేశీయ భాషా విలక్షణ మనక తీరదు.

గ్రియర్సన్ పండితుడు ప్రాకృతములలో నీ మార్పు గలుగుటకు ప్రాచీనములగు ద్రావిడ భాషల సంపర్కమే కారణ మని తలంచినాడు. అది విలక్షణముగాఁ గలిగిన ద్రావిడ భాషల సంపర్కముచేతనే యిట్టి మార్పు గలిగియుండును. కాని యిది ప్రాకృతభాషలయందే సహజముగ గలిగినదనుట కవకాశములేదు. పదమధ్యమందు ద్విత్వాక్షరముతక్క భిన్న పరుషాక్షరముల సంయోగ మీ భాషా పదములలో రాదు, ట్క, ట్పు, అంత స్థాను నానికములతోడి సంయోగమునే పద మధ్యమున రావచ్చును. పదాది నేవిధమైన సంయుక్తాక్షరమును రాఁగూడదు. ఈ కారణము చేతనే—“ద్రాహ్మణ” శబ్దము “పిరమిణ”యగుట తటస్థించినది. భిన్నహంసంయోగ మెచ్చటగలిగినను వానిమధ్యమున నచ్చొకటి చేరి దానిని భిన్నాక్షరములుగా మార్చుచుండును. అనఁగా పరుషాక్షర సంయోగోచ్ఛారణము ద్రావిడ భాషలను వ్యవహరించువారి యుచ్ఛారణ సంప్రదాయములకు విరుద్ధమైనదన్నమాట.

కావుననే— శ్రీ - సిరి, లేదా తిరు, భక్తి - బగితి, స్నేహ - సినేహ, హర్ష - హరుష, భాగ్య - పాక్కియం— ఇత్యాది తద్భవరూపము లేర్పడినవి. ఇటీవల కొన్ని తెలుగు

పదముల మొదట గాన నగు రేఫ సంయోగమునకు వర్ణపుతియే కారణము. వరై -వ్రాయు, మరం-మ్రాను, మొ.

మహాప్రాణముల యుచ్ఛారణముకూడ ద్రావిడ భాషా సంప్రదాయమునకు విరుద్ధము. ఈ భాషలలో మహా ప్రాణములు లేవు. కావుననే తద్భవములలో నవి యల్పప్రాణములుగ మారుచుండుట, భూతి-బూది; వ్యథ-వెత. శ, ష, స, లును లేవు. ఇవి తద్భవములలో చకారముగ మారుచుండును, లేదా లోపించుచుండును. Cf. సంధ్యా-త. అంది, శ్రావణ-ఆవణి, సీస-ఈయం, శ్రేణీ-ఏణి.

ర, ల, లు పదాదియందు రావు. కావుననే తమిళమున నుచ్ఛారణ సౌకర్యముకొరకు వాని ముందు అ, ఇ, ఉ, లు చేర్పఁబడుచుండును. రాజ-అరశ, లోక-ఉలగం. తెలుగులో దేశ్యశబ్దముల మొదటి రేఫ లకారములు వర్ణపుతిచే గలిగినవే. ఉర-రోలు, ఎఱక-రెక్క, ఉల్-లో.

తమిళములో పదాదిని హకారముకూడ లోపించును -హారం-ఆరం, హోమం-ఓమం, హేతు-ఏతు, హరి-అరి, హింగు-ఇంగువ, హరివాణం-అరివాణం.

(4) హ్రస్వ ఎకార, ఒకారములు, ట, డ, ణ అను మూర్ధన్యాక్షరములు, శకట రేఫ, అ-కారములు, తమిళమున నిలిచియున్న తాలవ్య నకారమునకు భిన్నమగు పదాంత నకారము, అనునవి యీ భాషలకు విలక్షణము లగు వర్ణములని చెప్పవలసియున్నది. ఎ, ఒ లును మూర్ధన్యములగు ట, డ, ణ, లు నీ ద్రావిడ భాషలకు సహజములు. వైదిక భాషలో

గాసి, సంస్కృత ప్రాకృతములలోగాని, యివి ప్రత్యేక పరిస్థితులను బట్టియో, అనార్య జనులయొక్కయు, వారియుద్భారణ పరిపాటియొక్కయు సంపర్కము వలననో, కాలక్రమమున నేర్పడినవేగాని. ఆయా భాషలకు సహజములను చెప్పుటకుఁ దగిన యవకాశములేదు. శకట రేఫ, ఆ కారములు పదాంత నకారము నిప్పటికిని తమిళ మళయాళములలో ననేకములైన శబ్దములలో ప్రాధాన్యమును వహించి నిలిచి యున్నవి. తొల్కాప్పియర్ నాటికే, అతఁడు తమిళ భాషను వ్యాకరించునప్పటికే ఆ భాషలోనవి కలవు. అంతకుఁ జిరపూర్వమే యా భాషాసాహిత్యములు వ్యాప్తి గాంచియున్నవి. కన్నడాంధ్రములం దివి క్రమమున కొన్ని మార్పులను జెందియున్నను, ఈ భాషలలోని ప్రాచీన వాఙ్మయమున అకారమును, ఇటీవల కొంతకాలమువరకు శకట రేఫయును వ్యాప్తిలో నుండినవి. ఈ వర్ణములు సంస్కృతా ద్యార్య భాషలలో లేకుండుటేగాక ఆధునికార్య భాషలలో ద్రావిడ భాషా సంస్కర్తమువలన సుమారు క్రీ.శ. 10-వ శతాబ్ది నుండి బయలుదేరి నవేగాని, వీనికి మూలము లనఁదగు ప్రాకృత భాషలలోఁగూడ నీవర్ణములు కానరావు, కావున నివి యీ ద్రావిడ భాషలకు విలక్షణము లనుటకు సందేహము లేదు. ద్రావిడ భాష లన్నిటిలోను సజాతీయములని చెప్పఁదగిన పెక్కుశబ్దములలోను భాతువులలోను నీ వర్ణముల యునికి నిశ్చయింపఁదగియుండఁగా, నిన్ని శబ్దములలోని యీ వర్ణములు నేవోకొన్ని సంస్కృత శబ్దములలోని షకార రకారాదివర్ణ సంయోగమువలన జనించినవని చెప్పుట కేవలము హాస్యాస్పదము.

(5) ఈ భాషలలో, గొన్నిటిలోని యనుస్వార — బిందు సంప్రదాయము సంస్కృతభాషా సంస్కర్త సంస్కారములను బట్టి వచ్చినదేగాని, వర్గాను నాసికము వ్రాయుటయే యీ భాషలలోని సహజసంప్రదాయము. ఈ యలవాటే యిప్పటికిని తమిళభాషా విలేఖనమున ననుసరింపఁ బడుచున్నది. తెలుగు కన్నడములలో ప్రాచీనవేంగిలిపి కాలము నాటికి ద్రావిడ సంప్రదాయమే దేశీయ శబ్దముల విషయమున ననుసరింపబడినను, కాలక్రమమున సంస్కృతలిపి సంప్రదాయమే ప్రబలఁజొచ్చినది. కావుననే దిగుబలు, పసుపుబలు, కొడికి-మొదలగు కొన్ని శబ్దములలో బిందువు పూర్వస్వరము ననుసరించునట్లుగా దిగుబలు పసుపుబలు అని వాయక దిగుమ్మలు, కొడిజ్జి అను వ్రాతయొక్క సంప్రదాయమును బట్టి మ, జ ల స్థానములందే బిందురూపమగు చొట్టు నుంచుటచేత—ఈ శబ్దములను చదివినవారు దిగుబలు, పసుపుబలు, కొడికి—అని చదువుట తటస్థించినది. అనుస్వారము తల్లెఱన పద్ధతి సహజముగ ద్రావిడభాషా సంప్రదాయమునకుఁ జెందినది కావని ఆ నాటి శాసనములలోని వ్రాతయు—దానికి భిన్నమగు సంప్రదాయమున కలవాటుపడినవారు వానిని చదువుటలోఁబడిన తబ్బిబ్బులే, మనకు వ్యక్తము చేయుచున్నవి.

(6) సంది :— ఈ భాషలలోని సంది సామాన్యముగా పరరూప సందియే. సంది లేనపుడు సాధారణముగా యకార వకారము లాగమములగును. సవర్ణదీర్ఘ, గుణ, వృద్ధి, యకాదేశాదు లిందురావు. ప్రాచీన ప్రాకృత భాషావస్థయందును



పదమధ్యమందు హల్లులు లోపించినపుడు ఉద్వృత్తాచ్చుల నడుమ  
యవలను జేర్చుట ద్రావిడఛాషా సంపర్కబలమునే సూచింపఁ  
గలదు.

(1) వర్ణములలోని మార్పులు :— తముశమునందలి  
ఇకారము తెలుఁగు కన్నడములలో ఎకారముగా కనఁబడును.  
ఉదా.

త, ఇశ, తె, ఎల, క, ఎళె; త, విశంగు—క, బెళగు—

తె, వెలుఁగు; త, పిఱ—తె, పెఱ, క, పెఱె మొ.

ఉ—ఓ—ముళై—మొళె; పుకట్—క, పొగట్, తె, పొగడు;  
ముదల్—మొదలు; కుళం—కొళం—కొలను.

ఆ—ఏ ల మార్పు :— త, ఆఱు—ఏఱు; ఆళ్—ఏలు, యానై—  
ఏనుఁగు; ఆండు—ఏండు.

పదమధ్య పరుషము సరళముగా మారుట :—

త, పుకట్—పొగడు; పుకై—పొగె, పొగ; అకళ్—అగళ్,

పదాది కకారము గకారముగా మారుట :—

త, కూఁ—గూను; కిళి—గిళి; కూండు—గూడు, కీర్—గీరు,  
కుటి—గుడి.

పదమధ్య తకారము సకారముగా మారుట :—

త, నుతర్—నొసల్—నొసలు; మొదలై—మొసలి.

ణ, అ, శ కారములు తెలుగున న, డ; ల లగును :—

త, అణ్ణన్ - అన్న; కణ్ - కన్ను; మాణ్ - మాను,  
పూణ్ - పూను, పుగట్ - పొగడు, పాట్ - పాడు,  
అఱు - ఏడు, కోటి - కోడి.

కుళం - కొలను, ఆళ్ - ఏలు, విశంగు - వెలుంగు,  
ఇశమ్ - ఎల.

“ అ ” కారము తెలుగులో రేఫ ణకారములుగాను మారుట  
కలదు :—

త, పుఱల్, క, పొఱల్ - ప్రోలు; త, కీఱె - క, కెఱగె, తె.

క్రింద; ముఱంగు - మ్రోగు, పొఱుదు - పొఱ్ఱు -  
ప్రొద్దు, ముఱుకు - ముణుగు.

“ న్ణ ” - తెలుగు కన్నడములలో న్ణ, న్ణ గా మారును :—

త, ఒన్ణ - ఒన్ణ - ఒణ్ణ; కున్ణ - కొండ; తిన్ణ - తిండి;  
కన్ణ - కందు.

5. లింగ వివక్ష :

ద్రావిడ భాషలలోని నామవాచక శబ్దములు రెండు విధ  
ములుగ విభాగింపబడినవి. తమిళమున ఉయర్ తిణై - అట్టిణై  
అని, తెలుగులో మహత్తులు - అమహత్తులు అని, వివేకము  
గలవారిని సూచించునవి “ ఉయర్ తిణై ” విభాగమునకును తద్భిన్న  
ములు “ అట్టిణై ” విభాగమునకును జెందును. స్త్రీ తిర్యగ్జడ  
భిన్నంబులు - మహత్తులు, స్త్రీ తిర్యగ్జడ వాచకములు - అమ

హత్తులు, అని తెలుగు వైయాకరణులవిభాగము. తెలుగులో  
 స్త్రీ వాచక శబ్దములు కూడ తిర్యగ్జడ వాచకములతో, జేర్పబడినవి.  
 ఇట్టి విభాగ మితర ఛాషా కుటుంబములలో నెచ్చటను లేదు. స్త్రీ  
 పురుష భేదమును. స్త్రీ పురుష వాచక శబ్దములను జేర్చి చెప్పుటచే  
 (అవగణ్యము మగ గుణ్యము అను రీతిగా) సూచింపబడును. కావున  
 నీది వ్యాకరణమునకు లేదా శబ్దములకు సంబంధించినదికాదు. అర్థము  
 నుజ్జి వచ్చినది.

మహత్తులలో తమిళ కన్నడముల - లింగభేదము సర్వ  
 నామ ప్రత్యయములను జేర్చుటచే సూచింపబడినది - అవఁ,  
 అవఁ, అవఁ, అవఁ, అవఁ, అవఁ, అవఁ, అవఁ, అవఁ, అవఁ, అవఁ,  
 అనునవిక్కడ రూపము, బ్రాహ్మయిభాషలో మహత్తులలో,  
 గూడ లింగభేదమును సూచించు మార్గము లేదు. కుయి, కురుభ్,  
 మార్తో, గోండి, కొలామి, తెలుగు భాషలలో స్త్రీ ప్రత్యయము  
 వేరుగాలేదు. అమహత్ ప్రత్యయమే స్త్రీలింగ సూచకమగు  
 చున్నది. కావుననే స్త్రీవాచక శబ్దములు అమహద్వర్గములోనే  
 చేర్పబడినవి. బండి వచ్చినది గుణ్యము వచ్చినది, అన్నట్లే సీత  
 వచ్చినది అన్నప్పుడునుగూడ తిర్యగ్జడ వాచక ప్రత్యయమే చేర్పబడినది.  
 తమిళ కన్నడములందు మాత్రము స్త్రీవాచక శబ్దము  
 లకు “ఆ” అను ప్రత్యేక చిహ్నము కల్పింపబడుటచేత, వండి  
 వందదు, కుదిరై వందదు, అని చెప్పిననూ, సీతా వందాళ్,  
 అమ్మా వందాళ్ అని స్త్రీ వాచక శబ్దములకు “అళ్” ప్రత్య

యము చేర్చి చెప్పుదురు. కుయి, గోండి, భాషలలో స్త్రీవాచక శబ్దములకు బహువచనమునఁగూడ నపుంసక - అమహద్రూపమే వాడఁబడును. తమిళ కన్నడములందువలె స్త్రీలింగ వివక్ష లేక పోవుటచేతను, ద్రావిడభాషా కుటుంబములోనిదేయైనను వీనికి కొంత దూరస్థమై ఆర్యభాషల నడుమ తన వ్యక్తిత్వమును, విశేష లక్షణములను నిలుపుకొనియున్న బ్రాహ్మయి భాషలో నిట్టి లింగ వివక్షయే లేకపోవుటచేతను, లింగ వివక్షయనునది కార్ద్యైల్ పండితుఁడు చెప్పిన స్త్రీభాషలలోఁ గాలక్రమమున, సక్రమాభివృద్ధి నంది యేర్పడినదిగాఁ దలంపవలసియున్నది.

వచనము :— ఏక వచన బహువచనములే యీ భాష లలోఁ గలవు. ద్వివచనము లేదు. వచనమును సూచించుటకు సర్వనామ ప్రత్యయములును, కళ్, గళ్, లు అను ప్రత్యయము లును జేర్పబడును.

6. విభక్తి స్వరూపము :

ఈ భాషలలోని విభక్తులను సూచించునవి స్వతంత్రశబ్ద ములే, లేదా వాని యవశిష్టభాగములు. ఇవి నామముపైఁ గాని క్రియా విశేషణ రూపముపై గాని చేరి వాని ప్రత్యేకతను నిలుపు కొనుచునే యున్నవి. నామవాచక శబ్దముపై విభక్త్యర్థక శబ్దము చేరినపుడు స్థానఙ్గిమి చేతనే పూర్వమందలి నామము పరమందలి దానికి విశేషణమగుచున్నది. వచనములు రెండే. బహువచన మున నామముపై విభక్త్యర్థక శబ్దమునకుఁ బూర్వము

అహంకారము చిహ్నము చేరుచున్నది. సంస్కృతాది భాషలలో ప్రతి విభక్తి యందును ప్రతి వచనమునకు నొక్కొక్క ప్రత్యేక చిహ్నము కలదు. వచనమును మాత్రము సూచించు ప్రత్యయము చేరుగానుండదు. ద్రావిడ భాషలలో విభక్తిప్రక్రియ యొక్క రీతికలదేగాని, సంస్కృతమునందువలె శబ్దములయొక్క స్వరూపమునుబట్టి మారుచుండినదిగాదు. ఒక విభక్తి యర్థమును సూచించుట కనేక శబ్దములు ప్రయోగింపఁబడుటయుగలదు. సామాన్యముగా విభక్తి పరమైనపుడు ప్రాతిపదికయందును మార్పేమియు జరగదు. దాని విశేషణత్వమును వ్యక్తముచేయుట కొకప్పుడు ప్రత్యేక చిహ్నములు చేర్చఁబడును. నామవిభక్తివలెనే క్రియావిభక్తి ప్రక్రియయు నొకేరీతి గలది. ధాతువుపై కాల వాచక చిహ్నములు, లేదా తత్తదర్థబోధక శబ్దములు వానిపై సర్వ నామ రూపములు చేర్చఁబడుటచే క్రియారూపములు సిద్ధించును. ధాతుస్వరూపమున మార్పేమియు గలుగదు.

మొత్తముమీద విభక్తి లక్షణమంతయు, భిన్నశబ్ద— ధాతు - సంయోగరూపమును, విశేషణ విశేష్యభావ సంబంధ మూలకమునై యున్నట్లు గపడక మానదు.

1. విశేషణములు :

ఇవి సామాన్యముగా గుణ వాచకములు, సంబంధ వాచకములు. వీనికి విభక్తులు లేవు. వీనియందలి తర తమ భావము సంస్కృతమందువలె ప్రత్యయముల మూలముగా సూచింపఁబడదు. విశేషణములు విశేష్యములనుబోలి లింగ

విభక్తి వచనములందు పౌండిక గలిగియుండవలసిన యావశ్యకతయు లేదు. భిన్నశబ్ద సంయోగముచేతనే తరతమ భావములు వ్యక్తము చేయఁబడును. సామాన్యముగా నామవాచక శబ్దముల షషీ రూపము విశేషణమగును. క్రియాజన్య విశేషణములును విషణములే. శిరియ, పెరియ, ఉయర్న్ద.

8. ఉత్తమపురుష సర్వనామ బహువచన రూపము :

మనము, మేము, వంటివి. (ఎదుటివానిని చేర్చి చెప్పున దొకటి, ఎదుటివానిని పరిహరించి తమనుమాత్రమే చెప్పునదొకటి) — సంస్కృతాద్యార్యభాషలలో లేవు. మరాఠీ - గుజరాతీలలో నితీవల నట్టి రూపము లేర్పడుట ద్రావిడభాషా సంపర్క బలము వలననే యైయుండును.

9. ఈ భాషలలో ప్రథమ పురుషులలో ప్రత్యేక సర్వనామ శబ్దము లేవు :

అ, ఈ, ఏ — అను నిర్దిష్టార్థక రూపములపై — పుం స్త్రీవాచక చిహ్నములను జేర్చుటచే నవి యేర్పడుచున్నవి. అవన్, ఇవన్, ఎవన్, వాణ్ణు, వీణ్ణు, ఎవణ్ణు, అవళే, ఇవళే.

10. సంబంధార్థక సర్వనామముల కీ భాషలలో వాడుక లేదు. వీనికిఁబదులు క్రియావిశేషణములనే వాడుదురు.

11. ఈ భాషలలోని క్రియారూపము :

ఒక కాలమున నిది సర్వనామ ప్రత్యయములు లేకయే యుండి నట్లగపడును — cf. త, క, శెయ్గుమ్ — గెయ్ గుమ్, తె, చేయున్ — చేసెన్.) మలయాళమున

నిప్పటికిని లేవు. కాలవాచక, సకర్మకాకర్మక, ఆత్మనేపద, కర్మార్థ, విధ్యాద్యర్థ, ప్రేరణ వ్యతిరేకార్థకములగు చిహ్నములును లింగవచనద్యోతక చిహ్నములు నొకదానిప్రక్క నొకటి ధాతువుపై చేర్పఁజడి యెట్టి మార్పు నొందకయే క్రియా రూపము లగుచుండును. క్రియా రూపములలో సామాన్యముగా తుదిని నిలుచు సర్వనామ చిహ్నమునకు పూర్వభాగమంతయు విశేషణమగును. అనఁగా సర్వనామ చిహ్నములు ధాతువుపై గాక, కాల సూచక చిహ్నములతోఁగూడిన క్రియా విశేషణములపై నిలుచుచుండును. భిన్నధాతు సంయోగముచే నర్థభేదము లేర్పడుచు, ధాతుపల్లవములు, శబ్ద పల్లవములు కల్పితము లగుచుండును. ఉపసర్గ శీఘ్రలలో లేవు. కర్మణ్యర్థము భిన్నధాతు సంయోగముచే సూచింపఁబడునేగాని, సంస్కృతమందువలె దీనికి ప్రత్యేక క్రియా రూపము లేదు. ఈ భాషలలో సనాద్యంత ధాతువృత్తిలేదు. అన్వంతమగు ధాతువుపై తత్తదర్థబోధక ధాత్వంతరములను జేర్చుటచేతనే ఆయా రూపము లేర్పడుచున్నవి. చేయన్ ఇచ్చు యింఁచినాడు, చేయన్ దలచినాడు.

12. వ్యతిరేకార్థక క్రియారూప ప్రక్రియ యీ భాషల విశిష్ట లక్షణములలో నొకటి.

13. ఈ భాషలలో సముచ్చయార్థకములకు బదులు క్రియాజన్య విశేషణ రూపములే వాడబడుచుండును. వాఁడు వండి పెట్టి పోయినాడు.

#### 14. నామక్రియలు (Appellative verbs) :

నామవాచక శబ్దములకు విశేషణములకు సర్వనామ చిహ్నములను జేర్చుటచే నీ భాషలలో నామక్రియలేర్పడును. (నేను రాజను, నీవు కవివి. త. కోనేన్, అడియేన్, ఎల్లామ్. ఎల్లీర్). సంస్కృతా ద్యార్యభాషలలో నిట్టివి లేవు.

#### 15. వాక్య నిర్మాణము :

నామమునకు ముందు విశేషణమును, క్రియకు ముందు క్రియా విశేషణములును నిలుచుచుండును. వాక్యము కర్తృవాచిపదములతోఁ బ్రారంభించి క్రియాపదముతో నంతమందును. వాక్యమున మొదట విశేషణములతోఁగూడిన కర్తృవాచి పదమును తరువాత కర్మయు, తరువాత క్రియా విశేషణము, వాక్యాంతమున క్రియాపదము నిలుచుట యనునది యిందలి వాక్య నిర్మాణపద్ధతి. సంస్కృతమున వాక్యములో నే శబ్ద మెచ్చటనైనను రావచ్చును. విశేషణములకు విశేష్యంబులంబోతె లింగవచన విభక్తులగును. ద్రావిడ భాషలలోని వాక్యము అందలి పదముల స్థాన నియమము, అందు వానికి గలిగిన విశేషణ విశేష్యభావ సంబంధముపై నాధారపడి యేర్పడినది. అది సంస్కృత ప్రాకృతములందువలె విభక్తి ప్రత్యయములు లోపించుటచే నాధుని కార్యభాషలతోపాటు ఇటీవల నేర్పడినది కాదు. ప్రాకృతావస్థలోఁగూడ విభక్తి ప్రత్యయములుండనే యుండినవి. అధునికార్య భాషలలో నవి లోపించి, వాని స్థానమున ప్రత్యేక పదములు వచ్చుటకును వాక్యనిర్మాణ పద్ధతి మారుటకును ద్రావిడ భాషా సంపర్కమే కారణ మనక తప్పదు.



ప్రాకృతములలోవలె ద్రావిడ భాషలలో సంస్కృత విభక్త్యంత శబ్దముల రూపము లొక కాలమున నుండి, తరువాత లోపింప లేదు. ఈ భాషలలో నట్టివి మొదటి నుండియు లేనేలేవు.

16. శబ్దజాలము :

ఈ ద్రావిడభాషా కుటుంబములో దక్షిణ హిందూ దేశము నందలి భాషలే కాక, ఉత్తరదేశమునందలి గోండి, కుయి, ఒరెయ, బ్రాహుయి మొదలగు ననాగరక భాషలుకూడఁ జేరి యున్నవి. ఈ యనాగరక భాషలను గూర్చి పరిశోధన మింక జరుగవలసియున్నను, వాయవ్య దిగ్భాగమున బ్రాహుయిభాషయు, మధ్యదేశమున గోండి, కుయి, ఒరెయ, మొదలగు భాషలును - ఆర్యభాషల నడుమ నింతకాలమునుండియు నిలిచి వాని ప్రభావమున క పరిమితముగ లోనై యున్నను, వానికి సహజములగు ద్రావిడ భాషా లక్షణముల నింకను విడువకుండెననుటయే అశ్చర్యకరము. దీనివలన ద్రావిడ భాషలను వ్యవహరించిన జనమీ దేశమందంతటను వ్యాపించి యుండిరనియు, దెలియ వచ్చుచున్నది. సంస్కృత భాషా సంపర్కము తత్ప్రభావము ద్రావిడభాషలపై నపరిమితముగా ప్రబలుటచేత సహజములగుదేశ్య శబ్దము లనేకములు ఆర్య శబ్దములచే వ్యవహారమునుండి తొలగింపఁబడిన వగుటచే, నిప్పటి స్థితిలో సంస్కృత శబ్దజాలము లేకయే ద్రావిడ భాషలకు నిలువలేనిస్థితి యేర్పడినను ఏర్పడవచ్చును. అంతమాత్రముచే సామాన్య వ్యవహారమునకుఁ దగిన శబ్దజాల మీ

భాషలలో లేనేలేదనుట యుక్తముకాదు. ఇప్పటి హైందవసంస్కృతిని నాగరికతను వ్యక్తీకరింపఁగల దేశి శబ్దజాల మొకప్పుడీ భాషలలో లేకపోవచ్చును. ప్రాకృత భాషలలోను, ఆధునికార్యభాషలలోను గల “దేశి” శబ్దజాలమునంతను ఏదోవిధముగా సంస్కృత ఛాతుపాఠములోని యే ఛాతువులతోనో ముడిపెట్టి సంస్కృత జన్యమని సాధించుటకై చేయబడిన యత్నము తెంతమాత్రము సఫలము కాలేదు.

ద్రావిడ భాషాతత్వమును గనుగొనుటకు పెక్కుమంది విదేశీయ పండితులును కొందరు దేశీయులుగూడ కృషి సల్పుచునేయున్నారు. ద్రావిడ భాషలలోని దేశ్య పద జాలమంతయు నార్య భాషాజన్యమని రుజువు చేయగలిగిన సాహసితలెవ్వరు నింకను బయలుదేరలేదు. ఇతరములగు దక్షిణదేశ భాషలతోఁ బోల్చి దొరికినంతవరకై నను ఈ దేశ్య శబ్దముల మూల రూపముల నన్వేషణకు దొరకొని సాధింపకయే, యీ భాషలను సహజములగు ధ్వని పరిణామ పద్ధతులనన్వేషించి నిర్ణయింపకయే యేదోయొక తెలుఁగు భాషలో మాత్రమే యనేకవిధ పరిణామములను తొంది యేర్పడిన కొన్ని దేశి శబ్దములను ఏ యక్షర సామ్యమును బట్టియో—యేవో కొన్ని సంస్కృత ఛాతువులతో ముడిపెట్టి వ్యుత్పత్తులను కల్పించి రూప నిష్పత్తి చేయుటకై చేయబడిన యత్నములు సఫలములనిగాని, భాషాతత్వశాస్త్రసమ్మతములనిగాని తలంచుటకవకాశములేదు శ్రీ.శ. 7వ శతాబ్దినాడే కుమారిల భట్టాచార్యుడీ సంస్కృత పండితు

రెట్లా భాషలలోఁ జేరిన యన్యభాషా శబ్దములకు సంస్కృత భాతువులనుండి వ్యుత్పత్తులను గల్పించి, నిష్పత్తిచేయుచుండిరో సూచించియేయున్నాఁడు. పాప్, వయిర్, అతర్ - మొదలగు ద్రావిడ శబ్దములకు - పాప శబ్దములతోను, వైరి శబ్దముతోను (తర్తుం న శక్యత ఇతి అని) తన భాతువులతోను సంబంధము కల్పించి తచ్చబ్ధ నిష్పత్తి సాధింతురని చెప్పి ఆనాడే ఇట్టి సాహసిక నిష్పత్తి కల్పనోద్యమమును ఖండించి వారించినాఁడు. అనఁగా దీనివలన నాతని కాలమునకు ద్రావిడభాషలనబడునవి ప్రత్యేకములగు దేశీయ భాషలుగా నేర్పడి యుండినవనియు, నివి సంస్కృత జన్యములో ప్రాకృత జన్యములో, లేదా ప్రాకృత భాషా వికారములనియో తలంపక, అవి స్వతంత్రములగు దేశ భాషలనియే ఆ కాలమున నాతఁడు తలంచియున్నాఁడనియు దెలియ వచ్చుచున్నది. భరతుని నాటికే ద్రావిడము, ఆంధ్రము అనునవి భిన్నభాషలగుటయేగాక, శకారకోద్రాది భాషలకంటెను, శౌరసేనీ మొదలగు ప్రాకృతములకంటెను భిన్నములేయను భావమే ప్రబలినట్లు తెలియుచున్నది. కావున నివి 10-వ శతాబ్ది ప్రాంతమున నాధునికార్య భాషలవలెనే ప్రాచీన ప్రాకృతములనుండి యేర్పడినవనుట యేమాత్రమును సంభావ్యముకాదు.

కుమారిలభట్టు సూచించిన పిక నేమాది విదేశీయభాషా శబ్దములవలెనే, దేశీయ భాషాశబ్దములును వేదభాషయందును సంస్కృతమందును గూడ నాయాకాలములందుఁ జేరియుండు ననుటకు సందేహము లేదు. అట్టివానిని గూర్చి ద్రావిడభాషా తత్వ పరిశీలకులగు గ్రియర్సన్, గండర్వు, కిప్టెల్, కార్వెల్

మొదలగువారు చర్చించి నిర్ణయించియే యున్నారు. వైదిక భాష లోని అణు, అరణి, కటుక, కపి, కర్మార, కుట, కుండ, నీల, పుష్ప, ఫల, మయూర, మొదలగు శబ్దములును, బ్రాహ్మణము లలోఁ గానవచ్చు, అటవి, కంబరశ, తిల, మర్కట, వశక్ష, వ్రీహి, శవ మొదలగునవియు దేశీయములగు ననార్య ద్రావిడ భాషలనుండి గ్రహింపఁబడినవేయని భాషా తత్వజ్ఞులు తలంతురు. కాని పిక నేమాది శబ్దములు సంస్కృతీయములేయని వాదించినట్లే, పై శబ్దములన్నియు సంస్కృతీయములే యనువారును లేకపోరు. ఇది యిట్లుండ క్రీ. శ. 11వ శతాబ్దిని ప్రాకృత వ్యాకరణమును రచించిన హేమ చంద్రుఁ డాభాషలలోఁజేరిన దేశ్యశబ్దములను గూర్చి “దేశి నామమాల” యను నొక గ్రంథమునే రచించినాడు. వీనిలోఁ గొన్ని తద్భవరూపములు ప్రక్షిప్తములై యుండిన నుండ వచ్చును గాని, అంతమాత్రమున “దేశి” నామమాలను రచింపఁ దలఁచిన హేమచంద్రునకు “దేశి” తద్భవభేద పరిజ్ఞానమే లేక పోయినదనుట యుక్తముగాదు. వీనిలో కోల్ - ముండా భాషా పదములును కొన్ని చేరియుండవచ్చును. కాని యా దేశినామ ములలోని యీ క్రిందివి ద్రావిడ భాషాపదములనుటకు సందేహము లేదు.

అక్కా-వృద్ధభగినీ, (అంబార్థస్తు సంస్కృత సమః), అత్తా-పితృష్వసా, శ్వశురభార్యా; భావ; మమ్మి, మామా; ఉడిదో-మాషాధాన్యం (cf. ఉలున్దు-ఉద్దు); ఊరో - గ్రామః; కల్లా-కల్లు; కురుల - కుటిల కేశే; ఖడ్డం - శ్మశ్రు; చించా- ఆమ్మికా; తేసరో - రవిః; (కన్న - నేసర్, త. జాయిలు);

పసిండ్డి-కనకం; పావో-సర్పః; పుల్లీ-వ్యాఘ్రః; ముంగుసూ-  
నకులం; ముద్దీ-చుంబితం; రొట్టం-తండులపిష్టం; పూడియం-  
గృహం; మొగ్గర-కుట్మల-మొగ్గ; వెళ్ళం-ధవళం; కావి-నీలి  
వర్ణా; కస్సో-పంకః మొదలగునవి.

ఇవి దక్షిణ దేశభాషలన్నిటిలోను సమానముగాఁ గొంత  
వరకు సరూపములునై కనఁబడుచున్నవి. తద్భవములు కూడ  
నీ భాషలన్నిటిలోను నట్లే కనఁబడునని చెప్పవచ్చును. గాని వానికి  
ప్రకృతియనఁదగిన శబ్దము సంస్కృతమున సహజమా, భాషాంత  
రములనుండి సంక్రమించినదా యను విషయము పరిశీలనార్హం  
బగును. ద్రావిడభాషా కుటుంబమునకుఁ జెందిన బ్రాహ్మయిభాష  
యిప్పటికిని బెలూచిస్థానమున, తన యనార్యత్వ చిహ్నములను,  
ద్రావిడభాషా లక్షణములను నిలుపుకొని బెలూచిస్థాను ప్రాంతమున  
నిలిచి యుండుటచేతను, వింధ్యప్రాంతమునందలి కొండ జాతులలో  
గోండి, మాల్తా, ఒరయా మొదలగు ద్రావిడభాష లిప్పటికి  
వ్యాప్తిలో నుండుటచేతను, ఈదేశ మార్యజనా క్రాంతమగుటకుఁ  
బూర్వమే యాదేశ భాగమునందంతటను ద్రావిడాది భాషలను  
మాట్లాడిన జనులు నివసించియుండిరేకాని ఇది నిర్జనారణ్యమనఁ  
దగదు. కావున వారితో నాయులకీ దేశముప్రవేశించుటకు పూర్వము  
నుండియు సంసర్గము కలుగుచునేయుండి, హిందూదేశమునకు  
వచ్చి నెలకొనినపిదప హెచ్చుగాఁ గలిగినదనియు నిశ్చయింపఁ  
దగియున్నది. కావుననే ఋగ్వేదకాలమునుండియుఁగలిగిన యీ  
యనార్య ద్రావిడ సంపర్కమువలన నార్యభాషలోఁ దొలుత కొన్ని

యనార్యశబ్దములు మాత్రమే ప్రవేశించినను, కాలక్రమమున నీ యనార్య ద్రావిడజన మార్యభాషను నేర్చి వ్యవహరింపవలసిన వారై నపు డాభాషారూపములను స్వీయోచ్ఛారణ సంప్రదాయానుసారముగాఁ బలుకఁజొచ్చుటచే, వైదిక సంస్కృత భాషాధ్వని సంప్రదాయములలో మార్పు గలిగి ప్రాకృతభాషలను నవి యేర్పడి నవని చెప్పనగును, ఈ కారణముచేతనే తొలియుగమున కొన్ని యనార్య శబ్దములు మాత్రమే చేరుటయు, తరువాతి కాలమున అనఁగా మధ్య హింద్వార్యావస్థలో లేదా ప్రాకృత భాషావస్థలో ధ్వనుల మార్పులే విశేషముగాఁ గనఁబడుటయుఁ దటస్థించినదే గాని, భాషానిర్మాణము వ్యాకరణరూపములలో మార్పులు విశేషముగాఁ గనఁబడలేదు. వైదిక యుగమునందలి భాషలో గల రూప సంపత్తి తగ్గినదేగాని, వ్యాకరణపద్ధతి మారలేదు.

ఇంకను మరికొంత కాలమునకు దేశమునందలి యనార్య జనులార్యసంఘములో సంత్యజాతివారై స్థిరపడుట తటస్థించిన తోడనే, అనార్యభాషలలోని వాక్యనిర్మాణ పద్ధతులు వ్యాకరణ సంప్రదాయములుగూడ నార్యభాషలగు ప్రాకృతములపై తమ ప్రభావమును నెరపి, ప్రాకృతములకు క్రమేణ యపభ్రంశావస్థను, ఆధునికార్య భాషావస్థను దెచ్చిపెట్టినవి. కావుననే ప్రాకృతావస్థలో నార్యభాషాధ్వనుల యుచ్ఛారణ విషయములలోనే కనఁబడజొచ్చిన యనార్యసంప్రదాయము ఆధునికార్యభాషలలో వ్యాకరణ పద్ధతి యందును, భాషానిర్మాణరీతులయందునుగూడఁ జొరబడినవి. వైదిక యుగమునుండియు కొద్దిగనోగొప్పగనో దేశ్యశబ్దములభాషలోచేరు

చునే యున్నవి. వానికి సంస్కృత ధాతువులనుండి వ్యుత్పత్తులను పండితులు కల్పింప యత్నించుచునే యుండిరి. ప్రాకృతావస్థలో నీ శబ్దజాలము పెరిగిపోవుటచేతనే వైయాకరణులు దేశి నామ మాల లను పట్టికలనే తయారు చేయవలసిన వారై నారు. ఇవి దేశభాషలనుండి ప్రాకృత భాషలలో సంక్రమించినవనియే నిశ్చయింపవలసియున్నది.

ఈ 'దేశి' శబ్దములకు దేశభాషా శబ్దములతోఁ గల సంబంధమును బరిశీలించి వ్యుత్పత్తుల నారయవలసినదేగాని, సంస్కృత సంబంధమే యెట్లో చూపి వాని యార్యత్వమునో, అదేశీయత్వమునో స్థాపించు నుద్దేశముతోడనే కృషి సల్పవలయు నని వాదించువారి నే మనగలము? కుమారిల భట్టాచార్యుఁడాకాలమున ననినట్లే "తద్యథా ద్రావిడాది (దేశీయ) భాషా స్వీదృశీ స్వచ్ఛంద కల్పనా, తదా పారశీకయవన రౌమకాది భాషాసుకిం వికల్ప్యకిం ప్రతిపత్స్యన్త ఇతి న విద్మః" - అనియే మనము ననవలయును. ఈ ఆంధ్రదేశ్యము యొక్క మూలరూపముల నితర దక్షిణదేశ భాషా రూపములతోఁబోల్చి కనుఁగొనకయే, మూల భాషా శబ్దములనుండి విశేషముగా మార్పుజెందియున్న యిప్పటి తెలుఁగు రూపముల నే సంస్కృత రూపములకో ముడివెట్టి వ్యుత్పత్తులను గల్పింప యత్నించుటవలనఁ బ్రయోజనమేమి? ఇకనైనను దక్షిణ దేశీయములై సన్నిహితములై యున్న భిన్న భాషా రూపములకుఁగల పరస్పర సంబంధము, వానిపరిణామక్రమమునుగూర్చి విశేషపరిశోధనలు జరుగవలసినదేగాని, ద్రావిడభాషా



తత్వజ్ఞాన సంపాదనమునకు— ప్రాకృత భాషలను గూర్చి యింకను పరిశోధనలు జరుగవలయుననుట, యెంతమాత్రము ప్రయోజనకారిగాఁ గనఁబడదు.

ప్రాకృత వైయాకరణులవలెనే దేశభాషా వైయాకరణులు నీ భాషాశబ్దములను తత్సమ, తద్భవ, దేశ్యములనియే విభాగించిరి. తద్భవము తేర్పడు పద్ధతులీ భాషలన్నిటిలో చాల వరకు సమానములే. అనఁగా నీ భాషలలో లేని వర్ణములను పరిహరించి, వీరి యుచ్చారణ సంప్రదాయానుసారముగా నా శబ్దములను మార్పునొందించి గ్రహించుటయే ఆ పద్ధతి. తత్సమ శబ్దముల విషయమునఁ గొంత భేదము కలదు. తమిళమునకు సంస్కృత భాషాప్రభావ మంతగా తగులకపోవుటచే, నీ రెండు భాషలకు సమానములుగానున్న వర్ణములతోఁగూడిన సంస్కృత శబ్దములే యాభాషలో తత్సమములనుపేర నట్లే గ్రహింపఁబడినవి. కావుననే మహాప్రాణములు, శ,ష,స లు మొదలగు సంస్కృత వర్ణము లీ భాషలో ప్రవేశింపలేదు. కన్నడాంధ్రములలో ద్రావిడ భాషలకు విజాతీయములగు వర్ణములతోఁగూడిన సంస్కృత శబ్దములను గూడనట్లే గ్రహించి వానిపై మహాదమహాత్సాచక ప్రత్యయములను జేర్చి వాడుకొను సలవాటు ప్రబలినది. ఇట్టి తత్సమ భాష సంస్కృత పండితుల శిష్ట వ్యవహారముననే బయలుదేరి యుండును. ఈ భాషలలోఁ దొలుత శిష్ట వాఙ్మయమును లేవదీసినవారును వీరే యగుటచే నా శిష్టమార్గరవితయం దీ భాష ప్రాధాన్యము పహింపఁ జొచ్చినది.



ఇక దేశ్యము :—తత్సమ తద్భవములతోపాటు దీనికిని ప్రాకృతవైయాకరణులవలెనే, దేశభాషావైయాకరణులును ఒక విభాగ మేర్పరచినారు. ప్రాకృతములలోని శబ్దజాలము వ్యాకరణ రూపములు నన్నియు సంస్కృతభాషారూప జన్యములే యగుటచే నచ్చటి భాషయంతయు సంస్కృతభవమే యగును. కొన్ని శబ్దములు మాత్రమే దేశభాషలనుండి యెరువు తెచ్చుకొనఁబడినవగుటచే వానిని వారు “దేశి” యని వ్యవహరించిరి. కాని దేశభాషలకు సహజమైయుండు వ్యవహారములోనున్న శబ్దజాలమును “దేశి”యని విభాగించుటలో నర్థమేమి? భాషయంతయు దేశియేగదా. ఎంత శబ్దజాలము తత్సమ, తద్భవరూపమున భాషలోనికి వచ్చినను “తల్లి సంస్కృతంబె యెల్ల భాషలకును” అని చెప్పిన కేతనాది లాక్షణికు లా భాష యందెంత గౌరవముకలవారైనను, “దానివలన కొంత”వరకే “గానఁబడియె” ననియు “కొంతతానకలిగెననియు నంతయు నేకమై తెలుగు బాస నాగ వినుతి కెక్కెననియు”—చెప్పిరే కాని, వారీ భాషయంతయు నిందలి దేశ్య శబ్దజాలము—వ్యాకరణ రూపములు, ధాతుకూటము. అనునదంతయు గూడ సంస్కృత ప్రాకృతములనుండి యేర్పడినదే యని యెంత మాత్రము తలంచినట్లు లేదు, అట్లు చెప్పనూలేదు. వారాంధ్ర భాష “వికృతి” అని చెప్పినంత మాత్రమున, అందలి తద్భవ తత్సమభాగమే “వికృతి” యని వారు తలంచిరనియే మనము భావింపవలయును గాని, భాషయంతయు ప్రాకృతమువలె నామూలాగ్రముగా సంస్కృత భవమని తలంచిరని నిశ్చ

యించుటకు వీలులేదు. “వికృతి” శబ్దమున కట్టి యర్థము, తెలుఁగు ప్రాకృత పరిణత రూపమేయనియు నార్య భాషా వర్గమునకుఁ జెందినదే యనియుఁ దలంచి దానిని సమర్థింపఁ జూచిన యాధునిక పండితుల కల్పనయేకాని వేరు కాదు. వారు తమ భావనను ప్రాచీనాంధ్ర వైయాకరణులకుఁ గూడ నంటగట్టి తమ వాదమునకు బలము చేకూర్చుకొననెంచిరేగాని ప్రాచీన వైయాకరణుల కట్టి భావ మెన్నడు నున్నట్లగపడదు. దైవభాషయందు వారికిఁ గల గౌరవము చేతను, దేశభాష లన్నిటిలోనుగూడ సంస్కృత శబ్దజాలము ఇంతో అంతో కనఁబడుచుండుటచేతను, వారట్లు చెప్పి యుందురు. చెప్పినను వెంటనే కొంత తానగలిగెనని చెప్పి వాస్తవస్థితిని వెలిబుచ్చియే యున్నారు. ఇంతేగాక ఒక్క-వ్యాకరణ రూపమునై నను సంస్కృత భవమని వారు నిరూపింపయత్నింప లేదు గదా, కావుననే వానితోబాటు ఈ భాషలో సహజముగాఁ గలిగిన యీ శబ్దములను అచ్చతెలుఁగులని, అందరికి సులభముగాఁ దెలిసెడివని కేతన చెప్పియున్నాడు.

“తలనెల వేసవి గుడి మడి

పుల చలి, మడు గూరు, పేరు బూరుగు, మగవా

డలుక యని యెల్ల వారికిఁ

దెలిసెడి యా పలుకు లచ్చ తెనుఁగన బరగున్”

ప్రాకృత వైయాకరణులవలె, సంస్కృతము నుండి వచ్చినవని చెప్పుటకు వీలులేనివి, అర్థము సులభముగాఁ దెలియనివి

యగు శబ్దములనుగాదు వీరు “దేశి” అని చెప్పినది. ఈ దేశి శబ్దములకు “ఊరో గ్రామః” అన్నట్లు అర్థము చెప్పవలసిన యావశ్యకతయు, కేతనాదులకుఁ గలుగలేదు. ఇది “కలితీ” లేని అచ్చమైన-స్వచ్ఛమైన, తేరిన-తేట తెనుఁగు. తెనుఁగుదేశమునందలి యెల్ల వారికి నప్రయత్నముగనే, సహజముగనే తెలిసెడి పలుకులు గావున-వీని కచ్చ తెనుఁగని కేతన పేరుబెట్టినాఁడు. దీనినే “సహజాంధ్ర దేశ భవము” అని విడమరచి చెప్పి కేతన భావము నీక్రింది విధముగా మరింత వ్యక్తముచేసినాఁడు విన్నకోట పెద్దన-

ఈ మూఁడు తెఱఁగులలో

నేమిటనున్ దొరలకున్న నెల్ల జనులకున్

లోమిగులఁ దేట పడియెడు

నా మాటల యచ్చు తెనుఁగు లన నెగడొందు॥.

తత్సమ తద్భవ దేశ్య శబ్దములు (దేశ్యము లనఁగా నన్య దేశ్యములని యీతని భావము) ఎల్ల జనులకు నర్థము కాకపోవచ్చును గాని, సహజాంధ్ర దేశ్యములైన అచ్చతెనుఁగుమాటలు ఎల్లజనులకు॥ మిగులఁ దేటపడియెడు నవియే వీని కర్థము చెప్పనక్కరలేదు. ఈ “అచ్చ తెనుఁగు” అనునది “తద్భవము” దొరలని దని పెద్దన చక్కగా వ్యక్త మే చేసినాడు. కాని తరువాతి వారు తద్భవమును గూడ అచ్చ తెనుఁగులోనే చేర్పఁ గడఁగినారు. తొలుత సంస్కృత భూయిష్ఠ రచనకు పోటీగా నీ యచ్చ తెనుఁగు రచన ప్రారంభమైనది. కాని అప్పకవినాటికి కేతన

పెద్దనల సంప్రదాయము మారి అచ్చ తెనుఁగున కర్థభేదమే కలిగినది—

దైత్యదమన తత్సమమనఁ దద్భవమన  
దేశ్యమున గ్రామ్యభాష నాఁ దెనుఁగు నాల్గు  
విధములగు నందుఁ దత్సమ విడిచి మూఁడు  
నాంధ్రములె యెందు నందు గ్రామ్యంబు దిరుగు.

దీనినిబట్టియే “తత్సమేతరంబగు భాషయచ్చయనంబడు” అని బాలవ్యాకరణ సూత్రముకూడ నేర్పబడినది. కేతన పెద్దనలు “అచ్చతెనుగు, దేశ్యము” అనువానిని భిన్నములుగాఁ జేసి, అచ్చ తెనుఁగు సహజాంధ్రదేశభవమనియు దేశ్యము “బహుదేశానేయములై యాయా నెలవులఁ జెవులకుఁ దీయములగు పలుకు” అనియు, “తేరనాడిన దేశ్యంపు బలుకులని”యుఁ జెప్పగా, అప్పకవి “దేశ్య”మునే శుద్ధాంధ్రదేశ్యమని, అన్యదేశజాంధ్రమని, రెండు భాగములుగాఁ జేసినాఁడు. ఈతని శుద్ధాంధ్ర దేశ్యమనునది కేతన పెద్దనల యచ్చతెనుఁగే. అది ‘ఆంధ్రదేశపుర స్థాయులైన సకల జనములకును మఱుగు దేశంబు లేక తేటతెల్లమిగాఁ బల్కు మాటలతోఁగూడినది. అట్టివి పాలు, పెరుగు, నేయి మొదలగునవి.

ఆంధ్రులు నానా దేశంబులయందు నిలిచి, తెలుఁగులె తత్తద్దేశోక్తులంటఁ బలికిన నాశబ్దము అన్యదేశ జాంధ్రము లయ్యె. ఇట్టివి బహుదేశానేయములగుటచే మాండలికములు (Provincialisms) అనవచ్చునేమో, కాని యివి శుద్ధాంధ్ర

దేశ్యములవలె నంత సులభముగా సర్థమగునవిగామాత్రము లేవు. అయినను వీనిలో పెక్కింటి కితర భాషలలో సజాతీయ రూపము లగపడుచునే యున్నవి. శుద్ధాంధ్రములు నచ్చ తెలుగులు ననబడుచున్న వానిలో—కేతన చెప్పినవి.

తల, నెల, వేసవి, గుడి, మడి, పులి, చలి, మడుగు, ఊరు, పేరు, బూరుగు, మగవాడు, అలుక అనునవి. పెద్దైన యిచ్చినవి వీనికంటె భిన్నములే.

ఎనుములు, గుఱ్ఱములు, మొదవులు, ఎడ్డులు, బండులు పండులు, ఉప్పు, పప్పు, అనుములు, కొల్లులు, ఆముదము, ఆకులు, పోకలు, నెయ్యి, నూనె.

ఇట్లు భిన్నములై నను ఇవన్నియు చాలవరకు నిత్య వ్యవహారమునఁ బ్రయోగింపఁబడు వస్తువుల పేళ్ళగుటచే నెల్ల వారికి దెలిసెడి పలుకులే. అప్పకవి యిచ్చినవి యిట్టివే—పాలు, పెరుగు, నేయి, ఉట్టి, తోలు, బిడ్డ మొదలగునవి. కాని కేతన అచ్చ తెనుగు శబ్దముగాఁ బేర్కొనిన “వేసవి”— శబ్దమును అప్పకవి అన్యదేశ్యముగా నిచ్చినాడు. ఇది తద్భవమే యనియు విశాఖ శబ్దభవమని సులభముగా వాదించవచ్చును. శబ్దరత్నాకర కారుడును దీనిని వైకృతమనియే తెల్పినాడు. కేతన పొరబడి యట్లు చెప్పినాడనియు కొందరనవచ్చును. కాని దీని నీ భాష లోని యితర శబ్దములతోడను, ఇతర సన్నిహిత భాషా శబ్దములతోడనుఁబోల్చి చూచినచో నిది దేశీయమేగాని తద్భవము కాదని తెల్లముకాకపోదు. “వేసవి”— వేసఁగి— వేసంగి శబ్దములు కన్నడమునందలి వేసగి, వేసగె; త, వేనిబ్, వేసర

అను సమానార్థకశబ్దములతోఁ బోల్పఁదగియున్నవి. ఇంకను ఇవి కన్న-బిసు, బిసి, బెం, బెచ్చనె, బిసికల్ (సూర్యకాంతి-వేడిమి) బెంకి; త-వెయిల్, వెయ్యిల్, వేనిల్; తె-వేడి, పెట్ట, వేగు; వేయించు, వేడిమి; వెచ్చన; వేపు-వేపుడు, మొదలగు శబ్దములతో సంబంధించి యుండుటచే, నిది దేశీయమేగాని, “విశాఖ” శబ్దముతో సంబంధించినదిగాఁ దోపదు. నిత్య వ్యవహారములలోనున్న యితర శబ్దములకుఁగూడ చాలవరకు నితర దక్షిణదేశ భాషలలో సజాతీయ శబ్దములను సులభముగనే పోల్చుకొనవచ్చును. అట్టివి యీ భాష లన్నిటిలో సజాతీయ (cognate) రూపములు గలవగుటచేతనే యవి దేశమునకు సహజములు, దేశ్యములు నగుచున్నవి.

తల-త, తలై; క, తలె.

నెల-త, నిల, నిలా.

మడి-త, మడి, క, మడి = a fold తె, మడత.

పులి-త. పులి; క, పులి, హులి.

చలి-త, కుళిర్; క-మ, కుళిర్ = to be cool, coolness.

మడుగు-త, మడు; క, మడు = a pool of deep water.

ఊరు-త-క-తు, ఊర్, a town, village.

పేరు-త, పెయర్, పేర్ cf. (పేచు—to speak); క.

పేట్ = to speak.

బూరుగు-క, బూరుగు; త, పూళై; మ, పూళ = silk, cotton.

మగవాడు-త, మగన్; క, మగ్గ = son.

అలుక-త, అలంగు. అలంగు = to shake, tremble. త

అరై = to shake.

ఎనుము-త, ఎరుమై; క, ఎర్రై, ఎమ్మై; తు, ఎమ్మ.

గుట్టము-త, కుదిరై; క, కుదిరె.

ఎడ్డులు-ఎడ్డులు; క, ఎత్తు, ఎత్తు-ఎడ్డు = ox త-ను ఎరుదు;

తు, ఎరు = an ox.

బండులు-త, పండి, వండి; క, బండి; మ, వణ్ణి-వణ్ణిరై =

a carriage.

పండు-త-క, పఱమ్.

ఉప్పు-త-క-మ-తు, ఉప్పు.

పప్పు-త, పరుప్పు; క-పప్పు.

ఆకు-క, ఆకు = a leaf, a herb.

పోక-త, పాకు, పాక్కు.

నూనె-నూల్ + నెయ్, cf. త-ఎళ్ నెయ్.

నేయి-క, నేయ్, నేయి = ghee, త, నెయ్ = fat, ghee, oil

పాలు-త-క, పాల్.

ఉట్టి-త, ఉట్టి; క, ఉట్టి.

పట్టి-క, పడు, పడె = to obtain, to catch, త, పట్టు =

to catch.

వంచు-క, బక్కు; త, వళ్-వళ్ళై, వణ్, వాంగు.

తోలు-త, ఉరల్; క, ఒరల్, ఒరళ్.

ఎక్కు-త-క-ము, ఏఱు = to ascend, mount, to climb  
తు, ఏరు; క, ఎక్కు.

అన్యదేశ్యములని వీరిచ్చిన శబ్దములలో పెక్కు పై వాని వలెనే తేటతెల్లములు. సులభముగ నర్థమగు శబ్దములుగా గనఁబడుటలేదు. ఇవి సామాన్యముగా కావ్య భాషలో నాయా ప్రాంతములవారు ప్రయోగించిన ప్రాంతీయ శబ్దములని తోచుచున్నది. తమిళ పైయాకరణుఁడగు-తొల్కాప్పియరుకూడ ఇయర్చ్చాల్, (సులభముగఁ దెలియు నచ్చ తమిళ శబ్దములు) తిరిచాల్ (కావ్య భాషా పదములు) తిశైచ్చాల్ (విదేశీయ పదములు) వడచాల్ (సంస్కృతము నుండి వచ్చినవి) అనియే యా భాషాశబ్దములను విభాగించినాఁడు. అందఁతడు చేసిన “తిశైచ్చాల్” అను శబ్దముల విభాగమువంటిదే—మన భాషలోని “అన్యదేశ్య” విభాగము కావచ్చును. ఆంధ్రులె నానా దేశములందు నిలిచి తెలుఁగులె తత్తద్దేశోక్తులంట బలికినవి అన్యదేశజాండ్రము లన్నారు. వీరు ప్రత్యేకముగా కావ్యభాషా పదము లను విభాగమును జేయకపోయినను ఆ శబ్దములు ఆయా ప్రదేశములందలివారు, రచించిన కావ్యముల నుండియే గ్రహింపఁబడియు నుండవచ్చును. వీరుదాహరించిన శబ్దముల తీరు నట్లే కనఁబడుచున్నది. పెక్కుశబ్దములు సమాసములు

నెత్తమ్మి, లేపూపి, తెమ్మర, వలరాజు, రేటేడు, అలరు పిండు, వాలుగంటి, క్రొమ్మించు, కెమ్మోవి, కెంజాయ, కమ్మతావి, రేయెండ, క్రొన్నెల, నెమ్మోము, వేనవేలు ఇత్యాదులు.



ఇవి చాలవరకు నిత్యవ్యవహారములో లేక ప్రాతవడ్డ మాటలుగానే కనబడుచున్నవి. ఈ విషయమునే అప్పకవి కూడ “ప్రాదెనుగుల” ప్రశంసను దెచ్చి మనకుఁ దెలుపుచున్నవాఁడు వలె నున్నాఁడు. ఇది తొల్కాప్పియర్ చేసిన “తిరిచ్చావ్” వర్గముతో సరిపోవును.

తొల్లింటి కవుల వాక్యము

లెల్లను బ్రాదెనుగులయ్యె నిప్పటివారలు

చెల్లుబడు వాడు నవియే

దెల్లమిగా నింకఁ బ్రాత తెనుగులు నృహరీ”

ఇట్టి ప్రాదెనుగుల కుదాహరణముగా పుడమి, సిరి, పడతి, వెడవిలుతుఁడు, పసిడికడుపు వేల్పు, మొదలైన శబ్దముల నిచ్చినాఁడు. అయితే యివి యాయా మండలంబులందలి వ్యవహారము నుండి యీ లాక్షణికులు సేకరించిన ననుటకును వీలుకనఁబడదు. కావున నాయా మండలమందలి కవులచే తమ కావ్యములందు ప్రయోగింపబడినవై, యందరకు సులభముగా నర్థము కానివగుటచే, నిట్టి శబ్దములు— అప్పకవి చెప్పినట్లు “అంధ్రులె నానా దేశములందు నిలిచి తత్తద్దేశోక్తులంట బలికినవేయెనను” నవి వారి కావ్యముల నుండియే సంగ్రహింపఁబడిన వగుటచేత, తొల్లింటి కవుల వాక్యములలోనివి యగుటయుఁగూడ తటస్థించియుండును. ఇట్టివి అన్యదేశ్యములని పేర్కొనఁబడినను వాస్తవముగా నవి మాండలికములే. కావుననే వీనికి సతర దక్షిణదేశభాషలలో సజాతీయములగు రూపములు సులభముగాఁ గనఁబడుచునే యున్నవి.

కేతన పెద్దనలు అచ్చతెనుఁగు దేశ్యము, అని ప్రత్యేక విభాగములఁజేసి చెప్పగాఁ అప్పకవి 'దేశ్యము'— అను దానినే శుద్ధాంధ్రదేశ్యము, అన్యదేశజాంధ్రము అని రెండు భాగములుగాఁ జేసి చెప్పుటయేగాక "అచ్చ తెనుఁగను" దానికి వేరొక యర్థమును గూడ గల్పించినాఁడు.

“నెలకొను సంస్కృత తత్సమ  
ములు దొరలక తజ్జ దేశ్యములు మూటను సం  
ధిలి కేవలాంధ్రములు నా

నలరు గృతుల నచ్చ తెనుఁగులంఁడు తెలుగునన్.”

దీనినిబట్టి తద్భవములు శుద్ధాంధ్ర దేశ్యములు (అనగా కేతన పెద్దనలు చెప్పిన అచ్చ తెనుఁగులు) అన్య దేశ్యజాంధ్రములు (అనగా కేతనాదులు చెప్పిన దేశ్యములు), ఇవన్నియు గలిసి, అప్పకవి మతములో నచ్చ తెనుఁగులయినవని తెలియుచున్నది. ఇంతమాత్రమే కాదు. ఈతఁడింకను మరి రెండు రకముల తెలుఁగులను గూడ నీ యచ్చ తెనుఁగులలోఁ జేర్పఁదలచినాఁడు. అవి తెలుఁగు మఱుంగులు ప్రాదెనుగులు ననునవి.

“తెలుఁగు మఱుంగులు ప్రాదెను  
గులు తద్భవదేశ్యములును గూర్చి మృదుపదం  
బులుగాఁగ నచ్చ తెలుఁగులు  
మెలకువతోఁ జెప్పఁదగు శమీప్రాంత గృహః.”

తొల్లింటి కవుల వాక్యములు ప్రాదెనుఁగులు. తెనుఁగునఁ గావ్యరచన చేయదలఁచినవాఁడు తొల్లింటి కవులు

ప్రయోగించిన శబ్దములను మాండలికములై సను గ్రహించి తాను ప్రయోగించుకొనుననుటలో నాశ్చర్యములేదు. కాని భాషలో విశేష పదములుగా నేర్పడుట తటస్థించినదని మనము గుర్తింపవలసి యున్నది. వీనికి ప్రత్యేకముగా లక్షణము చెప్పక తెనుఁగు మఱుగు లనునవి—ఇట్టివి అని మాత్ర ముదాహరించి యూర కున్నా డప్పకవి—

“అబ్ధిమేఖలకుదయించినట్టి సీతఁ

జేకొనియె రాఘవుఁడని చెప్పుచోట

కడలిమొల నూలిచేడియ గనిన పడుచుఁ

దెచ్చుకొనె రాముఁడనఁగను దెనుఁగు మఱుగు.”

అనఁగా సంస్కృత సమాసముల యర్థమును దెలుపు టకుఁగా, దేశ్యపదములతోఁ జేయఁబడిన దీర్ఘసమాస పదములీ తెలుఁగు మఱుగులని తేలుచున్నది. సహజముగఁ దెలుఁగులో నిట్టి దీర్ఘసమాసము లుండవు. సంస్కృత దీర్ఘ సమాసములను తత్సమ శబ్దములుగాఁ దెచ్చికొని తెలుఁగులోఁ బ్రయోగించుటకు వెనుకాడిన తరువాత కవులు కొండరా దీర్ఘసమాసముల యర్థమును దెనుఁగుపదములతో మాటి దొంకతిరుగుడు తెనుఁగు సమాస ములుగాఁ జేసి ప్రయోగించుచు నట్టివానిని అచ్చ తెనుఁగు సమాసములని చెప్ప మొదలిడిరి. ఈ రీతి రచన అప్పకవికి చిరపూర్వమే ప్రారంభమైనది. కన్నడాంధ్రములయం దిదే మొట్టమొదట “జాణుడి” “జాణ తెనుఁగు” అను పేర వెలసినది. సంస్కృత సమాసముల యర్థము సులభమైన తెలుఁగు

పదములతోఁగొంత జాణతనము వ్యక్తమగునట్లుగా మఱుగు  
వెట్టియు చెప్పఁబడినదగుటచేత నట్టిది జాను తెనుఁగయినది.  
సంస్కృతపద ఘటిత దీర్ఘ సమాసములకంటె మృదువులైన  
తెనుఁగు పదములతోఁ దదర్థబోధకములగు సమాసములు రచింపఁ  
బడినచో, నట్టి జాను తెనుఁగు రచన సర్వజన సామాన్యమును  
ప్రసన్నతగలది యుఁగూడ నగును గదా, ఈ విషయమే పాల్కు  
రికి సోమనాథుఁడు

“ఆరూఢ గద్యపద్యాది ప్రబంధ  
పూరిత సంస్కృత భూయిష్ట రచన  
మానుగా సర్వమాన్యంబుగామి  
జాను దెనుఁగు విశేషము ప్రసన్నతకు,”

అని చెప్పి అట్టి జాను తెనుఁగెట్టిదో, వృషాధిపశతక  
మందలి జాను దెనుఁగు పద్యమున తాను స్వయముగా రచించి  
చూపినాఁడు. అప్పకవి రచనలో అచ్చ తెనుఁగని పేర్వడసిన  
యా తెలుఁగు మఱుంగులకును, సోమనాథుని వృషాధిప శతక  
మందలి యుదాహరణములోని “జాను తెనుఁగునకు”ను నేమియు  
భేద మగపడదు. రెండు నొక్కటియే. అనాఁటి జానుదెనుఁగే  
కాలక్రమమున నప్ప కవినాటికి తెనుఁగు మఱుంగై యచ్చ  
తెనుఁగు పేర్వడసి అచ్చ తెనుఁగు కార్యరూపమును దాల్చినది.  
ఇది తొలుత దీర్ఘ సమాసము క్తమై తత్సమ బహుళంబగు భాష  
నరికట్టుటకుఁగానే దేశమున బయలుదేరినదే యైనను అప్పకవి  
కాలమునుండియు నీ యచ్చ తెనుఁగనునది “అచ్చతెనుఁగు

కావ్యము"లలో వెట్టితలచు వేయుటకు మొదలుపెట్టి, అతి దీర్ఘములగు డొంక తిరుగుడు సమాసములతో నిండిపోయి, యా సంస్కృత భూయిష్ఠ రచనకంటెను మఱుగై దుర్బోధంబు గాఁజొచ్చినది. సోమనాథుని రచనలోని "బలుపొడతోలు సీరయును" (వ్యాఘ్రచర్మాంబర మనుటకు) అను పద్యములోని జానుదెనుఁగునకును తరువాత నప్పకవి "తెనుఁగు మఱుగు"న కుదాహరణముగా నిచ్చిన "కడలి మొలసూలి చేడియ గనిన పడుచు" (అబ్ధిమేఖల కుదయించినట్టి సీత అనుటకు) అనుదానికిని భేద మే మాత్రమును లేదు గదా. తద్భవరూపములను గూడఁ జేర్చుకొనిన గాని యీ విధమగు రచన సాధ్యముగాదని కాఁబోలు వానిని గూడఁ జేర్చుకొని దీనినంతను "అచ్చ తెనుఁగని" వీరు పేరు పెట్టినారు. ఈ విధముగా కేతన పెద్దనల నాటి "అచ్చ తెనుఁగు" అప్పకవినాటికి మారు రూపుజెంది, క్రొత్త యర్థమును గూడ సంపాదించినది.

కేతన పెద్దనల అచ్చ తెనుఁగు దేశ్య శబ్దములును, అప్పకవి చెప్పిన శుద్ధాంధ్రాన్యదేశ జాంధ్రములును గూడ సహజములగు నాంధ్రదేశ్యములే యనుటకు సందేహము లేదు. కావుననే వీని కితర దక్షిణదేశ భాషలలో సజాతీయ రూపములు గానవచ్చుచున్నవి. ఈ లాక్షణికుల అన్యదేశ్యములలో సజాతీయ ములేగాక యితర దక్షిణదేశ భాషారూపములు గూడ జేరియుండ

వచ్చును. ఈ క్రింది యాంధ్ర దేశ్యములకు సజాతీయ శబ్దములను సులభముగా గనిపట్టవచ్చును.

ఎఱుకువ:— “ఎఱుక” రూపాంతరము, క, అఱిక, అఱికె, అఱివు, అఱిత, అఱియమె; త, మ, అఱికై, అఱివు, (కువ.cf. మెలకువ, తేకువ, వేకువ, మక్కువ మొ).

నెత్తమ్మి:— నెఱ + తమ్మి; త, నిఱై; క, నెఱ (=full).

ఎరగలి:— కార్చిచ్చు, ఎరియు = మండు, కాలు, క, ఉరి = to burn, blaze. తుళు-ఎరి, త, మ, ఎరి=flame, blaze

ఎసకంబు:— క, ఎసె (=to shine, to be brilliant) ఎసక (=splendour, beauty).

నొసలు:— క, నొసల్ (=forehead), త, మ, నుదల్; తు, నెసిల్ cf. తె, నుదురు.

ఇంతి:— (ఇల్ + తి) ఇల్-త, మ, క, ఇల్ = being, place; క, అల్లి, ఇల్లి=in that place, in this place.

తేటి:— (తేన్ + ఈ) తేనెటీగ-తేన్ + ఈ-తేన్ టీ-తేటి, తేటి, అయినది. “ఈగ” అనునది ఈ + గఱ్ = ఈగలు అను బహువచనరూపమునుండి కత్తిరింపబడి యేర్పడిన యేకవచన శబ్దము. త, తేన్, క, తేన్, జేను (=honey)

వెక్కసము:— క, బెక్కస = astonishment, amazement-surprise. బెక్కసంపడు.

నెమ్మి:—క, నమ్మగె, నమ్మిగె; నమ్మ (= to confide trust, rely upon) నెమ్మగె; నెమ్మి + నమ్మి, నమ్మికె,  
(cf. నెమలి-నవిల్)

మక్కువ, మచ్చిక:—క, మచ్చు = devotion, to like. cf.  
మరుగు-మరుల్.

చెచ్చెర:—క, చెచ్చెర, చచ్చెర (= haste, with haste, care.)

పొచ్చెము:—క, పుసి = to become or prove false, to lie  
త, పొయ్, పొయి = a falsehood. క, పుసె = a  
falsehood, a lie, uselessness.

కడిమి:—క, కడిమె (= That which is firm, strong). కడు  
(= firmness, hardness.) క, కటి.

ఏడైట:—ఏడు (Time, year) తెట (తెటవు) = opening,  
clearing, course. కాలముయొక్క తెటపి, అభ్యు  
దయము.

లగ్గు:—అల్-ధాతువు, క, అల్ = to be fit, proper, to be  
desirable, desired. అల్ + అగు = అలగు-అల్గు-  
లగ్గు = what is desirable = శుభము.

వెన్ను:—క, వెన్, వెన్ను, వెమ్; త, వెన్ = The back.  
వెన్నె = at the back.

పీనులు:—విను-ధాతువు. పీను-నామవాచకము. ఇతర ద్రావిడ భాషలలో నీ ధాతువగపడదు.

ఎక్కిలి:—cf. క, ఎక్కటి = greatness, wonder.

తివురుట:— తివురు = తిమిరు, తివిర్ = to rub, to annoy, to rub on. “తివిరి యసుమున తై లంబు తీయవచ్చు” తివిరి = గట్టిగా రాచి-నూరి by rubbing hard. దీని నుండి, తివురు = ప్రయత్నించు అను నర్థము వచ్చినది. తివురు ధాతువున కిది లాక్షణికార్థముగాని, తొలి యర్థము కాదు.

ఉక్కు:— క, ఉక్కు = steel ఉక్కు, త, మ, ఉరుక్కు, cf. ఉచు = to draw or attract towards oneself.

మేటి:— క, మేటి = loftness, greatness, superiority = a big man, chief; త, మేట్టిమై, మేణ్ = what is aloft, upwards. మేడు = height, rising ground.

బాగు:— క, బాగు = bending; a bend, curve. తనకు బాగున్నది-తన పై పునకు వంగినది. “బాగు” కన్నడము నుండి తెనుగున సంక్రమించిన శబ్దముగా గ్రహింపవలసి యుండును.



జోడి, జోడి:— పోడిమికలదు. క, పొణిమ = to couple, unite, to string together. పోడిమి = proportion fitness.

వేనలి:— త, వేనలి.

పొలపంబు:— క, పొశె = shine. పొశపు = Radiance lustre, brightness.

విన్ను:— త.మిణ్ = sky. క, వెళ్.

మన్ను:— క, త, మణ్ = earth, clay, మణ్, మణ్ణు,

నెల్లి:— నెల్లి కూర త, క, నెల్లి = myrobalan, ధాత్రి.

ఉల్లము:— త, ఉళ్ళం; క, త, ఉళ్ = the inner side.

what is inside, మనస్సు, ఉళ్ళంజిను = to frighten the mind.

కొలులుట:— తు, కొరలు = to blaze or shine. cf. తె,

కొలువి, క, కొళ్ళి = a firebrand.

వీర:— వీరు, క, వీగు; త, వీంగు, (త, మ, వీలు - వీకున్)

to be great or grand. puffed up. cf తె, “విష్ట్ర వీగు” (Inflated, proud.)

కాటియు:— కాటులు, క, కాట్ = wildness, ferocity, wickedness, a bad man, an enemy. కాటాగు = to become troublesome, hostile. కాట్ మాతు = to utter bad language.

గ్రద్దలు :—త: కటు = a kite.

వేట :— త. వేట్టమ్; క. బేటె = hunting. బేట్టె; తుళు, బోట్టె.

కొను :— పదాద్యందలి భాకారము ద్రావిడభాషా సంప్రదాయ సిద్ధము కాదు. తద్భవములయందు కొన్నింట గనబడ వచ్చునుగాని దేశ్యములందు సహజము కాదు. కావున నిది “కవును” శబ్దమునకు రూపాంతరమై యుండును. ఇది కవి, కవు, కవియు (to cover, to come upon, over-spread) అను ధాతువునుండి యేర్పడినదై యుండును. “కవుంగలి” దీనికి సంబంధించినదే యైయుండును.

పాలిండులు :— సమస్త పదము-పాల్ + ఇల్లు = పాలకు స్థానములు. పాల్. త. క. పాల్, పాలు; త. క, ఇల్.

ఒగి : — క. ఒగి = to pull, to draw towards. ఒగె = to come forth, to arise, appear, to be born.

మొగి :—(cf. ఒక్క మొగిని) క. మొగసు = to exert one's self, to act zealously. త. ముయల్ = to apply one's self to a thing, to make effort.

తెమ్మర :—ఇది దక్షిణదేశ భాషలలో నతి ప్రాచీన శబ్దము. ప్రాచీన భాషలోనిది తెమ్ + ఎరల్ = దక్షిణపు గాలి, అను నర్థమున ఏర్పడినది. “తెమ్మరల్” అను శబ్దము తెనుగుదేశపు వాడుకలో “తెమ్మెరలు”

అను రూపమును బొందగా, ఈ భాషలో “లు” అనునది బహువచన ప్రత్యయముగా రూఢి చెందిన పిదప “తెమ్మెరలు” అనుదానిలోని తుది “లు” బహువచన ప్రత్యయమే యైయుండునను భ్రమచే నా ‘లు’ను విడదీసి “తెమ్మెర” అను నేకవచన శబ్దమును గల్పించినారు. ఈ విధముగా “తెమ్మెర” శబ్ద మీ భాషలో నేర్పడినది. క. తెం- తెంక- తెంబు = The south; త, మ, తెన్, తెఱ్ఱు, తెక్కు; క. తెంగాలి = South wind. క, ఎరర్, ఎరళ్, ఎలర్ = wind, air.

లేమావి :—ఎల + మావి, త. క. ఎళ్, ఎళ (=tenderness, youth, tender). త. క. మ. మాం, మావు = mango tree.

తెలిగన్ను :—తెలి + కన్ను. క. తెళ్, తెలుపు = fine, fineness, thinnes, delicate, transparent. త. క. కణ్, కణ్ణు = eye.

క్రొన్నన :—క్రొత్త + నన. క. కొర = profit, use, good, advantage. తె. క్రొ, క్రొం; క. ననె; త. ననై = a flower-bud, a sprout, shoot

వలరాజు :—వల + రాజు. ఇందు రెండవ శబ్దము దేశ్యము కాదు. వల - (వలపు) అనునది “ఒల్ - ఒలు” ధాతువు నకు సంబంధించినది. త. క. ‘ఒల్’ వల్ = to be pleased, to desire, to love. ఒలవు = pleasure.

రేఱేడు :— రే + ఱేడు. ఇదియు సమస్తపదమే. రాత్రికి ఱేడు. రే-రేయి అనునవి దేశ్య శబ్దములేయైనను, పదా దిని రేఫముండుట ద్రావిడ సంప్రదాయసిద్ధము కాదు. తెనుగుననే ఇరులు = చీకటి అను శబ్దము కలదు. ఇది బహువచన శబ్దము కాదు. ‘ఎరల్’ వలె లకారమంత మందుఁగలది. cf. క. ఇరుళు, ఇరుళ్. త. ఇటా = ఱేడు. దీని ప్రాచీనరూపము “ఱే” అనియే ప్రాచీన తెలుఁగు శాసనములలోఁ గనబడుచున్నది. (cf. పాలఱేగారికి) బహు, ఱేలు, కాలక్రమమున “డు” ప్రత్యయము చేర్చఁ బడినది. పదాదియందు “అ” కార ముండుట ద్రావిడ సంప్రదాయము కాదు. రాజశబ్ద భవమే యనుటకు నిది శకటరేఫ యుక్తము.

వాలుగంటి :—వాలు + కన్ను; వాలు-ఇందలి వకారము కూడ ఓకారమునుండి యేర్పడినదే. క. ఓలు = to bend, slope, slant- ఓరె - ఒరఁగు = leaning, slant, going sideways. cf. ఓర-వార.

అలరులపిండు :—అలర్ = to bloom, blossom, a flower.

తెక్కలికాడు :— తెక్కల్, cf, క. తెగె = to take away, to steal.

క్రొమ్మించు :— క్రొ - కొర్ + మించు, మిన్ - మించు = to glitter, lightning.

కెమ్మోవి :— కెం + మోవి. క. కెం, చెం, చెన్ను = red.

మోవి-మో (ముఖ?) + వాయ్, త. మ. వాయ్ = mouth.

క. బాయ్ = mouth.

కెంజాయ :— కెం + చాయ-చాయ-చాయాశబ్ద భవము.

కమ్మతావి :— కం-కమ్మని-కంపు - సువాసన, దుర్వాసన. క.

కమ్మ = fragrance. తావి.

కడలి :— త. క. కడల్-సముద్రము, కడ = అల.

వెడవిల్తుడు :— వెడ, విల్. త. క. విల్, బిల్ = bow.

నలువ :— నలు + వ = నాలుగు-వాయి = నలువ. నలు- క.త.

మ. నాలే = four, క. నాలుక్. త. నాన్లు, తె. నాలుగు.

నాన :— సిగ్గు. త. క. మ. నాణ్, నాణ = bashfulness,

shame, modesty.

ఎడకాడు :— తార్పుకాడు, డూత. ఎడ = సంధానము త. క. ఎణె-

(ఎడె) = to unite, match, pair. cf. ఎనయు.

ఎలనాగ :— ఎల + నాగ; ఎల .. లే - లేత. నాగ- నాణ్గ

= నాణ్చి-నాచ్చి = సిగ్గుగలది, స్త్రీ.

చెలువ :— చెలువము, చెలువు, చెల్వ = అందము. క. చెలు,

చెలువు, చెలువికె, చెలువత = beauty. క. చెలువి,

చెలువతి = handsome woman. ధాతువు — చెంగి

కెం, చెన్ను, రూపాం, “చెల్” - చెలువు - చెన్ను.

చిగురుబోడి :—క.చిగుర్ = పల్లవోత్పత్తౌ = to sprout, to shoot. cf. త. కిశ్చై.

తెఱవ :—క. తెఱవు = the price paid for a wife. తెఱ = tax (cf. దండు తెఱెసిద్దాయంబు etc. అహదనకర శాసనము.)

తలిరుబోడి-మెఱుగుబోడి :— తలిరు, తలిర్చు = చిగుర్చు. క. త, తళిర్ = to sprout క. త. మెఱె = to shine. మెఱయు.

పదరు :— త్వరపడు, ఆక్షేపించు, త. క. పదఱు (తె.వదఱు) = to be over-hasty, to talk nonsense.

పరి :— పర్యాయము, సేన. క. పరి = to flow, advance a course, way, manner, flowing, stream. రీతి, భంగి.

గమి :— సమూహము. cf. క్రమ్మ, కవియు, “మేఘంబులెల్ల యెడలం గ్రమ్మి”

పసి :—సారము, చాతుర్యము. పసి, పసిమి = greenness, freshness, కాంతి, శక్తి. క. పొస = newness, freshness, beauty.

పొద్దు :—ప్రొద్దు. త. మ. పొలుదు. క, పొల్లు = the sun. సూర్యుడు.

పోటు:— యుద్ధము, పొడు, పొడుచు, పోటు, త, క, పుడై, పొడె  
=to strike, beat, to smite.

ముట్టు:— తాకు, త, మ, ముట్టు =to dash against, strike,  
ముట్టు =to touch, come in contact with.

తనివి:— తనివు, క, తణివు = Satisfaction. తణిపు  
=to satisfy, refresh, cf. తణి-cool.

చెంత:— cf. కట్టు, సమీపించు, క.త, కిట్టు =to be reached,  
to come to hand. to touch. మ, కిడె, కిణె  
= to approach, come near.

ఆలము:— ఉపేక్ష, cf. క, అలె = to annoy, disgrace,  
పరిభవము.

సోలము-చొక్కు:— క, జోలు, సోలు = hanging down,  
slackness, looseness. క, సోలు, = to fail, to  
fall off in respect of vigour, to lose onself.

పోరు:— యుద్ధము, త, క, పోర్ = battle, fight, quarrel.

కలను:— కల, కలసు, కలయు = to mix together etc.?

చెలి:— (cf. చెలిమి) త, కెళె, కెళది = a female compa-  
nion or friend. కెళె, గెణె = friendship,  
union.

పొలతి:— క, పొలతి = a low-caste woman. పొలది = a lewd, profligate woman. పొలె = The menstrual flux; impurity due to childbirth

మేను:— త, మ, మెయ్, మేని; క, మెయ్, మెయి, మై = The body.

కేలు:— క, కెయ్, చెయ్, కేలు-కయి శబ్దము నుండి యేర్పడిన బహువచన రూపమై యుండును. కయి-ఏకవచన రూపముండనేయున్నది.

తునుక:— క, తునుక, తుణుకు = a fragment, a bit, a piece, త, తుణి, తుణిక్కై, త, తుణి = to cut to pieces తుణి + కళ్ = తుణికలు-తునుకలు. తె. తునుగు.

ఇట్లు ప్రాచీన లాక్షణికులు పేర్కొనిన దేశ్యాన్యదేశ్య శబ్దములలో పెక్కింటి కితర దక్షిణ దేశభాషలలో సజాతీయ రూపము లగపడచునే యున్నవి. వీనిఁబట్టి వీనిమూలరూపములను, ధాతువులను, వ్యుత్పత్తులను నిరూపించుట దుర్లభము కాదు. ఇట్లే యీ భాషలోని యితర దేశ్యశబ్దములను ధాతువులను ఇతర దక్షిణ దేశభాషారూపములతోఁ బోల్చి వాని మూలస్వరూపమును, పరిణామ క్రమమును నిర్ణయింపవలసినదేగాని, యిప్పటి తెనుఁగు భాషలో దేశ్యధాతువులని చెప్పబడినవానిని యధాస్థితములుగానే సంస్కృత ధాతువులతోనో, యేదోవిధమున ముడివెట్టి యత్నించినంత మాత్రమున నాంధ్రదేశ్యముయొక్క యథార్థ స్వరూపమును గనుగొన్నవారమనికాని, ఆదియంతయు సంస్కృతభవమని నిరూపింపఁ



గలిగినవారమనిగాని తలంచుట కవకాశములేదు. అటు ప్రాకృత వైయాకరణులు, ఇటు దక్షిణదేశభాషా వైయాకరణులునుగూడ, చాలవరకుఁబరిశోధించియే సంస్కృత వికారమని చెప్పుటకు వీలు లేని శబ్దజాలమును “దేశి”యని, “దేశ్య”మని వేరుపరచియున్నారు. అచ్చటి “దేశి”లో కొంత శబ్దజాలము మాత్రమే చేరినది. కాని, యిచ్చటి దేశ్యములో శబ్దజాలమేగాక అచ్చమగు తెలుఁగు భాష యంతయు (భాషా రూపములు-వ్యాకరణ రూపములుగూడ) చేరినది. కావున నీ దేశ్యమునకు - నీయచ్చ తెనుఁగు భాషకు - నే ప్రాకృతముతో సంబంధముగలదని పరిశోధనలు సలుపవలెననియు, దేనితోడను సంబంధము చూపుటకు సాధ్యము కాదని తోచినపుడు దీనికి సంబంధించిన ప్రాకృతమేదో అంతరించియుండును గావున నది బయలుపడువరకు, ప్రాకృతములను గూర్చి పరిశోధనలు జరుగుచుండవలెనేగాని, ఆంధ్రభాషా స్వరూప లక్షణములనుగూర్చి మాత్రము నిర్ణయింప వీలులేదనియు, ద్రావిడభాషల తత్వమును గూర్చియే నిర్ధారణ చేయలేమనియు చెప్పుట, స్వీయవాదాభినివేశమును సూచించునేమోగాని, సత్యాన్వేషణ పరత్వమును సూచింపదు. వైయాకరణులే సంస్కృతభవము ప్రాకృతభవము అని శబ్దములను విడదీసిచెప్పి, దేశ్యమును వేరుపరచి చెప్పినపుడు, ఈ దేశ్యమునకు సన్నిహితములగు దేశీయభాషలలోని రూపములలో, గల సంబంధమెట్టిదో పరిశోధించి ఆయా భాషల పూర్వచరిత్ర నన్వేషించి - ఆయా రూపముల పరిణామ క్రమమును దెలిసి

కొన యత్నింపవలయునేగాని, భాషా లక్షణములలోను, వ్యాకరణ రూపముల విషయమునను సంబంధమే లేదని నిర్ణయింపబడిన ప్రాచీన ప్రాకృతములలో దేనితోనో ముడిపెట్టుటకై చేయు దీర్ఘ విచారణమువలన ప్రయోజనమేమి! ఎట్టి ప్రయోజనము లేదని తెలియవచ్చుటచేతనే వారాధుని కార్యభాషలలోని యనార్య ద్రావిడ భాషా లక్షణముల సూతగాఁగొని యందనార్యములని చెప్పబడు చున్న లక్షణములు వానికి సహజములేయైనట్లును, వానిలోవలెనే ద్రావిడ భాషలలోఁగూడ నవి యేర్పడినట్లును నిర్ణయించుచు, నట్లవి యేర్పడుటకు వీలుగా, నీ ద్రావిడ భాషలనునవి ఆధునికార్యభాషల వలెనే. క్రీ.శ. 7, 8 శతాబ్దములనాడు బయలుదేరినవేగాని, అంతకుఁ బూర్వము లేనేలేవని చెప్పి—వాని యస్తిత్వమును గూర్చియే శంకింపవలసిన వారై నారు. “అహో మూలచ్ఛేదీ తవ పాండిత్య ప్రకర్షః” అనునట్లయినది.

కావున స్టెనోకోఫో పండితుఁడు చెప్పినరీతిగా ద్రావిడభాషల కితరభాషా కుటుంబములతోఁగల సంబంధమును గూర్చిన విచారణ మును వదలిపెట్టి, వానినొక ప్రత్యేక కుటుంబముగానే గ్రహించి తత్సరిణామక్రమాన్వేషణమునకుఁ గడంగుటయే యుక్తము.

పైని జూపిన విశేష లక్షణములనుబట్టి దక్షిణ హిందూ దేశభాష లొక ప్రత్యేక కుటుంబమునకు జెందిన భాషలని నిశ్చయింపవలసియున్నది.

## దక్షిణదేశ భాషా సారస్వత లక్షణములు

ఒక్క కుటుంబములోనివేయైన-యొక మూలభాష నుండియే వచ్చినవని చెప్పబడుచుండిన యీ దక్షిణ దేశభాష లే కాలమున ప్రత్యేక భాషలుగా నేర్పడినవో చెప్పుట కవకాశములేదుగాని క్రీస్తు శకమునకు చిరపూర్వమే యివి యొక దానినుండి యొకటి విడివడి, ప్రస్తుతమవి వ్యాప్తి గాంచియున్న దేశభాగములందు నెలకొని యుండినవని మాత్రము చెప్పవచ్చును. ఈ దేశమున ప్రస్తుతము ప్రాధాన్యము వహించియున్న తమిళ, కన్నడ, మళయాళ, తెలుగు భాషలలో-తెలుగు తక్కినవానికంటె కొంత పూర్వమే మూలభాష నుండివిడివడి యుండుననుటకునుకొన్ని నిదర్శనములగపడుచున్నవి.

(1) ఉత్తమపురుష సర్వనామ ప్రథమేతర విభక్త్యంగము-తక్కిన భాషలలో హ్రస్వాచ్చమైయుండ తెలుగునొక్క ద్వితీయయందు నక్క తక్కినవానిలో ప్రథమలోవలె ద్విచ్చుతోగూడియుండుట, (నా-నే-నన్ను-నాచేతను; త, ఎఱ-ఎన్నారీ-ఎనక్కు, క, నన్న-ననగె) (2) ప్రథమపురుషలో స్త్రీ వాచకరూపము తమిళ కన్నడము లలో వలె, “అవళ్” అనునది లేకుండుట; అమహాత్మత్యయమగు ది-అది అనునదే స్త్రీవాచక శబ్దములకు సూచకమగుట మొదలగు నవి. తమిళ కన్నడములకంటె హెచ్చు మార్పులకులోనై, ఇందలి రూపములు సులభముగ సజాతీయ శబ్దములతో, బోల్చుకొనుటకు వీలు లేనంతగా మిగుల వికారముల బొందుటకుగూడ నిదియే కార

ణము గావచ్చును. స్వరసామ్యము, వర్ణసమీకరణము, వర్ణపు  
మొదలగునవి తక్కిన భాషలలోనివానికంటె నీ భాషా రూపము  
లపై విశేషముగా పనిచేసినవి. తమిళ కన్నడములు — తెలుగు  
తమిళముల కంటె కొంత సన్నిహితములుగా, గన్నట్టకపోవు.  
తమిళ మళయాళము లత్యంత సన్నిహితములనియే చెప్పవచ్చును.  
అట్లే తుళు కన్నడములకును దగ్గర సంబంధము కలదు.

ఇక నీ భాషలకు సంస్కృత భాషతో, గలిగిన సంబంధ  
స్వభావమును బట్టి కూడ నీ భాషల స్వరూపము మారియున్నది.  
తెలుగు కన్నడములపై వలె తమిళ మళయాలములపై సంస్కృత  
భాషా ప్రభావమంత ప్రాచీనమును బలవత్తరమునుగా గనబడదు.  
క్రీస్తునకు పూర్వమే తమిళదేశమున వైదిక మతవ్యాప్తికై అగ  
స్త్యాదులవంటి యార్య మహర్షులు, బౌద్ధమత వ్యాప్తికై బౌద్ధ  
సన్యాసులు వచ్చి చేరి తత్తత్తత్తవ్యాప్తి గావించిన సందర్భమున  
నా భాషకు సంస్కృత ప్రాకృత భాషల సంపర్కము బాగుగనే  
గలిగియుండవచ్చును. కాని వింధ్య దక్షిణభాగమునందలి తెలుగు  
కన్నడదేశము వలె నాదేశ మార్యజనాక్రాంతమే యగుటగాని  
యుత్తర దేశీయులగు రాజుల పరిపాలన ప్రాభవములకు లోన  
గుటగాని తటస్థింపలేదు. కావుననే క్రీస్తుశకారంభమునాటికే యా  
భాషలో దేశీయ ప్రభువుల యాదరణమున దేశి కవిత పెంపొందు

టయు, నదిరకాలముననే దేశీయ చ్చందోబద్ధములగు రచనలు - విజయ గీతములు - ప్రేమ గీతములు మొదలగునవి ప్రోవు చేయఁబడి గ్రంథరూపమును దాల్చుటయుఁ గూడ దటస్థించినది. ఇంతే గాక తమిళ భాషా లక్షణమును అందలి ఛందస్సాహిత్య లక్షణమును గూర్చిన యుత్కంఠ మొకటి తొల్కాప్పియ మనునది యానాటికే యా భాషలో బయలుదేరుటచే, నీ భాషా సాహిత్యములంతకు పూర్వము చిరకాలము నుండి దేశమున స్థిరపడి యుండెననుటకు సందేహింపవలసిన పనిలేదు. తొల్కాప్పియమను లక్షణగ్రంథము సంస్కృత భాషా వ్యాకరణ సంప్రదాయముల ననుసరించి రచింపఁ బడినదే యైనను ద్రావిడ భాషాసాహిత్యముల విశిష్ట లక్షణములను చక్కగా వ్యక్తీకరించునదై యున్నది.

అందు ఎళుత్తు, శొల్, పొరుళ్ అను పేరఁబరగు మూఁడధికారములు గలవు. మొదటి దానిలో సంజ్ఞా వర్ణ సంధి ప్రకరణములు గలవు. రెండవది పదాధికారము. పద లక్షణము - విభాగము, నామవిభక్తి - క్రియా విభక్తి ఆగమములు - నిపాతలు మొదలగు వానిని గూర్చి తెలుపును.

ఈ రెండును భాషా లక్షణమునకు సంబంధించినవి. ఇక మూడవది పొరుళ్ అధికారము కావ్యవస్తువును గూర్చినది. శృంగార వీరరసములు - బాహ్యభ్యంతర వస్తువులు - నాయకా నాయకులు - దేశ కాల పరిస్థితుల కనువైన వస్తు చిహ్న రూపములగు కవి సమయములు, ఛందోలంకారములు, వీనిని గూర్చి వివ

రించునది పొరుశధికారము. దీనిని బట్టి ద్రావిడ భాషా వ్యాకరణములన్నిటిలోను నతిప్రాచీనమని చెప్పఁదగిన యీ తొల్కాప్పియమను తమిళ లక్షణ గ్రంథము భాషా వ్యాకరణ చ్చందోలంకారములనుగూర్చి తెలుపు గ్రంథమని తెలియుచున్నది. తమిళమున బయలుదేరిన యీ లక్షణ గ్రంథరచనా సంప్రదాయమే తరువాత తెలుగు లక్షణ గ్రంథములతోఁగూడఁ గానవచ్చుచుండుటయే విశేషము. వీనిని సరిపోల్చి చూచినచో వీనికి మూలములగు సమాన సంప్రదాయములను గనిపెట్టుటకవకాశము కలుగవచ్చును. భాషావిషయమున వలెనే ఛందస్సాహిత్య రీతుల విషయమునను సంస్కృత సంప్రదాయములు తెలుగు కన్నడములలోవలె తమిళమునఁ బ్రవేశించినట్లులేదు. అక్షరగణబద్ధములగు సంస్కృతవృత్తములుగాని, సంస్కృత కావ్యపద్ధతి నష్టాదశవర్ణనలు, గర్భబంధ కవిత్వరీతులు మొదలగునవందవలంబింపఁబడలేదు. ప్రాచీన కవిత్వ మంతయు మూఁడేసి నాలుగేసి దేశియ చ్చందోగణములు గల మూడేసి-నాలుగేసి పాదములతోఁగూడిన పద్యములు గలది. “కురళ్” గ్రంథము మూడేసి పాదముల పద్యములతోఁ గూడినదే. షట్పదులు, అష్టపదులు మొదలయినవానివలె మరి కొన్ని 6, 8, 10, 12 పాదములతోఁ గూడినవియుఁ గలవు. పురనా నూరు, అగనానూరు కావ్యములు— వీరగీతములు— ప్రేమ గీతములు ప్రధానముగాఁగలవి. “కురళ్” కావ్యము నీతిగీతములతోఁగూడినది. తరువాత ఆళ్వారుల కాలములో భక్తి గీతములు ప్రబలినవి. క్రీ. శ. 7, 8 శతాబ్దాల కాలమున

పెరిందేవనార్ అను కవిచే భారతము దేశీయంబగు “వేంబా” పద్యములలో రచింపబడినది. క్రీ. శ. 10, 11 శతాబ్దుల కాలములోఁగాని “జీవక చింతామణి” వంటి కావ్యముల రచన వాడుకలోనికి రాలేదు.

సుమారు ఈ ప్రాంతముననే కన్నడమునను తెలుఁగునను కూడ కావ్యరచన ప్రారంభమైనది. కాని తమిళమునందలి రచనలకును తెలుఁగు కన్నడములందలి రచనలకును ముఖ్యభేదముకంటే కలదు. ఈభాషలలో కావ్యరచన ప్రారంభమగునప్పటికే సంస్కృత సాహిత్యానుకరణము ప్రబలిన సూచనలు కనబడుచున్నవి. క్రీ.శ. 7, 8 శతాబ్దములనాటికే సంస్కృత వృత్తములు-సంస్కృత సాహిత్యాలంకారిక రీతులు కన్నడ కవితయందు ప్రవేశించినవి. క్రీ. శ. 8-వ శతాబ్దినాటి శ్రావణ బెళగొళ శాసనములోనే “సర్ధరా” వృత్తములో రచింపబడిన కన్నడ పద్యమగపడుచున్నది. 9-వ శతాబ్దిలో దండిభామహాదుల యాలంకారిక లక్షణము ననుసరించి రచింపబడి, రాష్ట్రకూట ప్రభువగు నృపతుంగుని మూలముగ ప్రచారములోనికిఁ బ్రేరించిన “కవిరాజ మార్గ” పద్ధతియే కన్నడ శిష్ట కవితా పద్ధతియై వెలసినది. 10-వ శతాబ్దిలో నాగవర్మ రచించిన ఛందోంబుధిలో సంస్కృత వృత్తముల ప్రశంసయే ప్రాధాన్యమును వహించినది. కాని దేశీయ చ్ఛందముల కట్టి ప్రాధాన్యములేదు. వీని ననుసరించియే యీ శతాబ్దియందు పంపాదులు భారత కథను చంపు పద్ధతిని ప్రబంధములుగా



రచించినారు. వీరి జై నపురాణముల రచనయంతయు మార్గపద్ధతిని అనఁగా, సంస్కృత వృత్తములు, తత్సమ బహుశంబగు భాష ప్రాధాన్యము వహించిన గద్యపద్యాత్మకమగు చుఘా కావ్య పద్ధతి ననుసరించి రచింపఁబడినదే.

12-వ శతాబ్దిమొదలు బసవాదులు తమ మతమును పండిత లోకమునఁ బ్రబలిన జై న బ్రాహ్మణమతములకు పోటీగా జన సామాన్యమున వ్యాపింపఁజేయవలసినవారగుటచేత, వారికి సుబోధంబగు రచనారీతి నవలంబింపవలసినవారై నారు. కావుననే లింగాయతవాఙ్మయ మంతయు-వచనములు, రగడలు, షట్పదులు, సాంగత్యము మొదలగు-దేశీయ రచనా ఫక్కి ననుసరించినది. వచన రచన బసవనితోడనే ప్రారంభించినట్లున్నది. షట్ స్థలవచనము, కాలజ్ఞాన వచనము మొదలగునవి తద్రచనలేయని చెప్పుదురు. ద్వార సముద్రము రాజధానిగా నేలిన బళ్ళాలరాజుల కాలములో హరీశ్వర కవి శివగణద రగడయును, కెరెయ పద్మరస—“దీక్షబోధె” యను రగడయును రాఘవాంక కవి సిద్ధరామపురాణ, హరిహర మహాత్వములను షట్పదీ కావ్యములను రచించియున్నారు. షట్పదీకావ్యరచనకీ రాఘవాంక కవియే మొదటివాఁడు. ఈ షట్పదీ రగడలను క్రీ.శ. 10-వ శతాబ్దిలోనే నాగవర్మ తన ఛందోంబుధిలో కన్నడ దేశిచ్ఛందములక్రిందచెప్పి వాని లక్షణమును దెలిపినాఁడుగాని, ఆరచనలెచ్చటను ఆకాలమున గానరాలేదు. నృపతుంగుని కాలమున వేయఁబడినట్టియు-పంపాదులనుగమించినట్టియు, కన్నడ కవిరాజమార్గమగు “మార్గకవితాఫక్కి”యా దేశ



మున దృఢత్వమును జెందుటచే నీ దేశి కవితామార్గములు మాసి పోయినవి. రైలుమార్గములు వచ్చిన వెనుక నాటు మార్గములు మాసిపోయి పూడిపోవుచుండునుగదా.

ఇట్లు మార్గ కవిత కవిరాజమార్గమై కన్నడ దేశమున వెలసిన పదప, నాదేశమున దేశి కవితామార్గము మాసిపోవుటచేతనే, చాళుక్యరాజాదులు పలువురీ యంద్రవిషయమున తెలుఁగుభాషలో దేశి కవితను పుట్టించి పెంపొందించి తెలుఁగు రచనల నీ యంద్ర విషయమున నిలువబెట్టినారు. తెలుఁగుదేశమున నన్నయకుఁ బూర్వము దేశీయ చ్ఛందోరీతులలో రచింపఁబడిన పద్యములు - తరువోజు, అక్కరలు, సీసములు, గీతములు, శాసనములలో నై నను కనఁబడుటకును, కన్నడ దేశ శాసనములలో నేడవశతాబ్ది నుండియు స్రగ్ధరాది సంస్కృతవృత్తములేగాని దేశీయవృత్తములు గానరాకుండుటకు నదియే ముఖ్యకారణము. ఈ దేశీయ చ్ఛందోరీతులు కన్నడమునను వ్యవహారములోనే లేవనుటకు వీలు లేదు గదా. ఏమనఁగా ఛందోంబుధిలో నాగవర్మ వీనికి లక్షణము చెప్పియేయున్నాఁడు. అంతకుమున్నే కవిరాజ మార్గమున అప్పటికే ప్రాచీన కావ్యభేదములని పేర్కొనఁబడిన చత్తాణె, బెందడె అను వానిలో రెండవది కందముతోపాటు అక్కర, గీతికె, తివది మొదలగు దేశీయ రచనలతోఁ గూడినదిగాఁ జెప్పఁబడియే యున్నది. కావున దండిభా మహాదుల ననుసరించి వేయఁబడిన కన్నడ మార్గ పద్ధతి రాజమార్గమగుటచేతనే దేశిపద్ధతి యంతరించినదని తలంపక తప్పదు. తెలుఁగులో నన్నిచోడునివలెనే పంపాదులు

దేశినికూడ స్మరించి కొంత దేశి సంప్రదాయమును మార్గ పద్ధతితోఁ జేర్చినను, కేవల దేశి రచనాపద్ధతి మరుగువడియే పోయినది. లింగాయతము వీరశైవము ప్రబలిన వెనుక గాని మరల కన్న డాంధ్రములందీ యచ్చదేశి రచనలు బయలు పడుట తటస్థించినది కాదు. కన్నడ దేశమున బయలుదేరిన యీ వీరశైవము తెలుఁగు దేశమునగూడ వ్యాపించిన తోడనే పాల్కురికి సోమనాథుడిక్కడ దీనికి పట్టుగొమ్మ యయినాఁడు. కన్నడమందువలెనే తెలుఁగు నను దేశీయ చ్ఛందోభేదమై ప్రచారములోనున్న రగడరచన సతఁ డును కన్నడ కవులవలెనే చేపట్టి - బసవరగళె, సద్గురురగళె, చెన్నబసవస్తోత్రద రగళె, అనువానిని కన్నడ భాషలోనే రచించి నాఁడు. కన్నడమునందలి వచనములను బోలిన గద్యలను, అక్ష రాంక గద్య, నమస్కారగద్య, పంచప్రకారగద్య అనువానిని గూడ తెలుఁగున రచించినాఁడు. ఇంతేగాక కన్నడ దేశమునఁ బ్రచారములోఁ గానరాక తెలుఁగు దేశమున మాత్రమే నిలిచియున్న వనఁదగిన దేశీయచ్ఛందములోని ద్విపదోదాహరణ సీసరచనా రీతు లను గూడ సతఁడు గ్రహించి, బసవపురాణ పండితారాధ్య చరిత్ర లను ద్విపద కావ్యములను, చెన్నమల్లుసీసములను సీసపద్య రచ నను తెలుఁగుభాషలోను, బసవోదాహరణమును తెలుఁగు సంస్కృ తములోను రచించినాఁడు. ఈ ఉదాహరణ మనునది రగడభేదము లగు కళికోత్కళికలతోడను, విభక్త్యంతములు, సార్వ విభక్తి కములునగు శార్దూలచంపకాది వృత్తములతోడను గూర్పఁబడిన

కన్నడ బెదెండెవంటి కలగాపులగపు రచనయే యైనను దీనిని తెలుగులోనే గాక, సంస్కృత భాషలో గూడ సోమనాథుడు రచించుట మిగుల విచిత్రమైన విషయము. సంస్కృత పండితులకు గూడఁ దన దేశిరచనా పాండిత్యమును చవిజూపఁదలఁచినాడేమో! దీనివలన జన సామాన్యమున మతోద్బోధము కలిగింప నెంచిన వీరశైవ మతము కారణముగా, కన్నడాంధ్రదేశములలో నంతకుపూర్వము జై నబ్రాహ్మణ మత వాఙ్మయముల మార్గపద్ధతి మూలముగా రూపుమాసియున్న దేశి రచనారీతు లొక్కమారుగా మరల బయలువడినట్లు తెలియవచ్చుచున్నది. ఈ దేశి రచనా సంప్రదాయము తెలుగు దేశమునకు సహజమే యైనను, తొలుత మార్గపద్ధతికి కన్నడ దేశ సంప్రదాయమే మూలమైనట్లు, పిదప 12-వ శతాబ్దిని తెలుగున దేశికి పునరుద్బోధకారణము కన్నడదేశమున బయలుదేరిన లింగాయతమత ప్రచారమే యైనదనక తీరదు.

కన్నడమున హరీశ్వర కవి “పంపాశతకమును” వ్రాసినట్లే తెలుగున సోమనాథుడు “వృషాధిప శతకమును” వ్రాసి యీ భాషలో శతక కవిత్వమునకుగూడ దారితీసినవాడైనాడు.

13-వ శతాబ్దిలో జై నులుకూడ నీ దేశి రచనా ఫక్కినవలంబింప మొదలుపెట్టినారు. కావుననే శిశుమాయణ కవి సాంగత్యములు, కుముదేందురచిత షట్పదీరామాయణము బయలు దేరినవి. తెలుగులో రంగనాథ రామాయణము ద్వీపద రచనయు నప్పుడే

బయలుదేరినది. తెలుగు ద్విపదరామాయణముతో కొన్ని దేశీయములగు నాచారములు కథలు (సుతోచనా వృత్తాంతము - లక్షణదేవర నవ్వువంటివి) చేరినవేగాని కన్నడ జైన రామాయణమున కథాస్వరూపమే జైన సంప్రదాయానుసారము విశేషముగా మారిపోయినది.

పాల్కురికి సోమనాథుడు తెలుగులో రచించిన ద్విపద బసవపురాణము ననుసరించియే పదునాలవశతాబ్దిని (1369) కన్నడ బసవపురాణము షట్పదీ కావ్యముగా భీమ కవియను నారాధ్య బ్రాహ్మణునిచే రచింపబడినది. ఇదివరకు పెక్కువిధముల కన్నడ కవితారీతులు తెలుగు కవితకు మార్గదర్శకములైనను, ఈ విషయమున తెలుగు కవిత కన్నడ రచనకు మూలమేయైనది. విజయనగర రాజగు ప్రౌఢదేవరాయల కాలమున అనగా 15వ శతాబ్ది ప్రారంభమున చామరస కవి అల్లమప్రభు చరితమును “ప్రభులింగలీల” లను పేర రచించి ప్రౌఢదేవరాయల గౌరవమునకుఁ బాత్రుడైనాడు. ఈ కన్నడ గ్రంథమే రాయల ప్రోత్సాహముచే తెలుగు తమిళములలో ననువదించబడినది. వీరశైవుడగు నీచామరసుని బావమరిడియే కన్నడమున షట్పద భారతమును రచించిన కుమార వ్యాసకవి. గురు బసవకవి యను శైవగురువు గురుశిష్య సంవాద రూపమున శైవమత సూత్రములగు “సప్తకావ్య”ములను షట్పదీచ్ఛందమునను, “అవధూతగీతె” యను దానిని గీతములు గను రచించినాడు.

విరూపాక్ష రాయని కాలమున వీరశైవమత ప్రచారమును విరివిగాజేసిన సిద్ధలింగయతి “షట్స్థల జ్ఞానామృత”మను వచన గ్రంథమును రచించెను. కృష్ణరాయల కాలమున మల్లనార్యుడు జ్ఞాన సంబంధరు వ్రాసిన తమిళ కావ్యమును “భావ చింతారత్న” మను పేర కన్నడ షట్పదీ కావ్యముగ ననువదించినాడు. “వీర శైవామృత” మనునది యీ కవి రచించిన మరియొక షట్పదీ కావ్యము. ఇది శివుని 25 లీలలను వర్ణించుచూ లింగాయత మతాచారములను వ్యక్తీకరించునది. క్రీ. శ. 16వ శతాబ్ద్యంతిమ భాగమున సర్వజ్ఞ మూర్తియని ప్రసిద్ధిగాంచిన పుష్పదత్తుడను కవి రచించిన “సర్వజ్ఞ పదము” లనునవి దేశీయంబగు త్రిపదీ చ్చందస్సులో రచింపబడియున్నవి.

ఇట్లు దేశీయంబగు పదకవిత్యములో తెనుగున ద్విపద రచన వాడుకలోనికివచ్చి నిలిచినట్లే కన్నడమున త్రిపద, షట్పద కవిత్యము ప్రాముఖ్యము వహించినది. తెనుగులో త్రిపద వాడుక లోనికి వచ్చినట్లు గపడదు. షట్పద రచన కొంత లేకపోలేదుగాని కన్నడమునవలె షట్పదీకావ్యము లీ భాషలో లేవు. కన్నడ కవులే కారణముననో ద్విపద రచన నవలంబింపనేలేదు. గీతము విషయమునగూడ కన్నడ “గీతికె”కును తెలుగు “గీతము” నకును లక్షణమునఁ గొంత భేద మగపడుచున్నది. అక్కరల విషయమునగూడ కన్నడాంధ్రములలోని వానికిఁ గొంత సామ్యము కొంత భేదమును కలదు. ఇవి దేశీయ చ్చందము నకు సంబంధించినవే యైనను, ఈ రెండు భాషలలోనుగూడ

తొలి యుగముననే యంతరించినవి. యతిప్రాసల విషయమున గూడ కన్నడాంధ్రముల కించుక భేదమే కలదు. కన్నడ కవులు సంస్కృత సంప్రదాయమునఁ గలిగిన విచ్ఛేద రూప యతి నవలంబించి దేశీయంబగు నక్షర సామ్యరూపంబగు వడివి విడనాడియు, తెలుఁగు కవులవలెనే దేశీయంబగు ద్వితీయవర్ణ సామ్యరూప ప్రాసమును దప్పక పాటించిరి. ఈ ప్రావళ్ళ సహజముగ దేశీయములే యనుటకు తమిళమునందవి మోనై, యదుగై అనురూపమునఁ గానవచ్చుటయే నిదర్శనము. ఇట్టి దేశీయ రచనారీతులు కొన్ని భాషలలో గొన్ని కొన్నియే నిలిచియుండునట్లు తెలియవచ్చుచున్నది.

తొలుదొలుత లింగాయతమతమే దేశి రచనలకు ప్రోద్బలకమైనను, తరువాతి కాలమున వైష్ణవాది గ్రంథములును దేశీయ చ్ఛందమున రచింపఁబడుచు వచ్చినవి. అట్టి వానిలో కుమారవ్యాస విరచిత షట్పదీభారతము ముఖ్యమైనది. ఇతఁడు దీనిని శాంతి పర్వమువరకు మాత్రమే రచించియుండుటచే మిగిలిన భాగము కృష్ణరాయల కాలమున “కృష్ణరాయ భారత”మను పేర తిమ్మణ్ణ కవిచే పూర్తి చేయఁబడినది. కుమారవ్యాస భారతమువలె కుమార వర్మ విరచితమగు రామాయణముకూడ నిట్లే కన్నడ భాషలోనికి వచ్చినది. చాటు విట్టలనాథకవి భాగవత పురాణమును రచించెను. ఇట్టి కృష్ణరాయల కాలమున విజయనగరాస్థానమున వెలువడిన కన్నడ కావ్యములు దేశీయ చ్ఛందోబద్ధములగు షట్పదీరచనలై వెలయఁగా తెలుఁగున ప్రబంధ రచనలు చంపూఘక్కినే వెలయుచుండుట విశేషము.

ఈ విజయనగర రాజుల కాలముననే కన్నడభాషలో ననేకములగు భక్తిగీతములు వైష్ణవ దాసులచే రగడలుగా దేశీయచ్ఛందముననే రచింపఁబడినవి. ఇవి సామాన్యముగా “దాసర పదగళు” అను పేరఁ బరగుచున్నవి. ఈ భక్తి గీతముల రచనలో ప్రముఖుడు, మిక్కిలి ప్రసిద్ధిగాంచినవాడు పురందర దాసు, పండరపుర నివాసి. ఈతని సమకాలికుఁడే యగు కనకదాసు “మోహనతరంగిణి”యను సాంగత్యమును, నలచరిత్ర, హరిభక్తిసారములను షట్పదీ కావ్యములను రచించినాఁడు. తరువాత నీ దాసర పదములను రచించిన వారిలో ప్రముఖులు-విట్టలదాస, వెంకటదాస, వరాహ తిమ్మప్ప దాస యనువారలు కలరు.

17-వ శతాబ్ది తుదిభాగమున లక్ష్మీశుఁడను వైష్ణవబ్రాహ్మణుఁడు జైమిని భారతమును షట్పదీ కావ్యముగా రచించినాడు. ఈ షట్పదీ రచన కన్నడ వాఙ్మయమునందలి యుత్తమ గ్రంథములలో నొకటిగాఁ బరిగణింపఁబడుచున్నది. పండరపుర నివాసి యగు నాగరస అనునాతఁడు “భగవద్గీత”ను శ్లోకమున కొకషట్పదీ చొప్పున కన్నడములోని కనువదించినాఁడు.

ఆద్వైత మతమును పురస్కరించికొని రచించిన గ్రంథములలో రంగావధూత రచించిన “అనుభవామృత” మను షట్పదీకావ్యము కన్నడభాషలోని ముఖ్య వేదాంత గ్రంథముగా దలంపబడుచున్నది. ఇట్టి షట్పద రచనలు, రగడలు తొలుత లింగాయత మతముతో బయలుదేరినను కాలక్రమమున నన్నిమతముల వారిచే నాదరింప



బడి చంపూ కావ్యముతో సమానమగు—అంతకంటె నెక్కువేయగు నాదరమును ఈ భాషలో గాంచినట్లు తెలియవచ్చుచున్నది. ఇవియే తరువాత కన్నడ వాఙ్మయమున నొక ముఖ్య శాఖయై ప్రాధాన్యమును బడసినవి.

ఇంక కన్నడాంధ్రములకు సమానమై రెండు భాషలయందును ఇటీవలికాలముననే పొడసూపి వ్యాప్తిగాంచిన దేశి రచనా భేదములలోనిది—యక్షగాన మొకటి.

ఇక్కడ ముఖ్యముగా గమనింపదగిన విషయమొకటి కలదు. ఈ పైని దెలుపబడిన దేశి రచనా రీతులన్నియు— సాంగత్యము, రగడ, షట్పది మొదలగునవన్నియు—తాళ లయానుగుణములగు మాత్రాగణబద్ధములగుటచేత, పాటలుగా పాడుకొనుట కనువగు రచనా ఘక్కి గలవై యున్నవి. అక్షరగణ బద్ధములగు సంస్కృత వృత్తము లిందుకు పనికిరావు. అవి పాండిత్య ప్రదర్శనమునకు చదువుకొనుటకు మాత్రమే పనికివచ్చును. కావుననే గద్యపద్యాది రచన సర్వజన సామాన్యము గాదని చెప్పి సోమనాథుడు జన సామాన్యమున మతవ్యాప్తి కనువగు ద్విపద రచనను సాగించినాడు. శిష్టులు సంస్కృతపండితులు జనసామాన్యము పాడుకొన వీలగు నీ దేశి రచనలను వదలివేసి, సంస్కృత భూయిష్ట రచనను సంస్కృత వృత్తములలో రచింప దొడంగుటచేతనే దేశిరచనాఘక్కి దేశమున నడుగంటినది. వీనిని గ్రంథరూపమున వ్రాసి నిలువబెట్టు వారు లేకపోయిరి. సామాన్య జన ముఖస్థములై యీ పాటలు తరతరములుగా వచ్చినన్నివచ్చినవి. అంతరించినన్ని అంతరించినవి. వీనిని



గ్రంథస్థము చేసినవారు లేరు. మార్గపద్ధతిని వీనిని సమన్వయపరచి శిష్టకవితలో జేర్చగలిగిన కొన్ని రచనలకుమాత్రమే లాక్షణికులు లక్షణము చెప్పిరిగాని దేశీయవ్యవహారమునఁగల యనేక విధములగు పాటలను కొంతకాలమువరకు వీరు స్మరింపనైనలేదు. కవి జనాశ్రయకారుఁడు కన్నడ చ్ఛందోంబుధిలోవలెనే, పెద్ద వృత్తాధికారమును సంస్కృత వృత్తములనుగూర్చి చెప్పి జాత్యధికారములో తెలుఁగు జాతులను గూర్చి యల్పముగనే తెలిపినాఁడు. అందు సీస, గీత, తరువోజా క్కరలను, ద్విపద, త్రిపద, చౌపద, షట్పదములను జెప్పినాడు. వీని కుదాహరణములు లేవు. లక్షణపద్యమే లక్ష్యము. చౌపదివలెనే షట్పదికూడ నాలుగు పాదములు గల వృత్తముగనే చూపఁబడినది. రగడ భేదములను గూర్చి యీతఁ డెఱుకొననే లేదు.

విన్నకోట పెద్దనయు మాత్రాగణ రచనలకుఁ బాత్రములైన జాతులనుగూర్చి చెప్పుచు, సీస, గీత, అక్కర, తరువోజ భేదములను, షట్పది, చౌపది, త్రిపది, ద్విపద, మంజరులను మాత్రమే చెప్పినాఁడు. కాని కావ్యభేదములను జెప్పుటలో మాత్రము ముక్తకాదిచాటు ప్రబంధములను బేర్కొనుచు ఉదాహరణముతోపాటు రగడ నొక కావ్యభేదముగాఁ జెప్పినాఁడు.

“ధరచాటు కృతులలోనం

బరగు నుదాహరణమును ప్రబంధము తద్వి

స్తర లక్షణంబు బరువడి,

బరికింపగఁదగు నశేషభాషా కవులు॥”

అని ఉదాహరణమును బేర్కొనినాడు. దీనికి తెలుగు దేశి  
రచనలలోఁ గొంత ప్రాధాన్యము కలదు.

చతురశ్రత్ర్యశ్రాది

వితతయతి తాళములు గల దళముల నెల్ల

గృతిగుచ్చాను ప్రాసం

బతులితరతి నిలువదగు నుదాహరణలకున్”

అనుటచే నిందలి దళములు తాళగతులపై నేర్పడిన వనియు  
నవి ప్రధానముగాఁ బాడుకొనుట కుద్దేశింపబడిన వనియు సుస్పష్ట  
మగుచున్నది. అయితే యీ యుదాహరణ మను చాటు ప్రబం  
ధము కేవలము పాటయూగాక పద్యమునుగాక, కన్నడ బెదందె  
కావ్యమువలె వృత్తములతోను, జాతులతోను గూడ సంఘటింపఁ  
బడిన రచనయైయున్నది. ఏల యనఁగా,

మును శుభగణవర్ణ త బ

ర్వినమాలిని యొండె జండ వృత్తమయొండెం

ధనరింపవలయుఁ బ్రథమకు

ఘనకలికాష్టక తకర్థకలికాయుక్తిః.

ఈ ప్రబంధానికి ముందుగా ప్రథమావిభక్త్యంత శబ్దములతో  
గూడిన యొక మాలినీ వృత్తమునో, చండవృత్తమునో-అనఁగా  
శార్దూలాదులనో రచింపవలెనట. ఆ పై ని కళికలు-అర్ధకళికలు రావ  
లెను. ఇట్లే ప్రథమాది విభక్త్యాలంబన పద్యముల నిడగవలయును  
మరియు “కళిక యేతాళమునఁ బరిఘటితయయ్యె నుత్కళికయుదానన

యునుపవలయు” అని యీ కళికోత్కళికలు తాళగతి ననుసరించి నవని చెప్పేనేగాని వీని లక్షణము మాత్రమీతడు చెప్పలేదు. కేవల కళికా సంగతిని గావించిన కృతికిఁ బేరు కల్యాణి యగు ననియు నుత్కళికలతో మాత్రమే చెప్పిన నుత్పల్లకమగునని, యుదాహరణములలోఁగల భేదమును దెల్పుచు—

“గ్రంథబాహుశ్యభీరుత్వ కథనమిదియు  
ధరనుదాహరణాది భేదములు పెక్కు  
తెలియు డొండెడ.

అని వీనిలో భేదము లనేకములింక గలవని సూచించి వదలి వేసినాడు. ఈతడు చెప్పిన సద్దళి, పద్దళి, విద్దళి, కల్యాణి, ఉత్పల్లకములకే మనకుదాహరణములు దొరకలేదు. పాల్కురికి సోమ నాథుడు చెప్పిన “బసవోదాహరణ” మొక్కపే యీ కాలపు టుదాహరణ ప్రబంధముల కుదాహరణమగు చున్నది. ఈ దేశీయ రచనలు తాళలయ బద్ధములై పాటల రూపమున నుండుటచేతను, శిష్ట కవులచే నా రూపమున నాదరింపబడక పోవుటచేతను, వారు నలనామగణ బద్ధములు గనునాలుగంఘ్రులు గలవానిగనుజేసి మార్గ పద్ధతిలోఁ జేర్చుకొని యాదరించిన తరువోజు, సీస, అక్కర, గీతాదులు తప్ప తక్కినవాని యునికి మనకు స్ఫుటముగాఁ గనఁబడదు గాని, నన్నయ కాలముననే కోరుమిల్లి శాసనములోని కెక్కిన సంస్కృతభాషారచిత “రగడ” భాగమును బట్టి యీ కాలమునకే రగడ రచన యీ దేశమున విశేష వ్యాప్తిలో నున్నదని మనము

నిశ్చయింపవచ్చును. కన్నడమున రగడ రచన సాగుచుండెననుటకు నాగవర్మ పేర్కొనుటేగాక, పంపాదులుగూడ వాడియుండుటయే నిదర్శనము. కావున నివి నన్నయకు పూర్వము నుండియు తెలుగు కన్నడ దేశముల వాడుకతో నుండెననవచ్చును. సోమ నాథాదు లుదాహరణ కావ్యమునఁ బ్రయోగించిన కళికలును రగడ భేదములే. చతురశ్రత్యశ్చౌది తాళములు గల దళములతోఁ గృత గుచ్చానుప్రాసంబు గలవనియు, కళిక యే తాళమునఁ బరిఘటిత మయ్యె సుత్కళికయు దానన యునుపవలయునని యీ కళికల లక్షణమున తాళప్రాధాన్యమును మాత్రము పెద్దన సూచించినాఁడే గాని, అప్పకవి యే రగడ కే తాళమో వ్యక్తము చేసినాఁడు. వృషభగతికి త్రిపుట తాళము. తురగవల్గమునకు రూపకము.

తుదనెడు-లఘువులు తొలగించి చదివిన

ద్రిపుటకు వృషభగతి పదయుగము

లలిగడపల నొక్క లఘువుమానిన జంపె

మను ద్వీరదగతి. సమపదయుగము

గురుతు రూపకమునకుఁ దురగవల్గనా

హ్వయమేకతాళి యా మధురగళికి

హరికివిర్వచినాలు గటతాళమునమాత్ర

లోలి విశ్రాంతి పద్నాలుగింట

దెలియ నర్థంబు నర్థ చంద్రికలు వీట.

యక్షగాన ప్రబంధంబు నతుకవచ్చు

రగడ భేదంబులివి యండ్రు రసఁ గవీండ్రు

లవితనిజసేవకస్తోమ యబ్ధిధామ.

అప్పకవీయము. 4 ఆ.

ద్విరదగతికిజంపె, మధురగతికి ఏకతాళి, హరికి అటతాళము. ఈ విధముగ తాళగతులుగలవై మాత్రాగణ బద్ధములైన అర్థ చంద్రికలనే రగడ భేదంబులని యందురట. ఈ రగడ భేదంబులనే యక్షగాన ప్రబంధంబులో నతుకవచ్చునట. దీనివలన నుదాహరణములలోని చంద్రికలు అర్థ చంద్రికలే గాక యక్షగానములలోని పాటలు గూడ రగడభేదంబులే యనియు, నివి యన్నియు తాళ ప్రధానములగు గేయ రచనలే యనియు నప్పకవి యభిప్రాయమైనట్లు స్పష్టమగు చున్నది. పెద్దన రగడ యనుదానినొక చాటు ప్రబంధ భేదంబుగా మాత్రమే తలచెనుగాని, “దేశి” కవిత్వములో వెలసియున్న యనేక విధములగు పాటలు తాళబద్ధములగు రగడలే యని గుర్తించిన ట్లగపడదు. గుర్తించినను మార్గ కవితాభిమాన మాతని నీ పాటలు కూడ లక్షణయుక్తములే యని చెప్పుట కాతనిని ప్రోత్సహించి యుండదు. ఐనను మాత్రాగణ బద్ధంబేయైన ద్విపద రెండు పాదముల నొక పాదముగాఁ జేసి కల్పింపఁబడిన “తరువోజు” దంపుళ్ళ పాటగా నుపయోగపడుచున్నదే యని యాతఁడు సూచింపకపోలేదు. రగడను ప్రత్యేకచాటు ప్రబంధముగాఁ జెప్పిన విన్నకోట పెద్దనయు యక్షగాన ప్రబంధము నెత్తుకొననే లేదు. కాని ఆనాటి కివి లేవనియు దలంపరాదు. మార్గ పద్ధతి ప్రబలిన కాలమున వీని నాదరించు ప్రభువులు లేక యివి సామాన్య పామరజన వినోదములుగ నిలిచిపోయినవి. 17వ శతాబ్దిని నాయక రాజుల యాదరణమును బడయుటచే నవి యాస్థాన రంగస్థలమున కెక్కి గ్రంథస్థములై నిలిచినవి. శ్రీశైల

మున నేకాదశినాటి రాత్రి జాగరణోత్సవ సందర్భమున పాల్కురికి సోమనచే వర్ణింపఁబడిన బహువిధ నాటకములలో నీ యక్షగానములుకూడ నుండియుండును. తొలి లాక్షణికులలో విన్నకోట పెద్దనాదులు వీనిని స్మరింపకున్నను చిత్రకవి పెద్దన వివరించిన మధురకవితా రీతులన్నియు నంతకు పూర్వము— నన్నయకు పూర్వముననుకూడ— లేవనిగాని, యాతని కాలముననే యొక్కసారిగా బయలుదేరినవనిగాని తలంపకూడదు. అతనికి పూర్వమున గల లాక్షణికులకు, నన్నిచోడ పాల్కురికిసోమనాథుల కవిత్వమందువలెనే, యీ దేశిరచనలయం దాదరములేకపోయినది. కావున వారు వీనిని గ్రహింపలేదు. లక్షణదీపికాకారునికి దేశికవితయగు మధురకవితయం దాదరము కలిగినది. అతఁడు దాని భేదములను వర్ణించుటచే నా కాలముననై నను అవి కలవని మనము తలంచుట కవకాశము కలిగినది. కాని యీ మధురకవిత యంతయు తాళలయ బద్ధమై జనసామాన్యమున వ్యాప్తిలో నున్న యనేక విధములగు పాటల రూపము గలదై, కన్నడాంధ్ర దక్షిణదేశీయ సామాన్య సాహిత్యమునకుఁ జేరినదై యున్నది. వీనిలో కొన్ని రచనలు కొన్ని దేశ భాగములందే నిలిచియుండవచ్చును. కాని రగడలు, అక్కరలు, ఏలలు, గీతికలు, త్రిపదషట్పదాష్టపదులు మొదలగునవి కన్నడాంధ్ర సామాన్యములే. మధుర కవిత లోని యుదాహరణాది ప్రబంధములలో కళికోత్కళికలు మాత్రమే — అవియు వృత్తములతో గూడి — వచ్చుచుండును. గాని యక్షగానములలో నింక ననేక విధములగు దేశి

రచనలు నిలిచియుండుటయే వీనిలో గల పెద్ద విశేషము. దేశి రచనారీతులెన్నియో వీనియందు చేర్చఁబడియున్నవి. అప్పకవి యైనను తాళానుబద్ధములగు కొన్ని రగడ భేదంబులను మాత్రమే తెలిపి వానిని యక్షగానములలో నతుకుదురని చెప్పి యూర కున్నాడుగాని యక్షగాన లక్షణమునుగాని స్వరూపమునుగాని వివరింపలేదు. చిత్రకవి పెద్దన తెలుఁగు కవితాభేదములగు ఆశు, మధుర, చిత్ర, విస్తరములను బేర్కొని అందు మధుర కవిత్వంబున్న దానిని వివరించుచు నందు యక్షగానమున వచ్చు దేశిరచనలను చెప్పినాఁడు. దేశీయ కవిత్వము నిట్లు నాల్గు విధములుగల దానిగా విభజించి చెప్పుట 12-వ శతాబ్దిని “పాట్టియల్” అను తమిళ లక్షణ గ్రంథమునందుగూడ గానవచ్చుచున్నది.

మధుర కవిత్వములో పెద్దన నాటకాలంకారములను జేర్చినాఁడు, నాటకములనేగాక, మరల యక్షగానంబులను వానిని బేర్కొని యుండుటచే, నివి భిన్నజాతులేమోయని యనిపించును గాని, మధుర కవిత్వములో యక్షగానంబున వెలయు పదంబులు దరువులు, ఏలలు, ధవళంబులు, మంగళహారతులు, శోభనంబులు, ఉయ్యాలలు, జోలలు, జక్కులరేకు పదంబులు, చందమామ సుద్దులు, మొదలగు వానిని బేర్కొనుటచే, యక్షగానంబుల వచ్చు నీ పదముల నన్నింటిని దేశి రచనా భేదములుగాఁ జెప్పదలచె నేమోయనియు తలంపవచ్చును. లేదా నీ ప్రదర్శనములలోనే కొన్నిటికి నాటకములని, కొన్నిటికి యక్షగానములని పేళ్లుండి యుండవచ్చును. రుద్రకవి సుగ్రీవ విజయమును యక్షగానమని,



రంగాజమ్మ రచనను మన్నారుదాసవిలాస నాటకమని అన్నారు కదా. కొన్నిటిని ప్రబంధములనుటయు గలదు. పల్లకీనేవా ప్రబంధము, త్యాగరాజ వినోద ప్రబంధము అనునవి, శాహజీవిరచిత యక్షగానములు తంజావూరు గ్రంథాలయమున గలవు. ఏపేర నున్నను ఇవన్నియు ప్రదర్శనీయములుగా రచింపబడినవే. అన్నియు చాలవరకు దేశీయములగు ననేకవిధ గేయ రచనలతో గూడినవే. వీనిమూలముగనే యనేకవిధములగు దేశి రచనలు సంరక్షింపఁబడియున్నవి. వానిలో ఏలలు, జోలలు, సువ్వాలలు, ఆరతులు, ధవళములు, వెన్నెల పదములు, నివాళి పదములు, తుమ్మెద పదములు, గొబ్బి పదములు, అల్లో నేరేళ్లు, త్రిభంగులు, ద్విపద, త్రిపద, చౌపద, షట్పదాష్ట పదులు, మంజరులు, జక్కుల రేకులు మొదలగునవి గలవు.

ఇవియన్నియు పాటలుగనే తాళబద్ధములై యేర్పడి జన సామాన్యముచే నిత్య జీవితమునఁ బాడుకొనబడునవి. పాట కను కూలముగా హ్రస్వ దీర్ఘములు తారుమారగుచుండుటయు సంభవించుచుండుటచే గాబోలు వీనిలో పెక్కింబికి లక్షణ మేర్పడలేదు.

మనకిప్పుడు లభించి ప్రకటింపఁబడియున్న యక్షగానములలో 16-వ శతాబ్దివాఁడగు రుద్రకవి యక్షగానమే మొదటిదిగాఁ గానఁబడుచున్నది. 17-వ శతాబ్దిని నాయక రాజుల కాలములో ననేకములు బయలుదేరినవి. పెక్కు తంజావూరు పుస్తక భాండారములోను, మద్రాసు ప్రాచ్యలిఖిత పుస్తక భాండారము



లోను గలవు. ఇంకను వీధినాటకములు కురవంజిలు అనుపేరుతో నచ్చుపడినవియుఁ గొన్ని గలవు.

దక్షిణదేశమునందలి యక్షగాన కర్తలలో ఉత్తర రామాయణ కర్తయగు కంకంటిపాపరాజు, గిరిరాజకవి, శివాజియనువారు కలరు. పాపరాజు విష్ణు మాయాపిలాసమును, గిరిరాజకవి శాహేంద్ర చరిత్రమును, శివాజి అన్నపూర్ణాపరిణయము— అను యక్షగానములను రచించిరి. వెంకటాద్రి వాసంతికా పరిణయమును యక్షగానమును, చంగల్వరాయకవి పారిజాతము, ఎరుకల కథ, సత్యభామ కథ, అనువానిని రచించెను. కామపీడితయగు సత్యయొద్దకు బ్రహ్మ నిజాంగనను కొరవంజివేషంబున బంపుటయు నామె యెఱుక చెప్పి సత్యభామను హర్ష మొందించుటయు, రెండవదానిలోని కథ. మూడవదానిలో రుక్మిణీ సత్యభామల సవతుల కయ్య మీ విధముగాఁ గలదు.

‘మంచిదీ కానీవె రుక్మిణీ, వేలు, వంచాలేవే సత్యభామినీ,  
నాసరీ దానవా రుక్మిణీ, భామ, నీసారివారిలో దెల్పుకో

గద్దారితనములు విడువవే, భామ, సుద్దులకేమాయె, వేగదే  
కొంచాపుగుణములు మానవే, నీ, కొంచాపువగలెల్ల విడువవే,  
కయ్యానికొచ్చిన విధమేమీ, నీగయ్యాశిసుద్దుల భయమేమీ  
జాతికొద్ది మాటలాడవే, అక్క, నీతిగాదు నోరు ముయ్యవే  
మందులమారివే రుక్మిణీ, నీ విందారిలో నిజము చేసుమీ  
చేతులు తిప్పాకె రుక్మిణీ,— మూతులూ తిప్పాకే భామినీ.”

ఇక నాటకములని కౌరవంజులనియు మరికొన్ని గలవు. యక్షగానములకు వీనికిని రచనలో విశేష భేదమున్నట్లగపడదు. నాటకములను రచించినవారిలో, విజయరాఘవ నాయకుఁడు (1633-1673), షాజీ, శివాజి, మన్నారందేవుఁడు మొదలగు తంజావూరి రాజులే కలరు. విజయరాఘవ నాయకుఁడు కాళియమర్దనము, పూతనాహరణము, రఘునాథాఖ్యాయము, ప్రహ్లాద చరిత్రము మొదలగు నాటకములనేగాక యింక ననేక దేశి రచనలనుగూడ రచించినట్లే ప్రహ్లాద చరిత్రవలనఁ దెలియవచ్చుచున్నది. ఇరువది ముప్పది నాటకములనేగాక ఫాల్గుణోత్సవరగడ, రాజగోపాల దండకము, వీర శృంగార సాంగత్యము, సంపంగిమన్నారు సాంగత్యము, విన్నపములు, దరువులు, ఏలలు, పదాలు, సంకీర్తనలు, కురవంజి, చౌపదము, జక్కిణి, దురుపదము, చిందు, సవతిమత్సరంబు మొదలగువానినిగూడ నీతఁడు రచించినట్లు—ప్రహ్లాద కథా నాటక చాటు కావ్యంబునఁ జెప్పికొన్నాడు. ప్రహ్లాద చరిత్రమునే త్యాగరాజస్వామికూడ యక్ష గానముగా రచించినాడు. “నౌకా చరిత్ర” మను యక్షగానమునుగూడ రచించినాడు. ఇది మద్రాసు యూనివర్సిటీ సంగీతశాఖ వారిచే చక్కగా ముద్రింపబడినది. మన్నారు దేవుఁడు హేమాబ్జనాయక స్వయంవరమును, మహారాష్ట్రరాజగు ఎకోజీ-విఘ్నేశ్వర కల్యాణము, తులజరాజు శివ కామసుందరీ విలాసము, వెంకటపతి సోమయాజి విజయరాఘవ చంద్రికా విలాసము, శాహరాజు—రతీ కల్యాణము, పార్వతీ పరిణయము, వల్లీ కల్యాణము మొదలగువానిని రచించిరి. గిరిరాజ

కవి రచించిన “రాజమోహన కొరవంజి” అనునది శాహమహా రాజున కంకితము. ఈ “కొరవంజి” నాటకమున ముఖ్యవిషయము, విరహ పీడితులగు నాయికొనాయకులకు ఒక యెరుకత వచ్చి ఎరుక చెప్పుట యనునదిగా, గనబడుచున్నది.

భోసలకుల శాహ భూపాలుమీద

చెన్నుగా మోహిత చిత్తయై రాజు

కన్యకామణి సరి కాంతలు గొలువ

గరిమెతోడుతమున్న కదలివచ్చుటయు

విరహభరంబుచే వెతలజెందుటయు

నెరుకత వచ్చి తా నెరుకజెప్పుటయు

గురుతుగా శాహేంద్రు గూడియుండుటయు

అనియెడి రాజమోహన కురవంజి”

అని యందలి కథాసూత్రము నెరుకపరచినాడు కవి. ఈ కొరవంజి యనునది తొలుత కొండలజాతివాళ్లగు ఎరుకలు నివసించు కొండ ప్రదేశములకు, జెందిన నాట్య కథారూపమై యుండెనేమో. ఈ కురవంజి కన్నడాంధ్రములందే గాక తమిళ దేశమున గూడ నిటీవల వ్యాప్తిగాంచియున్న రచనా విశేషము.

తొల్కాప్పియం పొరుళధికారమున తమిళ కావ్యవస్తువు, తద్వర్ణనారీతులును చెప్పబడు సందర్భమున — కావ్యము లోని శృంగారము గాని వీరరసము గాని యా యా దేశ కాల విభాగమున కనుగుణముగనే వర్ణింపబడవలయునను నదొక కవి సమయముగా నేర్పడుటయే గాక దీని కనుగుణముగా, జేయబడిన దేశ

విభాగము లయిదింటిలో కొండప్రదేశము “కురుంజి” యనిపేర్కొనబడినది. ప్రాచీన తమిళకవి సంప్రదాయ ప్రకారము దేశ విభాగము కురుంజి, (పర్వత ప్రాంతము), పాలై (మరు ప్రదేశము) ముల్లయ్ (అడవి ప్రదేశము), మరుదం (మాగాణి ప్రదేశము), నయ్దల్ (సముద్ర ప్రాంతము) అని యైదు విధములు గలదై యున్నది.

ఈ ప్రదేశములందు శృంగార వీర సంప్రదాయములగు కథలను వర్ణించునప్పుడు, కొన్ని ప్రత్యేక కవి సమయముల ననుసరించి చేయవలయునను నియమము కూడా కలదు. ఒక్కొక్క ప్రాంతమునకు చిహ్నములగు రంగు పుష్పములు, మొదలగునవి కూడ తెలుపబడినవి. శృంగారము రసమైనప్పుడు నాయికా నాయకుల సమాగమము (పుణర్మత) కురుంజి అనగా పర్వత ప్రదేశములందే జరిగినట్లు, రాత్రి మొదటి జామున సంఘటిల్లి నట్లును వర్ణింపబడవలయును. యుద్ధాదివర్ణనము మొదట గోగ్రహణముతో, త్రారంభింప బడవలయును. అది కురుంజి—పర్వత ప్రదేశమందే జరిగినట్లు సూచింపబడవలె. దాడి వెడలుటకు సంబంధించినది ముల్లయ్ ప్రదేశము. ముట్టడి (మరుదం) మాగాణి ప్రదేశమున జరిగినట్లును, యుద్ధము (నయిదల్) సముద్ర ప్రాంతమున జరిగినట్లును, సూచింపవలె. విజయమునకు సంబంధించినది పాలై (ఎడారి ప్రదేశము). ఇక పుష్పములలో ఎర్రనిరంగుగల “వెచ్చి” పూవులు రుధిర స్రావము గల యుద్ధమునకు సూచకములుగా వర్ణింపవలె. పసుపుఁబచ్చని “వంచి” పువ్వులు అప్రతిహత శక్తి

చిహ్నములు. తుంటె—ద్రోణపుష్పములు కోటను ముట్టిడించువారిచే ధరింపబడును. వాహై యను తెల్లని పుష్పములు విజయ చిహ్నములు. ఈ కవి సమయములన్నియు దేశీయములేగాని సంస్కృతాలంకారిక పద్ధతులకేమాత్రము సంబంధించినవి కావు. కాని యివి యితర భాషలలోనికి రాలేదు. “కురంజి”—“కురవంజు”లకు సంబంధ మేమైన నుండునా ?

ఈ విధముగా యక్షగానము, కురవంజి, నాటకము అను నాట్య ప్రదర్శనార్హములగు రచనలుకూడ షట్పదీ ద్విపద కావ్యాది రచనల వలెనే, దక్షిణ దేశమున కంతకును సమానమగు “దేశి” సాహిత్య సంప్రదాయ రీతులలో, జేరినవే యని మనము నిశ్చయింపవలసి యున్నది.

వీరశైవ మతోద్బోధము కలిగినపిదపనే దేశీయచ్ఛందో ఘక్కి ననుసరించి రచింపబడిన షట్పదీ సాంగత్యాది కావ్యముల వలెనే కన్నడ భాషలో మరికొంత కాలమునకు యక్షగాన వాఙ్మయ శాఖయు బయలుదేరినది. తెలుగున నిశ్లేజరిగినది. అంతకుపూర్వమే కన్నడములో పంపాదులు “కవిరాజమార్గ” ఘక్కి ననుసరించి పురాణ ప్రబంధ కవితను కన్నడ భాషలోనికి దింపినట్లే, వారిని జూచియే నన్నయయు సంస్కృత వృత్తాదులను వర్ణనా రీతులను ఆలంకారిక పద్ధతులను తెలుగు కవితలోనికి దింపి, భారత రచనను సాగించినతోడనే యిది శిష్టలోకము నాకర్షించుటచే, దేశీయ రచనలకు తగిన యవలంబనము లేకపోయినది. అవి సామాన్య జనుల

## సారస్వత లక్షణములు

లోనే వ్యాప్తిగాంచియుండినవి. ఈ దేశమున గూడ బ్రా  
 మతమునకు పోటీగా వీరశైవ మతము ప్రబలినపిదప, జన్మ  
 న్యమున నా మతమును వ్యాప్తిగావించుటకై — పాల్కురికి  
 నాథుడు ప్రసన్నమైన జానుదెనుఁగులో ద్విపద రచనను నా  
 నాఁడు. దీనినిబట్టి సామాన్య జనాదరణము బడసిన  
 రచనలో—రామాయణాది గ్రంథములును బయలుదేరినవి.  
 మున షట్పదీ రచన ప్రాధాన్యమును వహించి యొక  
 వాఙ్మయ శాఖయయినట్లే, తెలుఁగులో ద్విపద రచన ప్రాధా  
 వహించి—ప్రబంధ శాఖకు భిన్నముగా—నొక ప్రత్యేక వా  
 శాఖగా నేర్పడినది. మార్గపద్ధతి నవలంబించిన కన్నడ భా  
 శిష్ట వాఙ్మయము పుష్పాదులు తీర్చిన ప్రబంధ రచనతోడనేప్రె  
 మైనను, తెనుఁగులో నిచ్చటి దేశ కాలపరిస్థితులనుబట్టి నన్న  
 భారతమందు సంహితా దృష్టియే ప్రాధాన్యమును వహించు  
 నామార్గ ఫక్కి ప్రబంధ రచనారూపము నొందక, పురాణ  
 రూపమునే పొందుట తటస్థించినది. నన్నయకు తరువాత  
 సన్నిచోడుఁ డాకన్నడ కవుల ప్రబంధ ఫక్కినే యను  
 తెలుగుభాషలోఁ గూడ ప్రబంధశాఖ కంకురార్పణము చేయనే  
 నాఁడు. కాని యందాతఁడు జోడించిన “దేశి” ఫక్కి, యా  
 శిష్టలోకమునకు రుచింపక పోవుటచేఁగాఁబోలు, నీ ప్రబంధ  
 రీతిని వెనుకకు నెట్టివేసి, నన్నయ పురాణరచనాపద్ధతియే ము  
 సాగి, తొలియుగమునంతను పురాణయుగమును పేరనేబరగుదాని


జేసినది. కాని అంతర్వాహినిగా “ప్రబంధ” దృష్టి ప్రవహింపక  
 పోవుటయులేదు. తిక్కన భారత సంహితనే ప్రబంధ మండలిగాఁ  
 జేయఁజూచినాడుగదా. ఎఱ్ఱన భారతారణ్యపర్వశేష రచనమూలము  
 ననే ప్రబంధపరమేశ్వరుడైనట్లు కూడఁ జెప్పుకొన్నాఁడు. ఈ  
 రీతిగా ప్రబంధఫక్కి పురాణయుగమున ప్రసిద్ధకవులని చెప్పఁ  
 దగిన వీరిద్దరిని పెంటాడించుచునే యున్నది. అయినను ఆంధ్ర  
 భాషలో “ప్రబంధ” మనునది వెలువడుట కింకను గొంతకాలము  
 వట్టినది. 16-వ శతాబ్దిగాని ఆంధ్రప్రబంధ స్వరూపము తేటపడ  
 లేదు. ఈ నడుమ దేశి ద్విపదశాఖయు చిలువలు పలువలు వేయు  
 చునే వచ్చినది. గౌరన హరిశ్చంద్ర నవ నాథచరిత్ర ద్విపదలు  
 శ్రీనాథుని పల్నాటి వీరచరిత్ర మొదలగునవి కొన్ని బయలుదేరి  
 యీ శాఖను పెంపొందించినవి.

17-వ శతాబ్ది ప్రాంతమున దేశ కాలపరిస్థితులలో గలిగిన  
 మార్పు సహాయకారిగా నేర్పడినపిదపగాని దేశి కవిత రాజాదరణ  
 మును బడయుట-ద్విపద యక్షగానాది రూపముల మరల విజృం  
 భించుట తటస్థింపలేదు. అనగా 11-వ శతాబ్దిలో నన్నయ పెంపొం  
 దించిన మార్గ కవితా మూలముగా వెనుకబడిపోయిన దేశి కవిత  
 12, 13 శతాబ్దులలో మతవ్యాప్తి మూలమునను, 17-వ శతాబ్దిలో  
 -రాజకీయ పరిస్థితులవలనను-అనగా తెలుగువారు విదేశంబగు  
 తమిళ దేశమున నెలకొనిన వారగుటచేతను - అనుకూల వాతా  
 వరణము కలుగువరకు మరల తలయెత్తుట కవకాశము కలుగ



లేదన్నమాట. ఈ విధముగా కన్నడాంధ్రములలో మార్గపక్కిననుసరించిన పురాణ ప్రబంధ వాఙ్మయశాఖలేగాక, “దేశి” పద్ధతిననుసరించిన-షట్పదీ ద్విపదోదాహరణ యక్షగానాది శాఖలును ఆయాకాలములందు గలిగిన యనుకూల వాతావరణమునుబట్టి, యీ భాషలలో వృద్ధినిొందుచు వచ్చినవి. కాని తెలుఁగున పురాణ ప్రబంధశాఖలతోడి సమాసగౌరవ మితర శాఖలకింకను రాలేదు. వానినిగూర్చి తగినంత పరిశ్రమయు జరుగలేదు. ఇటీవల కొంత ప్రారంభమయినది.

అయితే క్రీస్తు శకారంభమునకే తమిళభాషలో తగినంత వాఙ్మయము, భాషా సాహిత్య లక్షణము నేర్పడి యుండగా, సోదరభాషలే యగు తెలుగు కన్నడములలో నాకాలమునుండియు దేశి వాఙ్మయము లేకపోయెనా? ఏ వాఙ్మయమును లేకపోవుటకుఁ గారణమేమి. ఈ దేశీయులంత వెనుకపడి యుండిరా. ఇప్పటికిని, తొడ, కుయి, గాండ్ మొదలగు భాషలవలెనే యివియు నంత యనాగరక భాషలై యుండెనా. లేక యే దేశారిష్టములవలననైన, మత రాజకీయ కారణములచేనైన, బయలుదేరిన వాఙ్మయము నశించినదా? అంతకుపూర్వము వాని స్థితిగతులెట్టివి. వీనినిగూర్చిన ప్రశంస యెంతవరకు గలదు. మన భాషకు ఆంధ్రము, తెలుఁగు అను రెండు పేళ్లు గలుగుటకు గారణమేమి? ఈ మొదలగు విషయములను దెలిసికొనవలెనన్నచో, నీ భాషలకు నెలవగు మధ్య దేశీయ పరిస్థితులను కొంత పరిశీలింపవలసి యుండును.





జేసినది. కాని అంతర్వాహినిగా “ప్రబంధ” దృష్టి ప్రవహింపక పోవుటయులేదు. తిక్కన భారత సంహితనే ప్రబంధ మండలిగాఁ జేయఁజూచినాడుగదా. ఎఱ్ఱన భారతారణ్యపర్వశేష రచనమూలము ననే ప్రబంధపరమేశ్వరుడైనట్లు కూడఁ జెప్పుకొన్నాఁడు. ఈ రీతిగా ప్రబంధఘక్కి పురాణయుగమున ప్రసిద్ధకవులని చెప్పఁ దగిన వీ రిద్దరిని పెంటాడించుచునే యున్నది. అయినను ఆంధ్ర భాషలో “ప్రబంధ” మనునది వెలువడుట కింకను గొంతకాలము పట్టినది. 16-వ శతాబ్దిగాని ఆంధ్రప్రబంధ స్వరూపము తేటపడ లేదు. ఈ నడుమ దేశి ద్విపదశాఖయు చిలువలు పలువలు వేయు చునే వచ్చినది. గౌరన హరిశ్చంద్ర నవ నాథచరిత్ర ద్విపదలు శ్రీనాథుని పల్నాటి వీరచరిత్ర మొదలగునవి కొన్ని బయలుదేరి యీ శాఖను పెంపొందించినవి.

17-వ శతాబ్ది ప్రాంతమున దేశ కాలపరిస్థితులలో గలిగిన మార్పు సహాయకారిగా నేర్పడినపిదపగాని దేశి కవిత రాజాదరణ మును బడయుట-ద్విపద యక్షగానాది రూపముల మరల విజృంభించుట తటస్థింపలేదు. అనగా 11-వ శతాబ్దిలో నన్నయ పెంపొందించిన మార్గ కవితా మూలముగా వెనుకబడిపోయిన దేశి కవిత 12, 13 శతాబ్దులలో మతవ్యాప్తి మూలమునను, 17-వ శతాబ్దిలో -రాజకీయ పరిస్థితులవలనను-అనగా తెలుగువారు విదేశంబగు తమిళ దేశమున నెలకొనిన వారగుటచేతను - అనుకూల వాతావరణము కలుగువరకు మరల తలయెత్తుట కవకాశము కలుగ

లేదన్నమాట. ఈ విధముగా కన్నడాంధ్రములలో మార్గపక్కిననుసరించిన పురాణ ప్రబంధ వాఙ్మయశాఖలేగాక, “దేశి” పద్ధతిననుసరించిన-షట్పదీ ద్విపదోదాహరణ యక్షగానాది శాఖలును ఆయాకాలములందు గలిగిన యనుకూల వాతావరణమునుబట్టి యీ భాషలలో వృద్ధిచూచుచు వచ్చినవి. కాని తెలుగున పురాణ ప్రబంధశాఖలతోడి సమాసగౌరవ మితర శాఖలకింకను రాలేదు. వానినిగూర్చి తగినంత పరిశ్రమయు జరుగలేదు. ఇటీవల కొంత ప్రారంభమయినది.

అయితే క్రీస్తు శకారంభమునకే తమిళభాషలో తగినంత వాఙ్మయము, భాషా సాహిత్య లక్షణము నేర్పడి యుండగా, సోదరభాషలే యగు తెలుగు కన్నడములలో నాకాలమునుండియు దేశి వాఙ్మయము లేకపోయెనా? ఏ వాఙ్మయమును లేకపోవుటకుఁ గారణమేమి. ఈ దేశీయులంత వెనుకపడి యుండిరా. ఇప్పటికిని, తొడ, కుయి, గాండ్ మొదలగు భాషలవలెనే యివియు నంత యనాగరక భాషలై యుండెనా. లేక యే దేశాభిప్రాయములవలననైన, మత రాజకీయ కారణములచేనైన, బయలుదేరిన వాఙ్మయము నశించినదా? అంతకుపూర్వము వాని స్థితిగతులెట్టివి. వీనినిగూర్చిన ప్రశంస యెంతవరకు గలదు. మన భాషకు ఆంధ్రము, తెలుగు అను రెండు పేళ్లు గలుగుటకు గారణమేమి? ఈ మొదలగు విషయములను దెలిసికొనవలెనన్నచో నీ భాషలకు నెలవగు మధ్య దేశీయ పరిస్థితులను కొంత పరిశీలింపవలసి యుండును.



## IV

### ఆంధ్రము - తెలుగు

ఆంధ్రము, తెలుగు అను నీరెండును సహజ సంబంధము లేని శబ్దములేయైనను, ఏకార్థబోధకములేయై మన మీ దేశమున వ్యవహరించు భాషను సూచించునవై యున్నవి. లోకములో నొక మనుజునకుగాని, ఆతని భాషకుగాని, దేశమునకుగాని తత్సంకేత రూపమగు నొక్క పేరుండుటయే స్వాభావికము. కాని మనకు, మనభాషకు, మన దేశమునకు రెండు పేళ్ళుగలుగుట కొంత విపరీతముగాఁ గనఁబడక మానదు. ఇట్టి స్థితియే అఱవము (తమిళము, ద్రావిడము) మొదలగు మఱికొన్నిటి విషయమునగూడఁ గనఁబడవచ్చునుగాని, లోక వ్యవహారమున కది సౌకర్యమనికాని, స్వాభావికమనికాని చెప్ప వలనుపడదు. ఇట్లు గలుగుటకుఁ గల కారణముల నించుక పరిశీలించితిమేని మన భాషా సాహిత్యముల యొక్కయు, సంఘముయొక్కయు బ్రాచీన స్థితియుఁ బరిణామ క్రమమును కూడ కొంతవరకు బయలుపడకపోవని తోచుచున్నది.

భాష యనునది మానవులు తమ హృద్గతాభిప్రాయములను దమ సంఘములోని యితరులకు వ్యక్తపరచుటకై యేర్పరచుకొనిన సంకేతరూపమగు నొక సాధనము. కావున నాయా మానవ సంఘములు, లేదా జాతుల పేళ్ళనుబట్టియే వారు నివసించెడి దేశమునకును, వ్యవహరించెడు భాషకును పేళ్లేర్పడుచుండుట స్వాభావికము.

ఆంగిలుల దేశ మాంగలొందు. అదియే ఇంగ్లాండ్ నది. వారి భాష ఇంగ్లీషు. పొరస్సీకుల భాష పరిషియన్; దేశము పరిషియా, ఓడ్రుల భాష ఓడ్రము. తుళువల భాష తుళు, కోదుల భాష కోదు. ఎరుకలవారిది ఎరుకల భాష, ఒక్కొక్కప్పుడు దేశ నామమును బట్టికూడ నందలి జనులకును, భాషకును పేర్లేర్పడుచుండుటయు గలదు. “సింధు”నదినిబట్టి, లేదా దానికి రూపాంతరమగు “హిందు” శబ్దమునుబట్టి యీ దేశము హిందూదేశమైనది. అందలి భాష హిందీ, మహారాష్ట్రము. శౌరసేనము, మగధ, కర్ణాటము (కఱు + నాడు), మలయాళము (మలై + అళం) అను దేశ నామములను బట్టి యేర్పడినవే మహారాష్ట్ర, శౌరసేని, మాగధి, కన్నడము, మలయాళము మొదలగు భాషలు. దక్షిణదేశభాషలలో తమిళము “తమిళర్” అను ద్రవిడజాతివారినిబట్టి యేర్పడినదే. దీనికి “అఱవము” అను నామాంతరముకూడ “అఱవళర్” అను నొక తెగ వారినిబట్టి యేర్పడినది. కాని తమిళదేశమున గాని, తద్వాఙ్మయమునగాని యీ పేరు వాడుకలో లేదు. ఇది ఉత్తరమున వీరికి నమీపస్థులైయున్న యాంధ్రులచే పెట్టబడిన పేరుగా గనబడుచున్నది. కాని భాషమాత్ర మొక్కటే. తమిళము, అఱవము వలెనే ఆంధ్రము, తెలుగు అను పేళ్లుగూడ నాయా జాతుల నామములనుబట్టి యేర్పడినవే. చిరకాలమునుండి యీ పేళ్లు రెండును దేశపరముగను, భాషాపరముగను నా దేశ జనులచే నభిన్నముగనే వ్యవహరింపబడుచున్నవి. కాని యా రెండు తెగలవారు నాదికాలమునుండియు తమిళమువలెనే యొక భాషనే వ్యవహ

రించిరా, లేక వేర్వేరుభాషలుగల భిన్నజాతులవారైయుండి, యీ దక్షిణాపథమున నెలకొనిన వెనుక నేకజాతివారై యేకభాష నవలంబించిరా యను విషయము విమర్శనీయమైయున్నది. ఐతరేయ బ్రాహ్మణమునందలి కథనుబట్టి యార్యాంధ్రు లార్య సంఘము నుండి బహిష్కరింపఁబడి పుండ్ర పుళింద మూతిబాది తెగలతో పాటు వింధ్య దక్షిణ భాగమున నెలకొనినట్లు తెలియవచ్చుచున్నది. వీరు కాల క్రమమున దక్షిణాపథమును జేరి యందు కృష్ణా గోదావరి ప్రాంతములందలి యాదిమనివాసులగు తెలుఁగులతో గలిసి, కొంతకాలమునకు కృష్ణానది యొడ్డున నాంధ్రరాజ్యమును స్థాపించిరి. మెజ స్తనీస్ కాలమునకే, అనఁగా క్రీస్తుకు పూర్వము మూడవశతాబ్దినాటికే యిది అప్పటి మగధరాజ్యము తరువాతఁ జెప్పఁదగిన ప్రబలరాజ్యముగ నాతనిచే నెన్నబడినది. అశోకుని కాలమున కించుక తరువాతివని తలంపబడుచున్న భట్టి ప్రోలు శాసనములలో గృష్ణానదీ ప్రాంతమున “కుభీరకు”డను ఆంధ్రరాజొకఁడు పేర్కొనఁ బడియున్నాఁడు. క్రమముగా నాంధ్రులు పశ్చిమ దిగ్భాగమునగూడ వ్యాపించి మగధరాజ్యము నాక్రమించి హైందవ సామ్రాజ్యధురంధరులైరి.

ఇట్లు తరదేశీయులగు నార్యాంధ్రులు కృష్ణా గోదావరి ప్రాంతమును తమ నివాసముగాఁ జేసికొని యచ్చటి జనులతో గలిసి సామ్రాజ్యపాలకులగుటచేతనే యీ దేశ మాంధ్రదేశమైనది. ఇందలి జను లాంధ్రులై నారు. అప్పటి యాంధ్రుల ప్రాభవతి

శయముచే నిచ్చటి యాదిమనివాసుల యూరుపేరులు కొంతకాల  
మంతరించినను ఆర్యాంధ్రులు వచ్చునప్పటి కిది నిర్జనారణ్యముగా  
నుండెననిమాత్రము తలంపరాదు. బౌద్ధయుగమున నుత్తరదేశము  
నందలి తామ్రలిప్తిప్రాంతమునుండి సముద్రమార్గమున దక్షిణదేశ  
మునకుఁ బోవుచుండిన బౌద్ధయాత్రికులకుఁ గృష్ణానదీ ముఖద్వార  
మున నాగరాజు లాతిభ్యమిచ్చినట్లు సూచించెడి యమరావతీస్తూప  
శిల్పమున జిత్రితములగు గాథలనుబట్టి యీ దేశమున నాగజాతి  
వారు కూడ నున్నట్లు తెలియుచున్నది. ఆ కాలమున భూమిమీద  
కంటెను సముద్రముమీద ప్రయాణ మెక్కుడు సుకరమై యుండి  
యుండును. ఇక్ష్వాకులనాటి నాగార్జునకొండ శాసనములలో నొకదాని  
యందు వీరపురిసదత్తుని రాజ్యకాలమున “బుద్ధిష్టుకు”ని ఛార్మ్యయగు  
“బోధిసిరి” యను నామె శ్రీపర్వతమునకు సమీపమున నున్న  
విజయపురియందలి “చులదమ్మగిరి విహారము”లో నొక ‘చెతియ  
ఘర’ (చైత్యగృహము) నిర్మించినట్లున్నది. అది “తంబపట్ట”  
— అనగా తామ్రపర్ణి యనఁబడు సింహళమునుండి వచ్చు  
బౌద్ధ సన్యాసినులకును (ధెరిస్), ఇంకను కాశ్మీర, గాంధార,  
చీన, చిలాత, తోసలి, అపరాంత, వంగ, వనవాసి, యవన,  
దమిల, పాలూర దేశముల నుండి వచ్చు సన్యాసినులకును  
నివాసముగా నుపయోగపడునట్లమె యుద్దేశించినదని చెప్పఁ  
బడుటచే నా కాలమున నాయా దేశముల నుండి బౌద్ధ  
సన్యాసినులు ఆంధ్రదేశమునకు వచ్చుచుండెడివారనుట నిశ్చయము.

అప్పటికి జిరకాలమునుండి కృష్ణానదియొడ్డున నున్న “కంట  
కొస్సల” (ఘంటసాల) గొప్ప రేవుపట్టణమైనట్లు తెలియుచున్నది.  
కావున కృష్ణా గోదావరీనదుల మధ్యప్రాంత మా కాలమున నిర్జ  
నారణ్యమై యుండెననుట కవకాశములేదు. కాని యప్పటి తెలుగు  
వారిని గూర్చిన ప్రశంసమాత్ర మెచ్చటను గానరాదు. బహుశః  
జిరకాలము క్రిందటనే బర్మాదేశమునకు వలసపోయిన యచ్చటి  
తైలంగులనువారును, ఈ దేశమున నిప్పటికి నిలిచియున్న తెల  
గాణ్య బ్రాహ్మణులు, తెలగాలు అనువారును మాత్రమే యిండా  
దిమ నివాసులగు “తెలుగు” జాతివారిని స్మరింపజేయుచున్న  
ట్లెంచవలసియున్నది. ఆంధ్రుల మూలమున నీ తెలుగుదేశ  
మాంధ్రదేశమైన తరువాత పెక్కు శతాబ్దములవరకును దాని  
ప్రశంస గానరాలేదు. కాని క్రీస్తు శకారంభకాలమున నీ దేశమున  
కీనామము కేవల మంతరించిపోయిన ట్ల గపడదు. యవన యాత్రి  
సుడగు టాలమీ యనునాతడు “ట్రీలింగాన్,” “ట్రీగ్లిఫాన్” అను  
పదములచే బేర్కొనిన దేశమిదియే యనఁదగి యుండుటచే,  
నాతని కాలమున, కనఁగా క్రీ. శ. ౨-వ శతాబ్దినాటి కీ దేశమున  
కీ పేరు కొంచెము మార్పుతోనై న నింకను సుప్రసిద్ధమైయున్నట్లే  
తలంపనగును. త్రిలింగములను గూర్చిన కథ పౌరాణికము.  
తరువాతికాలమునఁ గల్పింపబడినదే యైయుండును. అట్లే యైనచో  
టాలమీ ప్రయోగించిన శబ్దములోని తొలి వర్ణము రేఫ యుక్త  
మగుట యెట్లు సంభవించునను సందేహము కలుగ వచ్చును.



తైలంగులు, తెలగాలు, తెలింగానా, తెలుగు మొదలగు శబ్దములనుబట్టి “తెలుగు” అనునదే తొలిరూపమై యుండినను, ఆ కాలమునందలి సంస్కృత పండితులు దీనిని సంస్కృతీకరించి యీ దేశీయ శబ్దమునకు స్వభాషానురూపమగు రూపమును, వ్యుత్పత్తిని గల్పించి యుందురనుటకు సందేహములేదు. అట్టి రూపమే వారి మూలముగా “టాలమీ”కి జేరియుండవచ్చును. కృష్ణానదికి బ్రాచీన నామము “మైసోలాస్” అని యున్నట్లు గపడుచున్నది. తత్ప్రాంత దేశము “మైసోలియా,” అదియే “మచిలీపట్టణ”మైనది. “మై” శబ్దమునకు ద్రావిడభాషలలో నలుపర్థము. దీని సంస్కృతీకరణము మూలముననే యా నది “కృష్ణ”యై యుండును. ప్రాచీన కాలములో నిది “కృష్ణబేణ్ణా” అని పేర్కొనఁబడి యుండగా తరువాత “కృష్ణవేణి” యైనదిగా, “గోదావరి” అను శబ్దములోని రెండవ భాగము కావేరి, పొన్నేరి, పెన్నేరి (పెన్నార్), పాలార్, అడైయూర్ మొదలగు నదీ నామములలోని రెండవభాగమువలెనే, “ఆర్” అను ద్రావిడ (తె, ఏరు) శబ్దమే. కాని యది సంస్కృతీకరణము మూలముగా “వరీ” అని మారినది. ఇట్లు ప్రాచీన కాలమున సంస్కృత పండితులు మైచ్చభాషా శబ్దములను గూడ సంస్కృతీకరించి సంస్కృత శబ్దాను రూపములగు వ్యుత్పత్తులను గల్పించి వానియర్థమునెట్లు సాధింపయత్నించుచుండిరో కుమారిల భట్టు తంత్ర వార్తకమున ద్రావిడభాషా శబ్దముల నుదాహరణముగా



గ్రహించి వివరించియేయున్నాడు \* త్రిలింగశబ్దము నట్టి సంస్కృతీ కరణము మూలముగా నేర్పడిన శబ్దమనియే తలంపనగును.

మొత్తముమీద టాలమీ తరువాత చిరకాలము వరకు నీ దేశమునకును, నిందలి జనులకును, వారి భాషకును గూడ నాంధ్ర శబ్ద వ్యవహారమే ప్రబలుటచేత తెలుఁగు శబ్ద వ్యవహార మంత రించినదనియే చెప్పవచ్చును. క్రీ. శ. ౪-వ శతాబ్ది ప్రాంతమందలి యువమహారాజు శివస్కందవర్మ మైదవోలు శాసనములో నీ దేశ “మంధపథ” మనియే పేర్కొనబడినది. (అంధాపథీయగామో విరి పరదత్తం). భరతుడు నాట్యప్రయోగమున కిరాతాంధ్ర ద్రవిడాది జాతుల విషయమున వారివారి భాష ప్రయోగింపగూడదనియు, శౌర సేని ప్రాకృతమే సమాశ్రయింపదగినదనియుఁ జెప్పినాడు. కాని ఒకప్పు డిచ్చవచ్చినచో ద్రావిడాది జాతులకు ద్రావిడియుఁ బ్రయోగింపవచ్చునన్నాడు. దీనినిబట్టి ఆంధ్రము, ద్రావిడము ననునవి శౌరసేన్యాదులకంటె భిన్నములైన ప్రత్యేక భాషలని వ్యక్తమగు

\* “తద్యథా ద్రావిడాది భాషాయామేవతావత్ వ్యంజనాంతభాషా పదేషు స్వరాంత విభక్తి స్త్రీ ప్రత్యయాది కల్పనాభిః స్వభాషానురూపా నర్థాన్ ప్రతిపాద్యమానా దృశ్యంతే. తద్యథా ఓదనం “చోర్” ఇత్యుక్తే చోరపదవాచ్యం కల్పయంతి. పన్థానం “అతర్” ఇత్యుక్తే “అతర్” ఇతికల్పయిత్వాహః సత్యం దుస్తరత్వా దతర ఏవ పన్థా ఇతి. తథా “పాప్” శబ్దం పకారాంతం సర్పవచనం అకారాంతం కల్పయిత్వా సత్యం పాపవీ వాసా వితి విందతి.....తద్యథా ద్రావిడాదిభాషాసు ఈ దృశీ స్వచ్ఛందకల్పనా తదా పారసీక బర్హర యవన రౌమకాది భాషాను కిం వికల్ప్య కిం ప్రతిపత్స్యంత ఇతి నవిద్యుః.”

చున్నది. కుమారిలభ ట్టిదేశభాష నాంధ్రమనియే పేర్కొనినను, నిది ద్రావిడభాషకంటె భిన్నమనియు, నీరెండునుగూడ నార్య భాషలలోనివికాక మ్లేచ్ఛ భాషలలోనివనియుఁ దెలిపియున్నాడు. ఇట్లు తరదేశమునుండి యార్యాంధ్రులు దక్షిణాపథమునకు వచ్చి తెలుగుదేశమున నెలకొనినపిదప తెలుగు లాంధ్రులలోఁ గలిసి యాంధ్రులై నట్లే తెలుగుదేశ మాంధ్రదేశమైనది. ఆంధ్రరాజులు వారి శాసనములలో మాత్రమే ప్రాకృతము నవలంబించినను, నిత్యవ్యవహారమున నీ దేశీయభాషనే యవలంబించిరన్నచో భాషా విషయమునగూడ నీ యభిన్నత్వ మా కాలముననే యేర్పడిన దనవచ్చును. కాని కొందఱిటీవల తలంచినట్లుగా నాంధ్రరాజుల శాసనములలోని భాషయే యాంధ్రమనియు, దాని పరిణతరూపమే యిప్పటి మన తెలుగునియు నెంచినచో నీ విషయమింకను పరిశీలింపదగియుండును. అంతకుఁబూర్వము మాట యెటులున్నను నన్నయభట్టు కాలమునకు మాత్ర మీ రెంటికి నభిన్నత్వమేర్పడిన దనుట స్పష్టముగదా. నందంపూడి శాసనమున నీతఁడు నారాయణ భట్టు నాంధ్రభాషా కవీశ్వరుడని చెప్పుటయు, నీతనిని రాజరాజ నరేంద్రుడు భారతమును “దెనుఁగున రచియింపు” మనగా నీ సన్నయభట్టు తెనుంగునన్ మహాభారతసంహితా రచనబంధురుఁ డగుటయు నందుకు నిదర్శనములు. తిక్కనయు నాంధ్రావళి మోదముం బొరయునట్లు “పదునేనింటి దెనుఁగుభాషనే” రచియిం చెను. నన్నయకు బూర్వమీ భాషను “తెనుఁగ”ను పేరుతో స్మరిం

చినవారెవరు సున్న ట్లగపడదు. నన్నయయు నంతకుఁ బూర్వ మీ భాష స్థితిగతులను గూర్చి యేమియు తెలుపలేదు.

క్రీస్తు శకారంభమునుండియు నాంధ్రరాజుల కాలములో నీ మధ్య దేశమున ప్రాకృతభాషకే ప్రాధాన్యము కలుగుటచే దేశ భాషలు వెనుకబడిపోయినవి. క్రీ.శ. ౪-వ శతాబ్దివఱకును ప్రాకృత భాష, బౌద్ధమతము నీ దేశమున విశేషవ్యాప్తి గాంచి యున్నవి. అటుపిమ్మట వైదిక మతమునను, సంస్కృత భాషకును ప్రభావము హెచ్చినది. కావుననే యీ దేశమున నైదవ శతాబ్ది నుండి బయలుదేరిన పల్లవ, శాలంకాయన, విష్ణుకుండిన రాజుల శాసనము లన్నియు సంస్కృత భాషారచితములేయై కనఁబడుచున్నవి. రాజాదరణయు సంస్కృత కవితకే. దేశ భాష, దేశి రచనలు సామాన్యజనుల నోళ్ళలో నిలిచినవే గాని, వానికి స్థిర రూపమును దాల్చుటకవకాశము కలుగలేదు.

ఈ స్థితి సుమారేడవ శతాబ్ది వఱకు సాగినది. కాని రాష్ట్ర కూటులు చాళుక్యరాజులు దక్షిణాపథమున ప్రభుత్వము వహించినప్పటి నుండియు సంస్కృతభాష నాదరించినను దీని ప్రాబల్యము మూలమున దేశమున వెనుకబడి యుండిన దేశి కవితను లేవనెత్తి, దేశ భాషలలో గూడ తమ శాసనములను రచింప మొదలు పెట్టినారు. కన్నడ దేశమున సంస్కృత భాషాలంకార చ్చందస్సం ప్రదాయముల ననుసరించిన మార్గ కవిత ౧-వ శతాబ్దికే పొడసూపినది. ౧-వశతాబ్దిలో రాష్ట్రకూటరాజుల ప్రోత్సాహమున కవిరాజు

“మార్గమే” యేర్పడినది. కాని యాంధ్రదేశమందు మాత్రము తూర్పు చాళుక్యరాజులు పలువురు “దేశి” కవితకే ప్రోత్సహమిచ్చి దానిని తెలుగున నిలిపినారు.

ఇట్టిటీవల బయలుపడిన చాళుక్యరాజుల తెలుగు శాసనముల మూలముగా, రాజనరేంద్రుని ప్రోత్సహముచే నన్నయచేతనే సృష్టింపబడెనని కొందరచే, దలపబడుచుండిన తెలుగు భాషయొక్క ప్రాచీనత క్రీ.శ. ఏడవ శతాబ్ది ఆరంభమువఱకు బోవుచున్నది. అంతకుఁబూర్వము రెండుమూడు శతాబ్దములవఱకు గల శాసనములన్నియు సంస్కృతభాషలోను ఇంకను వెనుకటి శాసనములు ప్రాకృతభాషలోను రచింపబడి యుండుటచే నేడవ శతాబ్దికి బూర్వము తెలుగుభాషయొక్క స్థితిగతులను గూర్చి తెలిసికొనుట కాధారమేమియు గనబడుటలేదు. దాని యూరుపేరుల నెచ్చటను గానము. అవి రెండు నాంధ్రములోనే లీనమైపోయినట్లున్నవి. ఈ కాలమున శ్రీకాకుళమందలి తెల్గువల్లభుఁడు కూడ నాంధ్రవల్లభుఁడుగనే యణిగి మణిగి యుండెనే కాని, 16-వ శతాబ్దమున విజయనగర సామ్రాజ్యాధీశ్వరుఁడగు తెలుగు రాయలు తనను దర్శించువరకు “దేశంబు తెలుఁగేను తెలుగువల్లభుండ”నని తన నిజస్వరూపమును బ్రకటించుకొని “దేశభాషలందు దెలుగు లెస్స” యని చాటలేకపోయినాడు. కాని ఏడవ శతాబ్దికి బూర్వము తెలుగుదేశ మాంధ్రదేశమున లీనమైనదని చెప్పగలిగినట్లుగనే తెలుగుభాష ఆంధ్రమున లీనమైన

దని చెప్పగలుగుటకు పూర్వము అప్పటి ఆంధ్రభాషయొక్క స్వరూపమేదో మనము నిర్ణయింపవలసి యుండును. ఆంధ్రరాజుల శాసనములలోని ప్రాకృతభాషయే యా కాలపుటాంధ్ర మని తలంచినచో, నేడవ శతబ్దమునాటి చాళుక్యరాజుల శాసనములలోని తెలుగు, ఆంధ్రరాజుల శాసనభాషయగు నా యాంధ్రమున లీనమైనదనికాని, యీ రెంటికి నభిన్నత్వ మేర్పడినదనికాని చెప్పటకు వలనుపడదు. కాని యాంధ్రరాజు లాకాలమున దేశమందలి బౌద్ధమత ప్రాబల్యమువలన ప్రాకృతభాషకుఁ గలిగిన విశేష వ్యాప్తిని బట్టి దాని నీ కాలపు టింగ్లీ యవలె రాజభాషగా గ్రహించి, వారికి దానియందుగల యభిమానముచే శాసనములను మాత్రమా భాషలో రచించియుండిరేకాని ఆ కాలమున నాంధ్రదేశీయులగు జనులతోపాటు నిత్యవ్యవహార మంతయు దేశీయమగు తెలుగు భాసనే నడుపుచుండిరని తలంచినచో, తెలుగున కాంధ్రముతో నభిన్నత్వ మప్పటినుండియే కలిగెనని చెప్పవచ్చును. అనగా ఆంధ్రులీ దేశమునకువచ్చి యందల జనులతోఁగలిసి, వారి కాంధ్రత్వమును గలిగించినట్లే యీ దేశభాషను భాము చేబట్టి దాని కాంధ్రత్వము కలిగించినవారని చెప్పట కవకాశము కలుగును. భరతుడు, కుమారిలభట్టు, హ్యూక్స్టాంగ్ మొదలగు వారీ యాంధ్రమును గూర్చి వారివారి కాలములఁ జెప్పినదానిని బట్టి చూడగా వారీ యాంధ్రమును ప్రాకృత భాషలకంటె భిన్నమైనట్లును, మేచ్చభాషగాఁ గూడఁ బరిగణించినట్లును తెలియవచ్చుచునేయున్నది. కావున తెలుగున కాంధ్రముతో నభిన్నత్వము

గ్రహించినపుడు ఆంధ్రము ప్రాకృతమునకంటె భిన్నమనియే గ్రహింపవలయును. కావున తెలుగుభాషయొక్క ప్రాకృత స్వరూపమును దెలిసికొని దాని చరిత్ర నింకను వెనుక కన్వేషింపవలె నన్నచో నాంధ్ర రాజుల ప్రాకృత శాసనములలోని భాష యీ విషయమున నిరుపయోగము కాకమానదు.

ఇక ప్రాచీనాంధ్రరాజులు తమ శాసనముల నుపయోగించిన ప్రాకృత భాషయే యీ దేశమున నా కాలమున నిత్యవ్యవహారములో నుండిన యాంధ్రభాష యని చెప్పువారు ఏడవశతాబ్దికి ఋర్వమాంధ్రమున శాసనములేమియు గనబడకుండుటచే నా కాలమునందలి చాళుక్య శాసనములలోని తెలుగుభాష యీ ప్రాకృతాంధ్రముయొక్క పరిణత రూపమే యనియు, తక్కిన ప్రాకృతములతోపాటు ఈ యాంధ్రము నార్యభాషాజన్యమగుటచే దెనుగు భాషకూడ నార్యభాషాజన్యమే యనదగుననియు వాదించురు. కాని చాళుక్య శాసనములలోని తెలుగు ఆంధ్రరాజుల శాసనములలోని ప్రాకృతభాషతో నభిన్నమనికాని, తత్పరిణత రూపమనికాని, చెప్పుట యెంత యసమంజసముగాఁ గనబడునో వాని నిండుక సరిపోల్చిచూచిన వారికి వ్యక్తము కాకపోదు.

ఆంధ్రరాజులనాటి యమరావతీస్తూప శాసనము

“సిధం రనౌ వాసిరీపుతన సామిసిరిపులమావిన సవచ్చె  
దె..... పిండసుతరియాణం కహూతర గహపతిస పురిగహ  
పతిసచపుతన ఇసిలస సభాతుకస సభగినికస నాకానికాయస

ప్రతకస భగవతో మహాచెతియే చెతికియానం నాకా (య)స పరి  
గహే అపరదారే ధమచకం దెధమ్మం తాపితం.”

ఇందలి శబ్దములేకాక విభక్తి ప్రత్యయములు, క్రియా  
రూపములు, వాక్య నిర్మాణపద్ధతి యంతయు సంస్కృత భాషకు  
ఛాయయే యనుట యీ క్రింది ఛాయవలన బోధపడగలదు.

“రాజ్ఞో వాశిష్ఠీ పుత్రస్య స్వామి శ్రీపులమావి(స్య) సంవ  
త్సరే....ఇసిలశ్య (ఋషిలకస్య)సపుత్రకస్య, సభ్రాతృకస్య....  
దేయధర్మచక్రం అపరద్వారే స్థాపితం.”

క్రీ.శ. నాల్గవశతాబ్ది మధ్యభాగమున పల్ల వరాజు శివస్కంద  
వర్మ కాంచీపురమునుండి చేసిన యాజ్ఞప్తి శాసనము ప్రాకృతము  
ననే కలదు:—

“కాంచీపురతో యువమహారాజౌ భారదాయస గౌత్మ పల  
వానం సివఖందవమ్మో ధర్మఖడేవాపతం ఆనపయతి. అంధాపతీ  
యగామో.....విరిపరం అంహేహి ఉదకాది నంపదతో. ఏతస  
గామస విరిపరస సవబంహదేయ పరిహారే వితరామ.”

తరువాత నేడవశతాబ్దివరకు నాంధ్రదేశమును పాలించిన  
శాలంకాయనులు, విష్ణుకుండినులు మొదలగువారి. శాసనము  
లన్నియు సంస్కృతభాషలోనే యున్నవి. 7-వ శతాబ్ది ప్రారం  
భమున చాళుక్యరాజగు జయసింహవల్లభుని శాసనముపై ప్రాకృ  
తమునకు భిన్నమనియే చెప్పదగిన తెలుగులో నున్నది.



“జయసింఘవల్లభ మహారాజులాకున్ ప్రవర్ధమాన విజయ  
రాజ్య సంవత్సరంబుళ్ ఎణుంబొది అన్నేణ్ణి అమ్మ పూణ్ణమ  
నాణ్ణం మ్లావిండిరాజులముట్లు కలిముడిరాజుల్ మ్లావిండిసముద్ర  
రకై నాకు బణినేసిన కల్చివీట రుట్ల మద్దికదు మూటికి విత్పత్తి  
ఉత్తరంబున పులొంబున చెలువు పడు మాటికోట ఎణుంబొది  
పుట్లు అట్లపట్టునేను తాటుతోంట శాయు పడువారంబు ఇచ్చిరి.”

ఇందలిభాషపై యాంధ్రరాజుల శాసనములోని భాషకంటె  
నెంతయు భిన్నమై ప్రాత తెనుగులక్షణముకలదై యున్నదనుటకు  
సందేహము లేదుకదా. కొన్ని తత్సమ శబ్దములు, సుబోధ్యము  
గాని ప్రాచీనరూపములు నున్నను, విభక్తి ప్రత్యయములు, శబ్ద  
స్వరూపము వర్ణక్రమము మొదలగునవన్నియు సంస్కృత  
ప్రాకృత భాషాపద్ధతినిగాక, యితర దక్షిణదేశ భాషాపద్ధతిని  
బోలినవై కనబడుచున్నవి. ప్రాకృతభాషల యపభ్రంశ రూప  
ములనుండి క్రీ. శ. ౧౦, ౧౧-వ శతాబ్ద ప్రాంతములబయలుదేరిన  
వని చెప్పబడుచున్న ఉత్తర హిందూస్థాన భాషలలో సయితము  
సంస్కృతభాషా వ్యాకరణ పద్ధతులే నిలిచియుండుటనుబట్టి,  
యంతకు పెక్కు శతాబ్దములకుఁ బూర్వమే తద్భిన్నపద్ధతుల నను  
సరించి వృద్ధి నొందియున్న యీ దక్షిణదేశభాషలు తజ్జన్యములే  
యనుట యసంభవమనక తప్పదు. కావున నాంధ్రరాజుల  
కాలముననే యీ దేశమునందలి యాంధ్రులు ఆ కాలపు  
ప్రాకృత శాసనములలోని భాషకంటె భిన్నమైన మఱియొక



తెలుఁగు భాషనే వ్యవహరించియుండిరని తలంచినగాని, తరువాతి చాళుక్యరాజుల శాసనములలోని తెలుఁగుభాష దాని పరిణతరూపమని చెప్పుట కవకాశమేర్పడదు.

దీనినిబట్టి 7-వ శతాబ్దమునాటి శాసనములలోని తెలుఁగు భాషయొక్క పూర్వ చరిత్ర నన్వేషించి తెలుసుకొనుట కంతకు పూర్వమున గల యాంధ్రరాజుల ప్రాకృత శాసనము లేమాత్రమును తోడ్పడఁజాలవని విశదమగుచున్నది. కావున దీని పూర్వ చరిత్రమును, ప్రాచీన స్వరూపమును దెలిసికొనవలెనన్నచో, బరిసరములందున్న యితరదక్షిణదేశ భాషలక్షణములతోసరిపోల్చియే చూడవలసియుండును.

క్రీ. శ. 7-వ శతాబ్దికి బూర్వము తెలుఁగు శాసనములు లేకున్నను, తెలుఁగు దేశమున బయలుదేరిన యా సంస్కృత ప్రాకృత శాసనములలోని నదులు, ఊళ్లు మొదలగువాని పేళ్లును కొన బిరుద నామములు నా కాలపు దేశభాషా స్వరూప చిహ్నములను వ్యక్తపఱచుటకుఁ దోడ్పడుచునే యున్నవి. నాగర లిపిలో వ్రాయబడిన కొన్ని సంస్కృత శాసనములలో తద్భాషా వర్ణసమామ్నాయమున లేని నూతన వర్ణములతోగూడిన దేశీయ శబ్దములను వ్రాయవలసి వచ్చినపుడు ఆశాసనములను జెక్కినవారు ఈ దేశీయ వర్ణములనే యా నాగర లిపి నడుమఁ జొనుపవలసిన వారగుటచే నా కాలమున సంస్కృత ప్రాకృత భాషాసంప్రదాయములకు భిన్నములగు సంప్రదాయములతోఁ గూడిన భాషలు దేశమున వ్యాప్తి జెందియున్నవనియే వ్యక్తమగుచున్నది. అట్టి శబ్దములే యీ దేశ

భాషల ప్రాచీన చరిత్రను సూచించునవై తదన్వేషణమున మనకు మిగులఁ దోడ్పడఁగలవు. ఇట్టివానిలోఁ గొన్నిటి నిచ్చట పరిశీలిం తము.

పై ఆంధ్రరాజుల ప్రాకృత శాసనములలోఁ గానవచ్చు “నాగనిక” మొదలగు పేళ్లు ఆర్యులగు నాంధ్రజాతివారివి గాక, దేశీయులగు నాగజాతివేయై యుండుననుటకు సందేహము లేదు. అమరావతీ శాసనములలో నొక రాతిపై గానంబడు “నాగబు” శబ్దము కూడ ద్రావిడ భాషా సహజమగు “బు” వర్ణకముతోఁ గూడిన దేశ్య శబ్దమేయైయుండును. cf. త, పామ్బు, వేమ్బు, ఇరుంబు; తె. మఠబు.

ఆంధ్రశాతవాహనుల తరువాత ఆంధ్రదేశములోని కృష్ణా గుంటూరుప్రాంత దేశమున ఇక్ష్వాకువంశీయులు పాలించిరి. వారిలో వాశిష్ఠీపుత్ర శాంతమూల అను నాతఁడు మొదటివాఁడు. ఈ శాంత మూలుని కుమారుఁడు వీరపురిసద త్తుఁడు. ఈతని రాజ్యకాలమున బయలుదేరిన నాగార్జునకొండ శాసనములలో నొకదానిలో శాంత మూలుని చెల్లెలు చాంతిసిరి మహాసేనాపతి, మహాతలవరుఁడగు ఖందసిరి భార్య యైనట్లు తెలుపఁబడినది. ఈ “మహాతలవర” శబ్దము “సేనాపతి” వలెనే యొక బిరుదు చిహ్నముగా గనఁబడు చున్నది. జైన గ్రంథములలో ౧౮ గణరాజులలో నీ మహాతల వరులు గూడ గ్రహింపఁబడుటచే నిది జైన సంప్రదాయ సిద్ధమై యుండునని తోచుచున్నది. జైనకల్ప సూత్రములో దీనినిట్లు నిర్వచించియున్నారు. “తలవరాః తుష్ట భూపాల ప్రద త్త పట్టబంధ

విభూషిత రాజస్థానీయాః” అని. కాని యీ శబ్దము స్వతస్సిద్ధముగ ద్రావిడభాషల లోనిదై జైనులలోనికి సంక్రమించియుండునని తలంపఁదగి యున్నది. తెలుగున “తలారి” శబ్ద మొకటి గ్రామ నాయకుఁడు, గ్రామమునందలి కాపలావాడు అనునర్థమున గలదు. ఇదే త, తలై యారి, కన్న, తళవర, తళవార అను రూపములపై యదార్థములనే కలదు. తమిళమున “తలై వన్” అనునది అధ్యక్షుడు, శాసకుడు. రాజు అను నర్థమున గూడ గలదు. దీని బహువచన రూపము “తలై వర్,” ఐకారాంత శబ్దములు తెలుగున ఆకారాంతములగుట సహజము (తలై -తల, వలై -వల, మలై -మల), కావున “తలై వర్” అనునది తెలుగున ‘తలవర’ అగును. కావున పై తెలుగు దేశము నందలి ప్రాకృత శాసనములోని “తలవరి” అనునది తెలుగు శబ్దమే కావచ్చును. అది యానాఁడొక బిరుద చిహ్నముగా ప్రాకృత భాషలో గ్రహింపఁబడి కాల క్రమమున గ్రామ రక్షకుఁడను నర్థమున వ్యవహరింపబడి యుండును. ఇఁకొకటి తరువాత వచ్చిన బృహత్పలాయన రాజగు జయవర్మ కొండముడి తామ్రశాసనములో, గూడ నీ “మహాతలవర” శబ్దము గాన వచ్చుచున్నది. “మహాతలవరేన మహాదండ నాయకేన భాపహానవ మ్మేన కటతి” అని శాసనమును జెక్కిరించినవాని బిరుదముగా నున్నది. ఇందు “కూడూరహారే గామం పాంటూరం బమ్మదేయందదామ” — కూడూరాహారమందలి పాంటూరను గ్రామమును బ్రహ్మదేయముగా నిచ్చి నట్లున్నది. కూడూరు, పాంటూరు తెలుగు దేశము లోని పేళ్లగుటయే కాక, యిందలి

“కూడా” రనునది యిప్పటి మచిలీపట్టణ సమీపమునందలి “గూడూరే” యని తలంపఁబడుచున్నది. ప్రాచీన శబ్దములోని పదాదికకారము తెలుగున తరువాతి కాలమున గకారముగా మారు చుండుటనుబట్టి యీ దేశభాషాసంప్రదాయమున కీ శబ్దములు నిదర్శనమగుచున్న వనవచ్చును (cf. కడప-గడప. త. కాలి, కాట్టు-తె. గాలి; త. కిళి-క. గిళి; త. కిణ్ణి-తె. గిన్నె).

బృహత్పలాయనుల తరువాత వేంగిపురమునుండి యాంధ్ర దేశము నేలిన శాలంకాయన రాజులలో మొదటివాడగు దేవవర్మ ఏళూర శాసనముకూడ ప్రాకృతభాషలోనే యున్నది. ఈతడు క్రీ. శ. నాల్గవశతాబ్ది పూర్వదాగమున నున్నవాడని చారిత్రకుల యభిప్రాయము. ఈ శాసనమునందు ప్రాచీన వేంగిపురమునకు సమీపముననున్న “ఏలూరు” అను గ్రామము “ఏళూరు” అను పేరుతోఁ గనఁబడుచున్నది. ఈ శబ్దములోని “ళ”కారము తరువాత “ల”కారముగా మాఱియుండును. ఇది ప్రాచీన ద్రావిడ శబ్దమగు “అళి” అనునది (= govern, rule) ఏళు-ఏలు అని తెలుగులో మాఱినది. ఈ శాసనమునందలి రూపములో నీ తెలుగు శబ్దముయొక్క ప్రాచీనరూపము పొడసూపుచున్న దనవచ్చును.

ఇంక నీ శాసనములలోఁ గానవచ్చు నడతూరు, కాండు రూరు, విరివర మొదలగు నూళ్ల పేళ్లు తెలుగుదేశము నందలి వానివే. “ఊరు” అనునది సంస్కృత “పుర”

శబ్దభవమని చెప్పుదురుగాని, అది దేశ్యమనుటయే సమంజసము. దక్షిణదేశభాషలన్నిటిలో నిది “ఊరు, ఊర్” అను రూపములతో, గనబడుచున్నది. హేమచంద్రుడు దీనిని దేశి శబ్దముగానే పరించి నాడుగదా. శివస్కందవర్మ శాసనములోని ఆంధ్రపథీయగ్రామ మగు “విరిపరు” అనునదే తరువాతికాలమున “విప్పఱ్ఱు” అను గ్రామము. ఇందలి “పఱ్ఱు” అనునది ఆంధ్రదేశమునందలి యనేక గ్రామనామముల తుదిని గనబడుచున్నది. ౧-వ శతాబ్దమునాటి సింహవర్మ “ఒంగోడు” శాసనమున “పెఱుకంబఱ్ఱు” అను గ్రామ మును, రెండవ అమ్మరాజు మయిల పూండి శాసనమున “మల్కపఱ్ఱు” గ్రామమును పేర్కొనబడినవి. ఇట్లే యనేకములు గలవు. ఇందొక్కవిశేషము. ప్రాచీనములగు ప్రాకృత శాసనములలో నీ “పఱ్ఱు” శబ్దము రేఫముతోడనే వ్రాయబడియున్నది. కాని తరువాతికాలపు సంస్కృత శాసనములలో నీ గ్రామనామము వ్రాయవలసి వచ్చినపుడు ఇప్పటి తెలుగు లిపిలోని శకటరేఫమును బోలిన వర్ణ మే నడుమఁ జొనుపబడుచువచ్చినది. ఇందుకు నిదర్శనము పై శివస్కందవర్మ ప్రాకృత శాసనములోని ‘విరిపర’ అను దానిలో రేఫమే వ్రాయబడియుండగా, ఈ గ్రామనామమే క్రీ. శ. ౭-వ శతాబ్దమునాటి రెండవ పులికేశి కొప్పరపు తామ్ర శాసనములో “విప్ఱఱు” అని శకట రేఫముతో వ్రాయబడియుండుటయే. ఈ రెండు శాసనములలో గ్రహింపబడిన యీ గ్రామ మొక్కటియే. విరిపరు-విప్ఱఱు అయి తరువాతి కాలమున

“విప్పట్టు” అయినట్లున్నది. ప్రాకృత శాసనములలో శకటరేఫము వ్రాయు నాచారము లేదు.

కొన్ని గ్రామములలో నీ “పట్టు”-“వట్టు, మట్టు” రూపములను బొందుటయుఁగలదు. (గొడవట్టు. పెనుమట్టు, పామట్టు, పోతుమట్టు మొ.) దీని యౌపవిభక్తిక రూపము పట్టి, మట్టియగును. ఈ గ్రామనామములే కొందరి గృహ నామములైనప్పుడు గొడవట్టి, పెనుమట్టి, పామట్టి అను వాని యౌపవిభక్తి రూపములే వాడుకలోనికి వచ్చినవి. ఈ “పట్టు” అనునదే “పట్టు” అను రూపమునుగూడ బొందినది. (చెంగల్పట్టు మొదలగు వానిలో గాననగును.) ఈశకట రేఫము సంస్కృత ప్రాకృతాద్యార్యభాషలలో లేక దక్షిణ దేశభాషా సహజమగు నొక ప్రత్యేకవర్ణము. ద్విత్వమును బొందినపుడు, బ్ర-వలె రేఫసహిత టకారమువలె సుచ్చరింపఁబడును. ప్రాచీన ద్రావిడభాషలోని యీ యచ్చారణ పద్ధతి యిప్పటికిని తమిళభాషలో నిలిచియున్నది. తెలుఁగున నీ సంప్రదాయము కొన్ని ప్రాచీన రూపములలోఁ గనఁబడుచున్నను, ప్రస్తుతమది ద్విర్భావమునొందిన రేఫముగానే యుచ్చరింపఁ బడుచున్నది. పట్టు-పట్టు, పట్టు అయినట్టే, చిటు-చిటు-చిట్టు-చిట్టి; వటు-వట్టు-వట్టిపోవు-వటు వట్లు; మిటు, మిట్టి చూచు-మిటుమిట్లు; మాటు-మాట్టు-మాట ఈ మొదలగు రూపము లేర్పడినవి. ఇట్ల నేకములగు తెలుఁగు శబ్దములలోని “ట” కారము ప్రాచీనరూపములలోని “ఱ” కారమునుండి యేర్పడినదే యైయుండును. ఇంక ననేకములగు ప్రాచీన శాసనములలో నీ శకట

రేఫము కనబడుచునే యున్నది.

ఈ శకటరేఫమువలెనే ద్రావిడభాషా సహజమై సంస్కృత ప్రాకృతములలోలేని మఱియొక వింత యక్షరము “ఱ” అనునది. ఇది ప్రాచీన సంస్కృత శాసనములలోని దేశ్యపదములలో, గనబడుచున్నది. ఇదియొక విలక్షణమైన యుచ్చారణము కలదగుటచే ద్రావిడభాషలలోనే యొకవింత యక్షరముగా, బరిగణింపబడుటయే కాక ఆయా భాషలలో భిన్నరూపములను బొందియున్నది. ప్రస్తుత కాలమున నిది తమిళ మళయాళములందు మాత్రమే వ్యవహారమందున్నను కన్నడభాషలో ౧౩-వ శతాబ్దివరకును, తెలుగున ౧౦-వ శతాబ్దివరకును వ్యవహారమున నుండెను. ఇటీవలి కాలమున నీవర్ణ మీభాషలలో శకారముగానో, డకారముగానో, రేఫముగానో మాలుచువచ్చినది. క్రీ. శ. ౪-వ శతాబ్ది ప్రాంతమునందలి ఆనందమహర్షి వంశ సంభూతుడగు అత్తివర్మ గోరంట్ల తామ్ర శాసనమున కృష్ణబేణ్ణా దక్షిణ కూలమునందలి “తాన్తికొన్న్” గ్రామములోని అష్టశత పట్టికాక్షేత్రము కోటిశర్మ యను బ్రాహ్మణునకు దానము చేసినట్లు కలదు. ఇందలి “తాన్తికొన్న్” అను గ్రామము తరువాత “తాడికొండ” యయినట్లు గపడుచున్నది. ఇందలి “తాన్తి” తెలుగునందలి “తాడిచెట్టు” అను శబ్దములోని తాడి శబ్దముయొక్క ప్రాచీన రూపము. ఇది సంస్కృత “తాళ” శబ్దభవమని చెప్పుదురుగాని, తమిళమున నతి ప్రాచీన కాలమునుండి యిప్పటివఱకు “ఱ” కారమును వింత



యక్షరముతోఁ గూడిన “తాటి” శబ్దమే కనబడుచుండుట చేతను, తెలుగు దేశమునందలి ప్రాచీన సంస్కృత శాసనములలో గూడ గ్రామ నామములలో వచ్చిన యీ శబ్దము “తాన్తి” అని “ఱ” కార సహితముగా దేశీయమగు లిపిలోనే వ్రాయబడి యుండుటను బట్టియు నిది దక్షిణదేశ భాషా సహజమగు శబ్దమే యని దలంప నగును. ప్రాచీన ద్రావిడ భాషలోని యీ “ఱ” కారమే తెలుగు కన్నడములలో వరుసగా డకార శకారములుగా మాఱినదనుట కనేక నిదర్శనములు గలవు. cf. త, కోటి-తె, కోడి, కన్న, కోళి; త, చోట-తె, చోడ, కన్న. చోళ; త, పఱం-తె, పండు-కన్న, పళం; త. ఏఱు-తె, ఏడు, క, ఏళ్; త. నెటిల్-తె, నీడ, క. నీళల్; త, చుటి-తె, సుడి, క. సుళి మొ.

“తాటి” శబ్ద మా ప్రాచీన రూపముననే 7-వ శతాబ్దము నాటి పై జయసింహవల్లభుని తెలుగు శాసనమునను “తాటి తోంట” అను శబ్దమున గానవచ్చుచున్నది. ఆ “తాటితోంట” యే యిటీవల “తాడితోట” యయినది. క్రీ. శ. ౬౬౦ నాటి మొదటి విక్రమాదిత్యుని తలమంచి శాసనమున కొట శృంఖల గ్రామస్థానాశ్రామి అని “కొట్ చుం కొన్త” అను గ్రామము పేర్కొనఁ బడినది. “కొన్త” శబ్దము ప్రాచీన ద్రావిడ భాషలోని “కున్తు” శబ్ద భవము, త. కున్తు, తెలుగు కన్నడములలో (కొన్త) “కొండ” అను రూపమును బొందినది. కాని “కొంబుంకొండ” ఇప్పు డే గ్రామముగా మాఱినదో తెలియదు. మొదటి విష్ణువర్ధనుని తిమ్మా పురము శాసనములో “పఱ కి విషయే కృష్ణలూర నామగ్రామే” అని “పఱకి”



విషయ మొకటి పేర్కొనబడినది. విష్ణుకుండిన వంశీయుడగు రెండవ విక్రమేంద్రవర్మ చిక్కుళ్ల శాసనములో (క్రీ. శ. 700 “విజయతెందుళూర వాసకాత్.... రేగోన్తం నామ గ్రామం దత్తం” అని ‘తెందుళూరు’, “రేగోన్తం” అను ఊళ్లు పేర్కొనబడినవి. ఈ ‘తెందుళూరు’ ఇప్పటి యేలూరు ప్రాంతమందలి డెందులూరే కావచ్చును. దీనికి “డెందులూరు” పూర్వరూపము. పల్లవ విష్ణుగోప వర్మ చూరశాసనములో అగుబంబు (= అగుంబబ్బు?) మేటితాప, అను గ్రామముల పేళ్లును గలవు.

ద్రావిడ భాషలకు విలక్షణములగు నీ వింత యక్షరములే గాక, విష్ణుకుండిన వంశీయుడగు విక్రమేంద్రవర్మ చిక్కుళ్ల శాసనములో “విజయరాజ్య సంవత్సరంబుళ్” అను “బు” వర్ణాంత శబ్దముపై “ళ్” అను బహువచన ప్రత్యయము చేర్చబడిన రూప మొకటి కనబడుచున్నది. ఇది తమిళ కన్నడాది భాషలలోని ‘గళ్’ ప్రత్యయమునకు సంబంధించినది గాని సంస్కృత భాషా రూపముల నుండి యేర్పడినది కాదు. ఆ కాలమునకు ప్రాకృతములలో బహుత్వసూచకముగ ‘లోగ్’ వాడుకలోనికై నను రాలేదు. దీనిని బట్టి తమిళము కన్నడము తెలుగు నాయా దేశములం దింతకు పూర్వము చిరకాలము నుండియు నెలకొనియే యున్నవని తెలియుచున్నది. తమిళమున క్రీ. శ. ప్రారంభమునాటికే వాఙ్మయము - భాషాలక్షణము, ఛందస్సాహిత్యలక్షణము బయలుదేరుటకు బాహ్యోపరోధములేమియు గలుగలేదు. కాని మధ్యభాగముననున్న తెలుగు కన్నడ దేశములు (అనగా దక్షిణాపథము, నాంద్రపథమును)

ఆర్యజన సంఘము నుండి విడిపోయి వచ్చిన మాంధ్రుల ప్రజా పత్యమునకును, ఆధిపత్యమునకును లోనగుటయే గాక, ఆ యార్యాంధ్రులీ దేశమున ననగా కృష్ణా గోదావరీ మధ్య దేశమగు తెలుగు దేశమున స్థిర నివాస మేర్పరచుకొని యచ్చటి తెలుగు జనులతోఁ గలిసిపోయి, వారితో నేకీభావము నొందిన యచిర కాల ముననే సామ్రాజ్య స్థాపకులు నగుటచే, నిచ్చటి తెలుగు వారు నాంధ్రులై ప్రఖ్యాతిగాంచినను వారి దేశ భాషా సాహిత్యములు మాత్రము వెనుకఁబడిపోవుట తటస్థించినది.

ఇట్లు దేశీయంబగు తెలుగుభాషయొక్కయు నందలి జను లగు తెలుగువారి యొక్కయు నామరూపములే అడుగంటి ఆర్యాంధ్రుల సామ్రాజ్య భానూదయముతో పాటు, ప్రాకృత భాషా సాహిత్య దీధితులే యీ దేశమున వ్యాప్తిగాంచ దొండంగినవి. ఆంధ్రభానుని బౌద్ధమత కాషాయకాంతులు ప్రసరింపదొండంగినంతనే అంతకు పూర్వము దేశీయ నభోభాగమున మినుకు మినుకు మనుచున్న దేశ భాషా నక్షత్రకాంతు లంతరించి, దేశీయుల కళాచాతుర్యము భాషా సాహిత్యరంగమునఁ బ్రసరింపక, శిల్ప కళా వైభవ రూపమున వ్యక్తము కాఁజొచ్చినది. క్రీస్తుశకారంభమునాటి మధ్య దేశపుస్థితి యిది. దక్షిణదేశ భాగమున విదేశీయ జన, భాషా మత ప్రాబల్యమంతగా లేకపోవుటచే నచ్చట దేశీయభాషా కవితా కళా ప్రాదుర్భావమున కంతరాయము కలుగ లేదు. మధ్య దేశమునకు మహాసామ్రాజ్యానుభవ సంపత్తి కలిగినను, స్వీయ భాషా

సాహిత్యకళాభిచ్యుతికూడ సంభవించినది. ప్రాకృతము దేశభాష నణగ ద్రొక్కి రాజభాషయై శాసనములలోని కెక్కి, దేశభాషా పరిణామమును క్రొత్తమార్గమును ద్రొక్కించినది. దేశమున నెల కొన్న బౌద్ధమతమునెడల దేశీయుల కాదరాభిమానములు మిక్కుటములే యైయున్నను, వానిని వ్యక్తపరచుటకు స్వీయభాష నుపయోగించి కవితాకళను పెంపొందింపక దానికి రాజాశ్రయము పోషణము లేకుండుటచే శిల్పకళ మూలముగా దమ యాదరాభిమానములను వ్యక్తము చేసినారు. అమరావతీ నాగార్జునకొండ బౌద్ధ శిల్పములే ఆ కాలమునందలి యాంధ్రదేశీయుల కళా వైదగ్ధ్యము నిప్పటికిని దేశాంతరములందుగూడ చాటుచున్నవి. ఆంధ్ర సామ్రాజ్యము నశించిన వెనుకగూడ భాషా మత ప్రాబల్యమును బట్టి యీ పరిస్థితులే వెలసినను, తరువాత సంస్కృతభాషా సాహిత్యముల ప్రభావముచే దేశీయ సాహిత్యమున కవలంబనము లేకనే పోయినది. బౌద్ధ యుగము నందలి ప్రాకృత శాసనములలో వలెనే క్రీ. శ. 5-వ శతాబ్దముండియు గానవచ్చెడి యాంధ్రదేశపు రాజుల సంస్కృత భాషా విరచిత శాసనములలోను గ్రామ నామములు - దేశీయంబగు తెలుగుభాషకు సంబంధించినవేయై, తక్కిన దక్షిణదేశ భాషాపదములతో సజాతీయములుగనే కనబడుచున్నవి. ఈ శాసనములలో సంస్కృతా ద్యార్య భాషా సంప్రదాయములకు విలక్షణములగు ధ్వనులు రూపములు కలిగిన యీ శబ్దములను బట్టియే యీదేశీయ భాషా వ్యాప్తి వ్యక్తమగుచున్నది. క్రీ. శ. 7 - వ శతా

బిని చాళుక్య రాజుల యాదరణమును బడసినపిదప గాని దేశభాష  
యగు తెలుగు శాసనములతోని కెక్కగలిగిన గౌరవమును బొంద  
లేదు. కన్నడభాషతో నింతకుఁబూర్వమే, 5-వ శతాబ్దికే హలిమిడి  
శాసనములవంటి శాసనములు గలవు. 9-వ శతాబ్దినాటికి గాని  
చాళుక్యుల శాసనములతోనికిఁ దెలుగున పద్యము లెక్కుట తట  
స్థించినదికాదు. అంతకుఁబూర్వమునను దేశి కవిత చాలవరకు  
పాటలరూపమున నుండి యుండును. ఇది కొంత సంస్కారమును  
బొందిననేగాని పద్యరూపమున శాసనములతోని కెక్కు స్వర్ణత  
దానికి రాలేదు. ఈ శాసనములను రచించినది సామాన్యముగా  
చాళుక్యరాజుల యాస్థానమునందలి పండితులే యగుటచే వారే యీ  
సంస్కారమును జరుపవలసినవారై యుందురు. అట్టివారు మార్గ  
ప్రక్తి నవలంబించుటలో నాశ్చర్యములేదు. అయినను చాళుక్య  
రాజులకు దేశి కవితయందుఁగల యాదరమే వీరిని సంస్కృత  
వృత్తావలంబనమునుండి మరల్చి పాటలరూపముననున్న దేశి రచ  
నలను, గొన్నిటిని సంస్కరించి పద్యరూపము నొందింపఁ బ్రోత్స  
హించియుండును. అట్టి సంస్కారఫలితమే మనకుక్రీ.శ.తొమ్మిదవ  
శతాబ్దిని పొందురంగని అద్దంకి శాసనముతోఁ గానవచ్చెడి మొదటి  
శాసనపద్యమగు తరువోజ. ఇది ద్విపద రెండుపాదముల నొకపాద  
ముగాఁజేసి, యట్టి నాల్గుపాదములను ప్రాసబద్ధములుగాజేసి కూర్చిన  
పద్యము. దేశీయంబగు ద్విపదరచన నాలుగుపాదములుగల తరు  
వోజ వృత్తముగాఁ గూర్చబడుటచేతనే దీనికి మార్గకవితా వాసన

కొంత గలిగినదని స్పష్టమగుచున్నది. కాని కన్నడమునవలె సంస్కృత వృత్తములే తెలుగు శాసనములలోని కింక నెక్క కుండుట యొక విశేషమే.

తెలుగు శాసనములలోమాత్రము నన్నయకుఁ బూర్వమున, దేశీయ చ్చందమున రచింపఁబడినవేగాని సంస్కృత చ్చందోరీతిని రచింపఁబడిన వృత్తము లితవరకు గానరాలేదు. 9-వ శతాబ్దిని “ద్విపద” వృత్తరూపమునొంది తరువోజయై శాసనమునకెక్కినదన్నచో నంతకుఁబూర్వము చిరకాలమునుండియు నీ ద్విపద దేశమున ప్రచారమందుండి యుండవలయునుగదా. దీనితోపాటు దేశీయ చ్చందో రీతిని మాత్రాగణబద్ధములై జాత్యుపజాతి వర్గములోఁ జేర్పబడిన సీసగీతములు చాళుక్యభీజముని శాసనములలోను మధ్యాక్కరలు యుద్ధమల్లుని బెజవాడ శాసనములలోను నన్నయకుఁ బూర్వమునగల శాసనములలోఁ గానవచ్చుచున్నవి. ఇవియు ద్విపదవలెనే దేశమున పాటలరూపమున వ్యాప్తిలో నుండి యుండును. ఇవి సంస్కృత చ్చందమునుండి కల్పింపబడినవై ననుకొను. తాళానుకూలములగు మాత్రాగణములతోఁ గూర్చబడినవే. ఇవి చిరకాలమునుండి దేశమున వ్యాప్తిగాంచి యుండినగాని, పండితుల దృష్టిలోనికెక్కి శాసనములలోనికెక్కుట తటస్థింపదు. ఇట్టి గణములతోనే గూడిన అక్కర, గీతికె, ద్విపద, రగళె మొదలగు పాటలు పద్యములు కన్నడభాషలోఁ గూడ నుండినట్లు 10-వ శతాబ్ది నాగవర్మ ఛందోంబుధినిబట్టి తెలియుచున్నదిగదా. వీనిని తమిళభాషా పద్యముల లక్షణముతోఁ

బోల్చి చూచినచో వీనికిఁ గల సన్నిహిత సంబంధము కూడ బోధ పడగలదు.

ద్విపదను తరువోజ వృత్తముగా మార్పుటలో మార్గ ఫక్కి ననుసరించిన సంస్కృత పండితుల సంస్కారమించుక కన బడుచునే యున్నదని యిదివరకే యూహించినాముగదా. ద్విపద యనునది-మూడింద్రగణములు ఒక సూర్యగణము అను 4 గణ ములతోఁగూడిన రెండుపాదములుగలది. అనగా నాలుగేసి మాత్రలుగల, నాలుగు గణములను జేర్చి, తుది నొకమాత్ర తగ్గించినచో, ద్విపదకొక పాదమగునన్నమాట. నాలుగు మాత్రల నాలుగు గణములు-అట్లే ఉంటే-మధుర గతి రగడ అగుచున్నది. అనఁగా దేశీయములగు పెక్కు రచనలు 4 గేసి, 3 దేసి గణము లతోఁ గూడిన పాదములు గలవిగానే కనబడును. పాదమునకు 4 గేసి గణములుగల ద్విపద రెండుపాదములు నొక పాదముగాఁ జేరి తరువోజ వృత్తమేర్పడఁగా ద్విపద- ఒక్కొక్క పాదముల లోని మూడేసి ఇంద్రగణములను-ఒక సూర్యగణమును-ఒక్కచో జేర్చినచో అనగా 6 ఇంద్రగణముల తరువాత రెండు సూర్య గణ ములను జేర్చినచో నొక సీసపద్యపాదమగును. ద్విపద పాదము లనే యించుక మార్చి యొక్కపాదముగాఁ గూర్చి అట్టి నాలుగు పాదములనొకచోఁ గూర్చినచో సీసపద్యమగుచున్నదన్నమాట. ఇట్లవి నాలుగేసి గణములుగల పాదములతోఁగూడిన దేశీయ రచన నినుమడించుటచే గల్గినవి. గీత పాదమునకు రెండు సూర్యగణ ములు, రెండింద్రగణములు, నొక సూర్యగణము కలసి యైదు గణములు. దీనికి సీసమునకును ప్రాసనియమము కూడ లేక

పోవుటచే నివి యుపజాతులై సవి.

ఇక మధ్యాక్కరకు లాక్షణికులు చెప్పిన లక్షణమును బట్టియే మూడు గణములుగల పాదము నినుమడించుటచే నేర్పడినదని స్పష్టమగుచున్నది. ద్వీపదలోని మూడింద్రగణములు నొక సూర్యగణమును జేర్చి రెట్టించిన తరువోజయైనట్లే రెండింద్రగణములను ఒక సూర్య గణమును జేర్చి దాని నినుమడించిన మధ్యాక్కర పాదమగుచున్నది. దీనినిబట్టి చూడగా, దొలుత మూడేసి నాలుగేసి గణములుగల పాదములతో, గూడిన పద్యములే యీ దేశికవిత్వమున నుండెడివని తోచుచున్నది. అట్టివాని రెండు పాదముల నొక పాదముగాజేసి, తరువాతివారు దేశి వృత్తముల గూర్చి యుందురు. తమిళమున మూడేసి గణములతో, గూడిన పాదములుగల పద్యము లుండనే యున్నవి. వానిని “చిందడి” అని ఆ భాషలో, జెప్పుదురు. “అగవల్” పాదమునకు నాలుగేసి గణము లుండును.

ఇట్లే తెలుగు దేశమందలి “దేశి” రచనలు - సంస్కృత పండితుల సంస్కారమునకు, గొంతలోనై నను వాని పూర్వస్వరూపమును గుర్తించుటకు, గొంత యవకాశము లభించుచుండుట చేతను, ఇట్టివి తమిళ కన్నడ భాషలయందలి దేశీయ రచనలతో, బోల్పొదగియుండుట చేతను, ఇవియన్నియు మాత్రాగణ బద్ధము లేయై, సంస్కృత వృత్తములవలె నక్షర గణబద్ధములు కాకుండుట చేతను, పరస్పర సన్నిహిత సంబంధము సామ్యము



గలవగుటయేగాక సజాతీయ సహజ సంప్రదాయ బద్ధములు గూడ కాకమానవని తలంపఁదగియున్నది, ఇట్టి దేశి రచనలతోఁ గూడిన యీ భాష క్రీస్తు శకారంభమునకే యీ దక్షిణాపథమున వ్యాప్తి గాంచియున్నను, ఈ తెలుగుదేశ ము తరదేశీయులగు నార్యాంధ్రులకు వలసభూమియగుటచే నీదేశ మాంధ్రదేశమై భాష యాంధ్రమై, తెలుగుభాష పేరు కొంతకాలము మరచిపోబడినట్లే యీ “దేశి” రచనలును దేశమునఁ గొంతకాలమువరకు మరచిపోబడుట తటస్థించినది.

నన్నయకుఁ బూర్వమున నాతని భారతమువంటి యుద్గ్రంథములొకవేళ లేకుండినను, జనబాహుళ్యమున వ్యాప్తి గాంచియుండిన దేశిరచనలు లేకపోవు. నన్నయ భారత రచనముఁగావించిన పిదప నట్టివానినాదరించువారెవ్వరు? అవి గ్రంథస్థములగుటెట్లు? కావున ననయయే ఆంధ్రభాషా వాఙ్మయములకు సృష్టికర్తయను భావములుగూడ ప్రబలుట తటస్థించినది. ఇటీవలి కాలమున నన్నయకుఁ బూర్వము నందలి నాశుక్య రాజుల శాసనములు ప్రకటింపబడునంత వరకుఁ దెనుఁగున దేశీయచ్ఛందమున రచింపఁబడిన కొన్ని పద్యములై నను గలవనిగాని, దేశి సారస్వత మనునదొకటి యుండియుండుననిగాని, యూహించుటకై న వీలులేకపోయినది. నన్నయయే యాదికవియైనాఁడు. అతఁడు తెనుఁగున రచించిన ఆంధ్రభారతమే ఆదిగ్రంథముగా బరిగణింపఁబడజొచ్చినది.





## చందస్సాహితీ రీతులు

ఆంధ్రభాషా సారస్వతము నన్నయ భట్టారకుని భారత రచనతోడనే ప్రారంభించినట్లు సామాన్యముగాఁ దలంపబడుచున్నది గదా. అతనికిఁ బూర్వకాలమున రచింపబడిన గ్రంథమేదియు లభింపక పోవుటయే దీనికి ముఖ్య కారణ మైనదనుట నిశ్చయమే కాని, యట్టి యుద్గ్రంథ మీ భాషలో రచింపఁబడుటకుఁ బూర్వ మీ దేశములో నెట్టి సాహిత్యసంఘటనము కలుగనిది భాష యెట్టి సంస్కారమును బొందనిది, దానిలో నెట్టి కవితాసంప్రదాయములును నిరూఢిగాంచనిది, యట్టి గ్రంథము రచింపబడుట సాధ్యము కాదుగదా. భాషాసంప్రదాయములు సాహిత్య సంప్రదాయములు నొక్కసారిగా నొక్కరిచే సృష్టింపఁబడునవి కావు. దేశ కాల స్థితిగతులను బట్టి యొక ప్రతిభావంతుఁడు భాషా కవితా సంప్రదాయములలోఁ గొన్ని మార్పులను బ్రవేశపెట్టవచ్చును. నూతన మార్గములను డీయవచ్చును. కాని భాషాసారస్వతముల నొక్కసారిగా సృష్టింపలేడు. కావున నన్నయ భట్టారకుఁ డాంధ్ర షలో నట్టి యుద్గ్రంథమును రచించినప్పటి కీ దేశమునఁగల భాషా సాహిత్య పరిస్థితు లెట్టివో కొంతవర కిదివరకే పరిశీలించి యున్నాము. ఇంకను తద్రచనకుఁ ద్రోవఁజూపిన చందస్సాహిత్యరీతుల పరిణామమెట్టిదో, వాని నాతఁడెట్లు గ్రహించి సమన్వయించుకొనెనో మనము పరిశీలించి తెలిసికొనవలసియున్నది.

నన్నయకుఁ బూర్వ మాండ్రభాషా వాఙ్మయ ప్రపంచ మంధకారబంధురమే కదా. తరువాతి వాఙ్మయ జ్యోతి వెలుగునఁ గొంతవరకు తడవులాడవచ్చునేమో ! ఆండ్రభాషా రచిత శాసన రూపములగు నుషఃకాంతుల జాడలు మఱికొంత దూరము వరకును మనకు మార్గదర్శులు కాఁగలవు. ఇంకను పెనుకకుఁ బోవలయునన్న చిమ్మచీకటిలో తడవులాటయే ఇచ్చట నితర సన్నిహిత భాషా వాఙ్మయ పరిణామ పద్ధతుల జాడలు తప్ప నితరాధారము లేదు.

బాగుగా పరిశీలించినచో నీ దక్షిణదేశమందు భాషాపరిణామ మనకువలెనే. తద్భాషా సాహిత్య పరిణామమునకును మూల బీజము లొక్కటే యనఁదగినట్లు గపడుచున్నది. ఇవి భిన్నప్రదేశముల, భిన్నములగు పరిసర పరిస్థితులలోఁ జెంపొందిన వగుటచే భిన్నజాతి వృక్షములుగఁ గనబడుచుండెనేకాని వాస్తవముగ నట్టివి కావు. ఈ భాష కన్నిటికిని మూలములగు ప్రధాన బీజములును దక్షిణదేశీయమగు నొక్క ప్రాచీన భాషా వృక్షమునుండి యేర్పడినవే యని యెట్లు తలంపబడుచున్నదో, అట్లే యీ భాషాసాహిత్యముల కన్నిటికిని సమానములగు మూలబీజము లా ప్రాచీన భాషా సాహిత్యమునకు జెందినవే యని తలఁపనగును. నాగుగాఁ బోసిన బీజము లొక జాతివేయైనను, అవి నాటబడిన ప్రదేశముల సారమునుబట్టియు నచ్చటి శీతోష్ణస్థితులు, చేయబడిన దోహదము, నీటి సౌకర్యములు, సంరక్షణ మొదలగువానిలోఁగల భేదమును బట్టియు

భిన్న రీతులవృద్ధి నొందినవై వేరువేరు రుచులు గల ఫలముల నిచ్చుచుండునటు మన కనుభవసిద్ధమేకదా. ఒకటి ముందుగా ఫలించుట, మఱియొకటి యాలస్యముగాఁ గాపునకు వచ్చుట సంభవించుచుండును. ఫలములు రుచిలోనేకాక యాకారమున గూడ భిన్నములై యుండును. ఒక చెట్టును మఱియొకదానితో నంట(టు) గట్టుట తటస్థించినచో నాయంటు విజాతీయములు, రుచ్యతరములు నగు ఫలముల నిచ్చుచుండును. ఈ సామ్యము దక్షిణ దేశ భాషా సాహిత్యములపట్ల నన్వయించినచో వాని సామ్య భేదములుకుఁగల కారణములు వ్యక్తము కాకపోవు.

ఆంధ్రభాషాసాహితీ వృక్షమువలన మనము పడయఁ గలిగిన తొలిఫలము క్రీ. శ. ౧౧ - వ శతాబ్ది దగుటచే తమిళ కన్నడ భాషావృక్షములకంటె నిది మిగుల నాలస్యముగా ఫలించినదని చెప్పవలసియుండును. కాని ఈ యాలస్యమునకుఁ గారణము లేకపోలేదు. ఇది సంస్కృతభాషా సాహిత్య శాఖతో నంటగట్టబడిన పిదప నది మన కొసంగిన మహాస్వాదు ఫలము. అంతకుబూర్వ మీ వృక్ష మెట్లు పెరిగి యెట్టి ఫలముల నిచ్చుచువచ్చినదో మన కిప్పుడు తెలియుటలేదు. బహుశః సంస్కృత సాహితీశాఖతో నంటగట్టబడిన పిదప నీ వృక్షపు టితరశాఖల యేపు తగ్గిపోయి యవి నశించియుండును. లేదా రుచ్యతరములగు నీ నూతనశాఖా ఫలముల పంట యధికమగుటకుగా తొలిమ్రాని శాఖ లొకప్పుడు ఖండింపబడుటయుఁ దటస్థింపవచ్చును. కాని యొకప్పు డీప్రాత

మాను కొమ్మలను దొడిగి చిగిర్చి పూచి కాచి ఫలించినను ఫలింపవచ్చును. ఇందు సూతన శాఖాసారము కొంత చేరుటయు గలదు. ఎట్లయినను వాని స్వరూపలక్షణము లితర సన్నిహిత భాషాసాహితీ ఫలములతో బోల్చి చూచిననే కాని సుబోధములు కావు. వాని పరిణామక్రమమును దెలిసికొనలేము.

నన్నయకుఁ బూర్వమునగల యాంధ్రసారస్వత స్వరూప లక్షణములనుగూర్చి సూచింపఁగల సాధనములలో నన్నయాది కవుల గ్రంథములే యొక విధమగు సాధనము కావచ్చును. ఏల యనగా, కన్నడమున తొలి గ్రంథముగా గ్రహంపఁబడిన కవి రాజమార్గ మా భాషలోని గద్యపద్య కావ్యరచయితల నామములను గూర్చియు, పద్యకావ్యములలోని భేదములు, వాని లక్షణములను గూర్చియు బ్రశంసించుటచే నంతకుఁ జిరపూర్వమే భిన్నరీతులు గల కవితాశాఖలు కన్నడభాషలో వెలసియుండెనని తెల్లమగు చున్నది. తెనుఁగులో నన్నపాఠ్యుని గ్రంథమున నట్టి విషయము లేమియు గానవచ్చుటలేదు. పైగా తరువాతి తెలుఁగు కవులలోఁ బెక్కండ్రు అతనిని ఆంధ్రభాషావాగనుశాసనుడు, అబ్బాసనకల్పుడు అను నిట్టి విశేషణములతోఁ బ్రశంసించియుండుటచే నీతఁడే యాంధ్రభాష ననుశాసించి అందు కవితను సృష్టించినాడను భావము ప్రబలుట కవకాశముగలిగినది. పౌరాణిక బ్రాహ్మణ మతాభిమాన ప్రోద్బలకములగు పురాణేతిహాసములను, నన్న పాఠ్యుడు చూపినమార్గమునే యభిమానించి యనువదించిన తరువాత తెలుఁగు కవుల మూలముగా వ్యాప్తిగాంచిన భావమేకాని యిది

మఱియొకటి కాదు. ఏలయనగా, నన్నయకుఁ దరువాత నొకటిరెండు శతాబ్దములలోగల శైవకవులెవ్వరు నీతని పేరైన నెత్తినవారుకారు. భిన్న మతాభినివేశముచేతనే శివకవులు భవికవుల పేళ్లై తక్కుండిరినియుఁ జెప్పవచ్చును. కాని మతాభినివేశముచేతగాని, మతప్రచారముకొరకుగాని వారవలంబించిన పద్ధతులు, వ్రాసిన వ్రాతలు నన్నయకుఁ బూర్వమునుండియు వచ్చుచుండిన ప్రాచీనాంధ్ర కవితారీతులను, సంప్రదాయలనే గొంతవరకైన సూచించుచున్నవనక తప్పదు. ఇట్టి రీతులు, సంప్రదాయములును ప్రధానముగా మనకు పొల్కురికి సోమనాథుని రచనలనుబట్టి కొన్ని తెలియవచ్చుచున్నవి. నన్నయ పాఠ్యనితరువాత సుమారు రెండు శతాబ్దముల కాలములో నున్న వాడగుటచేతను, నన్నయాది శిష్టకవులవలంబించిన తత్సమభూయిష్టమగు పురాణ కవితామార్గమునుగాక సర్వసామాన్యమగు జానుదెనుఁగున దేశీయమగు ద్విపద కవితారచన ననుసరించినవాడగుట చేతను నాతనిచేఁ జేర్కొనబడిన కవితారీతులు, కావ్యభేదములు మొదలగునవి నన్నయ కవితాపద్ధతికంటె వ్రాచినములును భిన్నములునగు పురాతనాంధ్రదేశ కవితారీతులే యని మనము తలంపవచ్చును. మత విషయమునఁ గలిగిన భేదమును బురస్కరించు లొనియే భాషావిషయమునను, కవితారీతుల విషయముననుగూడ నీతఁడు భిన్నమార్గమును ద్రొక్కెననుటకు సందేహములేదు. శిష్టకవులచే నిరసింపబడినను ప్రాచీనకాలముననుండియు, జన సామాన్యమున కనువై యుండి వారిచే నాదరింపబడుచుండిన కవితామార్గములనే చేపట్టి, తన ప్రతిభాశక్తిచే వానికొక “సూత్నసంగతిదనరజేసి”

“సత్కృతు” లనే రచించి యాతఁడు నన్నయాదులను తలదన్న దొరకొనెను. “తేట తెనుఁగున ద్విపదలనే” యాతఁడు రచించినను అవి తొమ్మిది రసములతోఁ దులుకాడునవి. ఇమ్మడి వర్ణనలతో నెసంగునవి, ద్విగుణములగు నలంకారములతో నసలారునవి, ద్విగుణార్థ భావములతో దీటుకొనునవి. ఇంతకు పూర్వము నన్న యాదులు రచించిన

“అరూఢ గద్యపద్యాది ప్రబంధ  
పూరిత సంస్కృత భూయిష్ఠరచన  
మానుగా సర్వసామాన్యంబు గామి”

తాను గ్రహించిన “జాను తెనుఁగు విశేషము ప్రసన్నతకు” అని తలంచియే తేటతెనుఁగున ద్విపదలు రచింపఁ బూనుకొనెను. అనాగర్భక జనసామాన్యము పాటలుగాఁ బాడుకొను ద్విపదలలోనా నీవు “వరకవుల్ గొనియాడ వర్ణనకెక్క” గల కృతిని రచింపఁ దలఁచినదని శిష్టకవులీసడింతురేమో యని కాబోలు “ఆది ప్రాసని యతిఁ దప్పకుండగ ద్విపదలు రచింతు”నని ప్రతిజ్ఞ చేసియు, “ఒప్పుదు ద్విపద కావ్యోక్తి నావలదు” అని తానే యాక్షేపించు కొని, ద్విపదకు కావ్యప్రౌఢిని తన నేర్పరితనముచేఁ గల్పింప దలఁచినట్లు వ్యక్తము చేసికొన్నాడు.

“అట్టులుగాక కావ్యప్రౌఢీపేర్మి  
నెట్టణ రచియింపనేర్చినఁ జాలు  
నుపమింప గద్యపద్యోదాత్తకృతులు  
ద్విపదయు సమమ భావింప”

“అటుగాన యభివిను తానందితోక్తి  
బటుగద్యపద్యప్రబంధసామ్యముగ  
గావ్యకళా ప్రౌఢి గల్పింతు ద్విపద  
కావ్యంబు భావ్యంబుగాన.... ..

.....

జెనకక యింతొప్పజెప్పునే యనుచు  
సన్నుతిచేయుచు సత్కవు లలర  
దిన్నని సూక్తుల ద్విపద రచింతు”

అని చెప్పినాడు. నన్నయాదు లవలంబించిన గద్యపద్యో  
దా తత్కృతులకు బదులు ద్విపదలు వారి సంస్కృత భూయిష్ట రచ  
నకు బదులు జానుతెనుఁగు నవలంబింపదలచి నట్లు చెప్పుకొనుటకు  
సోమనాథుఁ డిన్ని విధముల సమర్థించుకొనవలసినవాడై నాడు. దీనిని  
బట్టి నన్నయ గ్రహించిన చంపూ కావ్యపద్ధతిని, తత్సమ భాషా  
బహుళమగు రచననే యీతఁడు మనమందిడుకొని చెప్పియున్నాఁ  
డనుటకు సందేహము లేదుగదా, కావున ప్రాచీనాంధ్రకవిత్వమున  
ద్విపదలకు, జానుతెనుఁగునకు విశేష ప్రాముఖ్యముండి యుండ  
వలయును. సంస్కృత భూయిష్టము, లేదా తత్సమ బహుళము  
కాక. యందలి దీర్ఘ సమాసములయర్థము జాణతనంబు మీర తేట  
తెనుఁగు మాటలలోఁ జెప్పబడినచో నదియే జానుతెనుఁగు, అది  
“తిన్నని సూక్తుల”తో గూడినది. “ఉరుతర గద్యపద్యోక్తులకంటె  
సరసమై పరుగు”నది; సర్వజన సామాన్యమైనది. నన్నెచోడ మహా  
కవి చెప్పినట్లు “సరళములై న భావములు జానుదెనుంగున నింపు



జెంపుతోఁబిరిగొనును.” కావుననే దేశిమార్గములను దేశీయములుగఁ జేసి రచించుటయే యిటీవలి “వరకవీశ్వరులు” సాధింపఁదగిన విషయ మన్నట్లుగా నాతఁడు కుమారసంభవమున హెచ్చరించినాఁడు. ఇట్టి జానుదెనుఁగుభాషలో, ద్విపదాది దేశీయ చ్చందస్సులలో రచింపఁ బడిన కృతులే నన్నయకుఁబూర్వమున సర్వజన సామాన్యములై న దేశిరచనలై యుండునని మన మూహింపవచ్చును. తెలుఁగున నప్పటికింకను వృత్త రచన ప్రచారములోనికి రాలేదన్నమాట. నన్నపాఠ్యుఁడే వీనిఁ దొలుత తెలుఁగుకవితలోఁ బ్రవేశపెట్టి యుండును. శాసనములే దేశీయ చ్చందస్సులలో రచింపఁబడి యుండుటనుబట్టి యా కాలపు దేశి కవితా రచనలు నట్లే యుండునని తలంపవచ్చును. అట్టి రచనలను గూర్చి యింకను తెలిసికొనుటకు సోమనాథుఁడే మన కాధారము.

పాల్కురికి సోమనాథుని మూలముననే మన కెఱుకపడిన ప్రథమ శైవకవి మల్లికార్జున పండితారాధ్యులు, ఈతఁడు సోమ నాథునికిఁ బూర్వుడు, నన్నయ కొక శతాబ్దము తరువాతివాడు. ఈతఁడు రచించిన శివతత్వసార మనుకృతి మనకిటీవలనే లభిం చినది. ఇది కేవలము కందపద్యమయము. జాతులలోఁ జేర్పఁబడిన యీ కందపద్యములు నన్నయాదులకృతులలో నచ్చటచ్చట గాన వచ్చినను, వారి కృతులు కందపద్య బహుళము లనియైనను జెప్పుటకు వీలు లేదు. తరువాతికాలమున గందపద్యములలోఁ జెప్పఁ బడిన శతకము లనేకము లాంధ్రమున వెలసినవి. వాని కీ శివ తత్వ సారము మార్గదర్శియని చెప్పవచ్చును. నన్నయకుఁ బూర్వ



మునఁగల శాసనములలో సయితము కందపద్య రచన యింత వరకుఁ గానరాలేదు. కాని కన్నడభాషలో నిప్పటికి లభించిన తొలి రచనలలో కందపద్య బాహుళ్యమున్నట్లు గవడుచున్నది. ఆభాషలో తొలి గ్రంథము, తొలి లక్షణ గ్రంథము ననదగిన కవిరాజ మార్గము కందపద్య బహుళమైయున్నది. కొన్ని సంస్కృత వృత్తములును, కొద్ది గీతికలును గూడ లేకపోలేదు. అందు పేర్కొనఁబడిన ప్రాచీన కావ్య భేదములగు చెత్తాణె, బెదెండె అనునవి కందపద్యములతోఁ గూడినవిగానే కనబడుచున్నవి. ఒక కందపద్యము తరువాత నొక వృత్తమును రచించి ఆచ్ఛటచ్ఛట “జాతుల”ను పొదిగిన నరు “బెదెండె” కావ్యమగుట.<sup>1</sup> చత్తాణ కావ్యమును కందపద్య బహుళముగాఁజేసి అందక్కడక్కడ సుందర వృత్తములను, అక్కర, చవుపది, గీతికె, తివది మొదలగు వానిని అందముగాఁ జేర్చవలయునట.<sup>2</sup> ఇట్లు ప్రాచీన కాలమున కన్నడ కావ్యములలో కందపద్యమునకుఁ గల ప్రాధాన్యము

### 1. “కందముమమళినవృత్తము.

మొందొందెడెగొందు జాతిజాణెనెయెబెడం  
గొందివరీశమరెపేఱ  
ల్పుందరరూపింబెదెండెగబ్బమదక్కుం.”

### 2. “కందశ్శలవాగిరె

సుందరవృత్తంగళక్కరంచవువదిమ  
త్తంగీతకె తివదిగ  
శందంబు తెసెయె పేట్టాడదు చత్తాణం.”

తరువాతి కాలమున తగ్గిపోయినట్లున్నది. పంపాది కవుల కావ్యములలో నవి నన్నయాది కవుల కావ్యములలోవలె నచ్చటచ్చట వాడబడినవే కాని, అందు కందపద్యములకుఁ బ్రాధాన్యము లేదు. దక్షిణదేశ భాషాచ్చంద స్సంప్రదాయములకు సరివచ్చు మాత్రాగణ చ్చందములోని ఆర్యాజాతి భేదమే యీ కందపద్యమగుటచేత ప్రాచీన దేశీయకవిత్వములో దీనికి ప్రాధాన్యము కలిగియుండవచ్చును. ఆర్యా గీతియే ప్రాకృతమున "ఖందనీ" యను పేరు గలదై యుండినట్లును, ఆంధ్ర కన్నడములలోని కందము ప్రాకృతము మూలముగా నీ భాషలలో జేరినట్లును దలంపఁబడుచున్నది. కాని కన్నడాంధ్రములందలి కందపద్యములలో సంస్కృతమున నార్యజాతులలో లేని ద్వితీయాక్షర ప్రాసనియమమొకటి కలదు. మఱియు నీ కందాదిజాతులలో

“గురులఘువులలో నెయ్యది

మురసంహార ప్రథమపాదముఖమున నిలిచె॥,

ధర నుపజాలు దక్కగ

బరగ నిలుచునవియె నాల్గు పదముల మొదల॥.”

ఇదియేకాక తెలుఁగులో రెండు నాలుగు పాదములలో యతి నియమముకూడ గలదు. క్రీ. శ. ౮-వ శతాబ్ది నాటికే కన్నడ కందములు ప్రాకృతఖందనీ పద్యములకంటె విలక్షణములై కనబడుచున్నవి. ప్రాకృత ఖందనీల ప్రాచీనత యెట్టిదో తెలియదు గాని దక్షిణదేశభాషా సంప్రదాయసిద్ధమగు యతిప్రాస విలక్షణత యీ కందములకుండనేయున్నది.

తెలుఁగున శివతత్త్వసారమును రచించిన పండితారాధ్యుఁడే కన్నడమున “బసవగీత”లను గ్రంథమును రచించెను. ఇంక నీతఁడు “పంచగద్దెలు” “శంకరగీత భాస్వత్పదావళి” “ఆనందగీతంబు”లను పదంబుల చేతనేకాక యింకను బ్రాక్తననూతన భవ్యగీతములచేఁ గూడ ఈశ్వరుని బొగడెనని సోమన చెప్పుటచే వీనిలో గొన్ని తద్రచితముచేయనియు, నిట్టి గద్యరచన, పదకవిత్యము నా కాలమున సామాన్యజన ప్రచారములో నుండెననియుఁ దలంపవచ్చును. కవిరాజమార్గమున విమలోదయ, నాగార్జున, సునీతి, జయఒంధు, దుర్విసీతాదులు కన్నడమున బ్రాచీన గద్యకవితా రచయితలుగఁ జెప్పఁబడిరి. వారి గద్య రచనలకును నీ శైవ గద్యలకును సంబంధముండి యుండును. ఇట్టి దేశీయ గద్య కవిత్యము గేయమై యాంధ్ర కన్నడదేశములలో నా కాలమున విశేషప్రచారములో నుండెననుటకు సందేహములేదు. పండితారాధ్యుఁడు వెలనాటిచోడుని బౌద్ధగురువుతో వాదించుటకుగా నా రాజసభకుబోవు సందర్భమున నాతని వెంటవచ్చు శిష్యులు, సద్భక్తసంకులము నాడుచు బాడిన పదములు మఱికొన్ని కలవు.

“పదములు, తుమ్మెదపదముల్, ప్రభాత  
పదములు, శంకరపదముల్, నివాళి  
పదములు, వాలేశుపదములు, గొబ్బి  
పదములు, వెన్నెలపదములు, సంజి  
వర్ణన మఱి గణవర్ణన పదములు  
బాడుచు నాడుచు.....”

శివరాత్రియందు శ్రీశైలమున మల్లికార్జును నేవించుటకై  
చేరిన భక్తగణములు రాత్రి జాగరణముచేయు సందర్భమున  
చదువు గ్రంథములు—

“శతకంబు శివతత్త్వ సారంబు, దీప  
కళిక, మహానాటకము, సుదాహరణ  
ములు, రుద్రమహిమయు, ముక్తకావళులు  
గీతసూక్తములు, భృంగీస్తవంబులు, బు  
రాతనమునిముఖ్య రచితాష్టకములు  
అరుదొంద జదువుచు నంకించువారు.”

మఱియు అరువత్తుమూఱు చరితంబును ఏలలవెట్టుచు  
జదివిరట. ఇంకను సకల పురాతనచారుగీతములు ప్రకటించి  
పాడెడువారు కొందరు. దీనినిబట్టి శతకము, దీపకళిక, నాటకము,  
ఉదాహరణము, ముక్తకము, అష్టకము మొదలగు కావ్యరచనా  
భేదములు క్రీ. శ. ౧౨-వ శతాబ్దికిఁ బూర్వమే సుప్రసిద్ధములై  
యుండెనని తెలియవచ్చుచున్నది. కళికోదాహరణ ముక్తకాది  
రచనాభేదముల లక్షణములను లక్షణ గ్రంథములలో తరువాతి లాక్ష  
ణికులు కొందరు చెప్పినను, అట్టి రచనలు తరువాతి గద్యపద్యాది  
ప్రబంధ సంస్కృత భూయిష్ట రచనల ఛాటి కాగలేక తెలుఁగు  
కవితలో వెనుకబడిపోయినవి. శతక వాఙ్మయము తరువాతి కాల  
మున గూడ తెలుఁగునాట బాగుగనే వృద్ధి నొందినది. కాని యుదా  
హరణ గ్రంథములు మొత్తము పది పండ్రెండు కంటె విశేష

ముగా బయలుదేరలేదు. అందు సోమనాథుని బసవోదాహరణము, త్రిపురాంతకోదాహరణము, అప్పకవి కృష్ణోదాహరణము, తాళ్ళ పాకవారి వేంకటేశోదాహరణము ప్రసిద్ధములు. మహానాటకస్వరూప మెట్టిదో తెలియదు. దీపకళిక అనునది ప్రత్యేకరచనాభేదముగాఁ జెప్పబడినది. కాని ఇటీవల నిది “యుదాహరణ” గ్రంథములలో నొక రచన భేదముగా నుండెనేకాని, ప్రత్యేకరచనాభేదముగాఁ గాన వచ్చుటలేదు. అరుదగు దాసయ్య అటువత్తుమూటు చరితంబులును, బసవపురాణంబును ఏలలువెట్టుచు నింపుసొంపారు శైలిలో జదివినారట. ఏలలువెట్టుచుఁ జదువుట యనఁగా రెండేసి పాదములకో, మూడేసిపాదములకో నడుమ నే మహాదేవుని పేరో రాగవరుసతో నుచ్చరించుచు జదువుట కావచ్చును. ఏలపాట లనునవి తరువాతి యక్షగాన గ్రంథములలోఁ జేర్పబడియున్నవి. ప్రత్యేక రచనలుగాఁగూడ కలవు. సుగ్రీవ విజయములోని యేల యొకటి యిట్లున్నది :

“భానువంశ మూన బుట్టి  
దాసవకా మీని గొట్టి  
పూని మఖము నిర్విహింపావా, ఓ రామచంద్ర  
మౌనివరులు సమ్మతింపంగా,  
రాతి నాతి జేసి పూరా  
రాతిచేతి విల్లు విరిచి  
భూతరేంద్రులెల్ల మెచ్చగా, ఓ రామచంద్ర  
సీతనూ వివాహమాడావా.”

ఇట్టి ఏలలలో నడుమనడుమవచ్చు “ఓ రామచంద్ర” అను సంబోధనలను బోలిన సంబోధనలతోఁగూర్చి బసవ పురాణాదులను జదివియుందురు. ఈ యేల లనునవి నాలుగేసి సూర్యగణములతోఁగూడిన నాలుగు పాదములు గలిగి నడుమ సంబోధనలతోఁగూడినవిగాఁ గనబడుచున్నవి. బసవగీతములేగాక సకల పురాతన చారుగీతములుగూడ పాడఁబడుచుండెనని చెప్పుటచే నవి పాటలలో భేదములే కాని గీతపద్యరచనలు కావని తోచుచున్నది. ఇట్టి వనేక విధములగు పాటలు, స్తోత్రములు, గీతములు మొదలగు రచనాభేదము లా కాలమున జనసామాన్యమున ప్రచారములో నుండెడి వనుట నిక్కము. ఇక నా శివరాత్రి జాగరమున వేడ్కలు, ప్రదర్శనములు ననేక రీతులుగ నున్నవి<sup>1</sup>. బహునాటకము లాడి

#### 1. “ప్రమథపురాతనపటుచరిత్రములు

గ్రమమొంద బహునాటకము లాడువారు  
భారతాదికథల జీరమరుగుల  
నారంగ బొమ్మల నాడించువారు  
ఆదట గంధర్వ యక్షవిద్యాధ  
రాదులై పాడెడు నాడెడువారు  
పురములు గాల్చినపోల్కి యాడుచును  
సతికర్థమిచ్చిన పోల్కియాడుచును  
యతులు గొల్వగ నున్నయంద మాడుచును  
గంధగజాసురు గడపుటాడుచును  
జన్నంబు ద్రుంచినచాళి నాడుచును  
వెన్నుండు గన్నిచ్చువేళ నాడుచును  
గరళంబు దాల్చినకరణి యాడుచును.”

రట. తోలుబొమ్మల నాడించుచు భారతాది కథలను ప్రదర్శించుట, వీధిభాగవతములనుబోలు ననేక విధములగు ప్రదర్శనములలో శివుని బహువిధ చరిత్రములను నాటకములుగాఁజేసి చూడుట మొదలగు వేడ్కలు జరిగినవి. దీనివలన నాటక రచనయు, ప్రదర్శనమును గూడ నా కాలమున జనసామాన్యమున బ్రబలముగనే యుండెనని తెలియుచున్నది. అది ఇటీవలి కాలమున బ్రదర్శింప బడుచుండెడి వీధి భాగవతములను బోలియుండునని సోమనాథుని వర్ణనలనుబట్టి మనమూహింపపచ్చును. ఆ వేషములు, చర్యలు, ఆటలు, పాటలు, గంతులు, చిందులు మొదలగువాని వర్ణనము<sup>1</sup> చూడ సోమనాథుని కాలము నుండియు, నంతకుఁ జిరపూర్వమునుండియు గూడ,

1. “భసితంబు పూతపై జరుగు బచ్చెనలు

నసలారు చిరుగద్దయలు నందియలును  
గరమొప్పు తొంగళ్లు గల చల్లడములు  
బొల్పు దంతావళుల్ పుష్పమాలికలు  
దాల్చి యత్యద్భుతోత్సవలీల దనర  
జనులు హర్షింప నా స్థానముల్ సొచ్చి  
యనుకూల వివిధ వాద్యసమ్మేళనమున  
నార్పటంబిచ్చి యొయ్యన జపనికల  
గర్భంబు వెడలి యక్కజము వట్టిల్ల  
విక్కుచును ద్రిభంగి నిలుచుచు నట్ల  
చొక్కుచు సభ జూచి యొక్కింత నగుచు,  
అలరి శిరశింప మాచరించుచును  
తనుపాదఘట్టన దనరు నుద్వటన  
లనునయించుచు నందియల్ గదచ్చుచును

నిప్పటి వరకు నీవీధినాటక ప్రదర్శనము లొకరీతినే యున్నవాయని  
యాశ్చర్యము కలుగక మానదు. ఆంధ్రలోకమున నిట్టి నాటక ప్రద  
ర్శనములు పండితపామర జనుల కాకాలము నుండియు నానంద  
మును గూర్చుచున్నవి గనుకనే కాబోలును శిష్టకవులు ౧౯- వ  
శతాబ్దివరకు నాంధ్రమున నాటక రచనాభారమును వహింప లేదు.  
ప్రాచీనమగు నీరీతి నాటక రచనకు దక్షిణదేశమున నాయక రాజుల  
కాలమున రాజావలంబనము కలుగుటచేఁ గొంత సంస్కార మేర్పడి  
యక్షగాన రూపమునఁ బెక్కు గ్రంథములు వెలసి నిలుచుట తట  
స్థించినది. ఈ యక్షగానములందే యనేక రీతులగు దేశీయచ్ఛందో  
బద్ధములగు రచనా విశేషములు నిలిచియుండుటచే వాని స్వరూపము  
లనై నను మన మిప్పుడు తెలిసికొనుట కవకాశము కలుగుచున్నది.  
ఇందలి దేశీయచ్ఛందో రచనాభేదము లనేకము లిప్పటికిని పామర  
జనులు, ముసలమ్మలును పాడుకొను పాటలలో నిలిచియుండుటచేనివి

జతులు పాడుచు దాశగతుల కాడుచును,

గంతులు వై చుచు— —

నొడ్డోరంబుల నొటసి తిరుచును

బుర్రములు గాల్చినపోల్కి యాడుచును

సతి కర్థమిచ్చిన చందమాడుచును

గరళంబు దాల్చినకరణి యాడుచును

వెండియు భవు బహువిధ చరిత్రముల

ఖండితగతి నాటకంబు లాడుచును.”



ప్రాజ్ఞున్న పాఠ్యయుగము నుండియు మనకు సంక్రమించిన దేశీ యాంధ్రకవితా వై భవమే యని గ్రహింపవలసి యున్నది. ఈ పదములు, పాటలు, గీతములు మొదలగునవే యాంధ్ర కవితా వై భవమునకు మూలధనము; ఆంధ్ర వాఙ్మయ మహాసౌధమునకు పునాదులు; ఆంధ్రభాషా సారస్వత మహావృక్షమునకు మహత్తర మూలములు, తల్లి వేళ్లు.

ఆంధ్ర కన్నడ సారస్వత వృక్షములింకను లేత పరువున నుండగనే సంస్కృత సాహితీ మహా వృక్షముతో నంటగట్టబడి నవి. కావుననే యాయంట్లు శీఘ్రకాలముననే యతుకుకొని క్రొత్త వృక్షములై యతిరుచ్యములగు నూతన స్వాదుఫలముల నొసంగ మొదలిడినవి. ఈ ప్రయత్నము సుమారు క్రీస్తు శకారంభముననే జరిగియుండును. అప్పటికే తమిళ సారస్వత వృక్షము ముదురు బారి ఫలవంతమగుటచే నాంధ్ర కన్నడము లందువలె సరియైన సమ్మేళనము కుదురలేదు. అంటుకట్టుటలోను, దోహద క్రియలోను గూడ కొంత భేదమేర్పడి పోయినది; ఆయా దేశములం దప్పటి సాంఘిక, రాజకీయ పరిస్థితులే దీనికి ముఖ్య కారణము. కావుననే తమిళ సంస్కృతభాషా వృక్షముల యంటు సరిగా నంటుకొనకుండుట, నూతన వృక్ష ఫలముల కొక వింతరుచి కలిగినను మొదటి తమిళభాషా సారస్వత ఫలములపొంకము వాసన, రుచియు పోకుండుట తటస్థించినది. కన్నడాంధ్రములలో నీ క్రొత్త అంట్లు చక్క గనేయేర్పడినవిగాని, అవినాటబడిన క్షేత్రములందు కలిగిన దోహద భేదముచేగాబోలు నొకదానికంటె మఱియొకటి యతిశీఘ్రకాలముననే

ఫలవంతమగుట తటస్థించినది. క్రీస్తు శకము నాల్గవ శతాబ్దమువరకు సామాన్యముగా హిందూదేశమందంతటను బౌద్ధమత ప్రాబల్యము కలిగినది. అందు దక్షిణాపథమున, ముఖ్యముగా నాంధ్రకన్నడ దేశములందు పాలకులు బౌద్ధమతాభిమానులే యగుటచే నా కాలమున ప్రాకృతమే రాజకీయ భాషగా నేర్పడుటయుఁ దటస్థించినది. ఆ కారణముచే జనసామాన్య వ్యవహారములలో నున్న తెలుఁగు కన్నడభాషల కప్పుడు గలిగిన సన్నిహిత ప్రాకృతభాషా సాహిత్య సంపర్కమువలనఁ దత్పదజాలము, సాహితీరీతులు కొంతవరకీ భాషలలో సంక్రమించినవి. సంస్కృత ప్రాకృతభాషాపండితులు దేశభాషా సాహితీరీతులను గనిపట్టి వానిని సంస్కృత ప్రాకృత భాషా సాహితీ రీతులతో సమన్వయించి దేశ భాషలకు లక్షణము నేర్పరుపఁ దొడంగిరి. సంస్కృత భాషా సాహిత్యము లప్పటికే లక్షణ సహితములై యుండుటచేఁ దల్లక్షణ దృష్టితో నేర్పరుపఁ బడిన దేశభాషా సాహిత్య లక్షణములు నా దృష్టికి ప్రతిబింబములే యగుటలో నాశ్చర్యము లేదు. ఆంధ్ర కన్నడ భాషలలో వెలసి యున్న దేశికవిత యప్పటి పండిత కవులకు సంస్కృత సాహిత్యము ముందు విశేషముగా నచ్చకపోవుటచే వారు దీనియెడల సనాదరభావము కలవారై నను, సంస్కృత భాషా రూపములను, సాహిత్యరీతులను, ఛందోరీతులను దేశభాషలలోనికి దింపి వీనికొక విధముగ గౌరవమును గలిగింపఁజూచిరి. వీరి యీ యుద్యమము కారణముగా నప్పటి నుండియే యీ భాషలలోఁదత్సమ పదజాలము

విశేషముగా జేర మొదలు పెట్టినది. సంస్కృతపద భూయిష్ఠమగు నీ భాష శిష్టజనసంఘమునందు మాత్రమే వ్యాప్తిలోనికివచ్చి జన సామాన్యములోని కంతగా దిగియుండలేదు. కావుననే యంతకుఁ బూర్వము జనసామాన్యమునందు వ్యాప్తిలోనున్న తెలుఁగు కన్నడ భాషలకును, శిష్టజనసంఘమునందలి యీ సంస్కృత భూయిష్ఠమగు తెలుఁగు కన్నడ భాషలకునుగల యంతరము విశేషము కాఁజొచ్చి నది. రాజాస్థానములయందలి సంస్కృత ప్రాకృతాది భాషా పండితులయిన శిష్టకవులు తత్సమ భూయిష్ఠమగు నీ శిష్టభాషలో రచించిన గ్రంథములకే రాజావలంబనము కలుగుటచే నీ శిష్టభాషకే ప్రామాణ్య మేర్పడుస్థితి కలిగినది. ఈ శిష్టకవులకు సామాన్య జనుల భాషయందుగాని, ఆ భాషలో రచింపఁబడిన కవితయందు గాని, యాదరము లేకపోవుటచే నవి వీరి యీసడింపులకు మాత్రమే గురియగుచువచ్చినవి. ఈ స్థితి కన్నడభాషలో రా.కా. శతాబ్దముల నాటికే కలిగినదని కవిరాజమార్గము వలననే తెలియవచ్చుచున్నది. ఆంధ్ర కన్నడ భాషా సాహిత్యములలో నీ కవిరాజమార్గమే మనకు లభించిన మొదటి గ్రంథమగుటచే, తద్భాషాసాహిత్య చరిత్రాన్వేషణ సందర్భమున నిది మిగులఁ దోడ్పడఁగలదనుటకు సందేహము లేదు. కన్నడములోని యప్పటి తత్సమభాషారచనను బ్రోత్సహించుచు నంతకుఁబూర్వము, లేదా అతని కాలముననుగూడ సామాన్యజన వ్యవహారములో నుండిన పలు గన్నడములోని కావ్య రచనమును గూర్చి యీతఁ డేమి చెప్పియున్నాఁడో చూడుడు :

“ఆరిదాదంకన్నడదొళ్

తిరికొఱెగొండఱియె పేట్వేనెంబుదిదాగ్గం

పరమాచార్యరవోల్స

య్రిరలఱియర్ కన్నడక్కెనాడవరోజర్.”

(కన్నడభాషా స్వరూపమును నేను బాగుగా చెప్పగలుగుదు ననుట మిక్కిలి అసాధ్యము. అది పరమాచార్యులకే బాగుగా తెలియదు. కన్నడదేశీయులగు జనులే ఆ విషయమున సమర్థులు.)

“దోషమిని తెందుబగెదు

ద్భాసిసితఱిసందు కన్నడంగళొళెందుం

వాసుగియు మఱియలారదె

బేసఱుగుం దేశిబేఱి బేఱప్పదఱిం.”

దేశి వేరువేరు విధముగా నుండుటచేత కన్నడభాషలోని దోష మింత యని విచారించి నిశ్చయముగాఁ జెప్పుటకు వాసుకికిఁ గూడ సాధ్యముకాదు. వేసటకూడ కలుగునట. కావున దానికి, అనఁగా నీ కన్నడ దేశీయభాషకు లక్షణము చెప్పుట సాధ్యము కాదు అని తేల్చినాఁడు. 7-వ శతాబ్దినాటి తెలుఁగుభాషయు నట్లే యుండెడిదని యప్పటి శాసనములనుబట్టి తెలియుచునేయున్నది గదా. అయినను అప్పటికి నిలిచియున్న కావ్యములను ఆ కావ్యముల లక్షణమును సతతముగా - అవశ్యాదరణీయములుగా నెంచి శాస్త్రమును, లేదా లక్షణమును బాగుగా నెఱుఁగనివారు ఆ

పలుగన్నడమును పాడుచేసి చెప్పెదరు. అది అందముకాదని వారికే తెలియును.<sup>1</sup> ఆ ప్రాతకన్నడము పురాణ కావ్య ప్రయోగమున నా కాలమునందు సౌగసుగానున్నను (ఇప్పటి) వారి దృష్టికి జర ద్వధూవిషయ సురతరసరసీకతను బోలి విరసం కరమగును<sup>2</sup> అని యిట్లు ప్రాచీన కన్నడభాషలోని కవితారచనాప్రయత్నమును నిరసించి కవిరాజమార్గ కర్త సమసంస్కృతమును కన్నడభాషలో మిశ్రమముచేసి చెప్పుటనుగూర్చి ప్రశంసింపఁ దొడగినాడు. అనఁగా ప్రాచీన కన్నడభాషను త్రోసిపుచ్చి సంస్కృత భూయిష్ట మగు తత్సమభాష నెటు కల్పించుకొనవలెనో ఎట్లు వాడుకొన వలెనో చెప్పినాడన్నమాట. ఈ దేశభాషలలో సంస్కృత శబ్దముల నెట్లు చేర్చుకొనవలెననునదే యా కాలపు శిష్టకవులను, లక్షణకర్తలనుగూడ బాధించిన ప్రధాన విషయము. కొందరు సంస్కృతా వ్యయములను, విభక్త్యంతములగు శబ్దములనుగూడ దేశభాషాశబ్దములతో జేర్చి ప్రయోగించి వానికి నమన్వయము కల్పించి మణిప్రవాళ శైలిని రచింపఁ దొడగి యుందురు. కాని ఇది శిష్టకవులలోఁ గొందరకు రుచించినట్లులేదు. కావుననే యిది.

### 1. నెలపిద కావ్యం కావ్య

కైలక్షణం సతతమెన్నె పలుగన్నడముం

పాలగె డిపి నుడివరాగమ

బలహీ ర్ దేసియల్ల దెందరిదిదుఁ

౧-౪౮

### 2. దొరకొండిరె సౌగ యసుగుం

పురాణకావ్యప్రయోగదోల్ తత్కాలం

విరసంకరమవు దేపిగె

జరద్వధూవిషయ సురత రసరసీకతవోల్.

(౫౯)

“యాగమ కోవిదనిగదితమార్గము” కాదని కవిరాజమార్గకర్త దీని నాక్షేపించినాడు.¹ అహరహః, ఉచ్చైః, నీచైః, మహూర్ముహూః ఇతస్తతః, అంతః, బహిః మొదలగు సంస్కృతా వ్యయములను కన్నడమునఁ బ్రయోగింపఁగూడదు. అట్లు చేసినచో గరడెయు మద్దెళయు కలిపి వాయించినప్పుడు కలుగు జర్మ రధ్వనివలె పరుష తరమై యుండునట. “బహిరంతరుపవనంగళౌ శహరహ మాపర భృతంగ శులివర వంగళౌ” అని చెప్పగూడదు. “బహిరుద్యానాంతర దౌళౌ సహసోదితమత్త కోకిలోచ్చైర్ధ్వానం” అని సంస్కృత సమాసములుగాఁ జేసియే చెప్పవలయును. అరసకుమారం. ఆయత తరకడెగణ్ణం—ఈ రీతి అరిసమాసములుకూడ పనికిరావు. “నరపతి తనయం, ఆయతతరళాపాంగం” అనియే చెప్పవలయును.

ఇట్టి సంస్కారమే తరువాతి కాలమున నన్నపాఠ్యుఁ డాంధ్రభాషకునుజేసి యాంధ్రభాషావాగను శాసనుఁడైనాడు. ఇందా తనికిని నృపతుంగాది కన్నడ లాక్షణికులు, కవులునే మార్గదర్శకులై యుండురనుటకు సందేహములేదు. తరువాతి కేతనాది లాక్షణికులుగూడ తత్సమభాష యెట్లు కల్పింపవలెనో యను విషయమును దెలుపుటలోనే చాల శ్రద్ధవహించినారు. వృక్షేణ, దక్షయే

#### 1. సమసంస్కృతంగళౌత

శ్రమ=దిరే కన్నడమనఱిదు పే(త్తెం) బుది దా

గమకోవిదనిగదితమా

గ్గమిదం బెరసల్కమాఅదీ సక్కదదౌళే.

త్యాది సంస్కృత విభక్తులు, పచతీత్యాది క్రియలు. అపి చ, తు, హీత్యాది అవ్యయాదులు తెలుగునఁ జోనిపి చెప్పఁగూడదని కేతన ప్రత్యేకముగా నిషేధించినాఁడు. కావున నా కాలమున సంస్కృతమును తెలుగుచేయుట యెటులా యను విషయమే లాక్షణికులకును బాధించినట్లగపడుచున్నది. ఈ లక్షణము సంస్కృత పండితులకొరకే చేసిరా యనునట్లీయాంధ్ర కన్నడ భాషాలక్షణములను గొందరు సంస్కృత భాషలోనే రచింపఁదొడంగిరి. ఇట్లే దేశభాషలు తత్సమ భూయిష్ఠములై నకొలది పటిగన్నడము, దేశి తెనుగు అనునవి, వానిలో రచింపఁబడిన కవితతోపాటు వెనుకఁ బడిపోయినవి. ఇది భాషావిషయము.

ఇక కవితాసామగ్రియగు కథాంశములు గుణ దోషాలంకారాదులన్నియు సంస్కృతాలంకారికుల రచనల యను

“వృక్షేణదక్షయ పక్షిభిః పుత్త్రస్య  
యను విభక్తులు దెనుంగునకుఁ జొరవు  
అ స్తిప్రయాతిగాయంతిభుంక్తే సంతి  
నయతిస్మరతి యను క్రియలు సొరవు  
గత్వాహసిత్వాప్రకాశ్య సంత్యజ్య నాఁ  
దనరుత్వాంతల్య బంతములు సొరవు  
గంతుంపురీంరిపుంహంతుంసుతంపాతు  
మనుతుమున్నంతంబులరయఁ జొరవు  
అపిచతుహివై నవా ననులనఁగఁ బెక్కు  
లవ్యయంబులు చొరవెందు నాంధ్రకవిత  
బెఱపదంబులతోడను దొరలినిచ్చు  
నని తెనుంగులు గావించు నభిమతముగ”

ఆం. భా. భూ.



కరణములే. ఆ కాలమున దండిమహాదుల ననుసరించి గుణదోషాలంకార ప్రకరణములను రచించిన కవిరాజ మార్గమే దీనికి నిదర్శనము. తెలుఁగున విన్నకోట పెద్దనాదులు నష్టేచేసిరి, సంస్కృతమున ప్రతాపరుద్రీయమునకు బదులుగాఁ దెలుఁగున సరసభూపాలీయము వెలసినది. అందలి ధ్వనిభేదములకు, రీతి గుణాలంకారాదులకు మూల గ్రంథములనుబట్టి యాయా లక్షణకర్తలుదాహరణములను స్వయముగ కల్పించిరేకాని, తెలుఁగు కవుల రచనలలో నుండి యుదాహరించి వాఙ్మయముతో లక్షణ సమన్వయము చేసి చూపుటకు వారు యత్నింపలేదు. సంస్కృత పదములను, సమాసములను దెనుఁగునఁజేర్చుట యెట్లో యను విషయమున వైయాకరణులు తాపత్రయము పడినట్లే. సంస్కృతచ్ఛందోలంకార పద్ధతిని తెనుఁగులోనికిఁ దెచ్చుటయే వీరు తమ ధర్మమని తలచి దానిని నెరవేర్చిరి. ఈ లక్షణమును బట్టి ముందెవ్వఁడైనను వ్రాయునేమోయని కాబోలు, కన్నడమున కవిరాజమార్గకర్త కన్నడ చందస్సును గూర్చి వ్రాయలేదు. తెలుఁగున కవిత్రయమువలెనే కన్నడమున రత్నత్రయమును, భారతాది సుప్రసిద్ధ గ్రంథములను రచించిన తరువాతగాని—చందోలక్షణమును గూర్చిన గ్రంథము బయలుపెడలలేదు. క్రీ.శ. ౧౦—వ శతాబ్ద్యంతమున “చందోంబుధి”యను చందోలక్షణ గ్రంథమును రచించిన మొదటి నాగవర్మ రత్నత్రయమునకు దరువాతివాడే. మరియు నీ కన్నడ కవులందరునుగూడ నన్నయకుఁ బూర్వులే. నాగవర్మ చందోంబుధి వ్రాయుటకుఁ జిర



పూర్వమే, అనఁగా మూఁడువందల సంవత్సరములకు బూర్వమే కన్నడభాషలో సంస్కృత వృత్తరచన ప్రారంభమైనది. క్రీ. శ. ౭౦౦ నాటి శ్రావణ బెళగోళ శాసనములలో సంస్కృత వృత్తములలో రచింపఁబడిన చక్కని కన్నడ పద్యములు గలవు. అంతకుఁ బూర్వపు శాసనములు వచనముననే యున్నట్లగపడుచున్నవి. తెనుఁగునందును ఇప్పటికి లభించిన ౭, ౮ శతాబ్దులనాటి శాసనములన్నియు వచన రచనములతోఁ గూడినవే. శాసనములలో పద్య రచన ౩-వ శతాబ్దినుండియే గానవచ్చుచున్నది. అయితే ౮-వ శతాబ్ది నుండియు కన్నడ శాసనములు సంస్కృతవృత్త బహుళములై యుండగా, దెనుఁగు శాసనములలోని పద్యములు-నన్నయ కాలమువరకును, అతని కాలమునకూడ - దేశీయ ఛందోరచనలేయై యుండెనుగాని సంస్కృతవృత్త రచన లింత వరకు గనబడలేదు. ప్రాచీన కన్నడ శాసనములలో దేశీయ ఛందోరచన లత్యల్పముగా నున్నవి. దీనినిబట్టి సంస్కృత భాషాచ్చందోలంకార లక్షణ ప్రభావ మాకాలమున, అనఁగా (నన్నయకు ౪ శతాబ్దిములకు బూర్వము) చాళుక్య ప్రభువుల కాలమున నాంధ్రవాషా కవితలపై - కన్నడ భాషా కవితలపై వలె-నంత ప్రబలమై యుండలేదని తోచుచున్నది, దీనికిఁ దగిన కారణము లేకపోలేదు. కన్నడ వాఙ్మయము నందలి తొలియుగము జై నయుగము. ఈ యుగమునందలి ప్రసిద్ధకవులు, కవిరాజ మార్గకర్త, పంప, పొన్న మొదలగువారిచే ప్రాచీన కవులుగా నెన్నఁబడిన సమంతభద్ర, పూజ్యపాద, కవిపరమేష్ఠి, విమలో

దయ, నాగార్జున, జయబంధు, దుర్వినీతాదులు, జైనులు, జైన మతాభిమానులు నైనను గొప్ప సంస్కృత పండితులు. అందు వ్యాకరణాది గ్రంథములనుగూడ రచించినవారును కొందరు గలరు. వీరందరును క్రీ. శ. ౫, ౬, శతాబ్దములవారుగాఁ దలంపఁబడు చున్నారు. కావున నప్పటినుండియుఁ గన్నడభాషలో బండితకవులు కవితారచనను ప్రారంభించియుండినయెడల ౭, ౮ శతాబ్దములనాటికి శాసనములలోఁగూడ సంస్కృత వృత్తములలో రచింపఁ బడిన కన్నడ పద్యము లగపడుటలో నాశ్చర్యమేమున్నది ? క్రీ. శ. ౮-వ శతాబ్దినాటి శ్రావణ బెళగొళ శాసనపద్యములలో నొకటి (Ep. car, II, 88) : మహాస్రగ్ధర—

“సురచాపంబోలె విద్యు

ల్ల తెగళతెఱవోల్ మంజు వోత్ తోటిబేగం  
పిరిగుం శ్రీరూపలీలా

ధనవిభవ మహారాశిగళ్ నిల్ల వాగ్గం

పరమార్థం మెచ్చెనా నీ

ధరణియొళ్ ఇరవా నెందు సన్యాసనంగె

యురు సత్వన్ నందిసేన

ప్రపరమునివరన్ దేవలోకక్కె సన్దాన్.

ఇందలి “శ్రీరూప .... రాశిగళ్”, “నంది.....వరన్”

ఇత్యాది దీర్ఘ సమాసములు కన్నడముపై సంస్కృతభాషా ప్రాభవ మును దెలుపుచునేయున్నవిగదా. ఇట్లే మత్తేభము, శార్దూలము, వసంతతిలకాది వృత్తములనేకములు శాసనములలోనికేయెక్కినవి.

కాని యీ వృత్తముల కన్నిటికి నేదోవిధముగా నొక దేశీయతా ముద్రవేయనిది వీరు కన్నడముననూ గ్రహింపలేదు. వీనికిదేశీయత ద్వితీయాక్షర ప్రాస నియమమువలనఁ గలిగింపబడినది. ఇది దేశీయమగు అక్కర, చౌపది, తివది మొదలగు పద్యములందు వలెనే సంస్కృతమునుండి గ్రహింపఁబడిన వృత్తము లందును బాటింపఁబడినది. ఇంతేకాక సంస్కృత మందలి విశ్రమరూపమగు యతి నియమమిం దుల్లంఘింప బడినది. ఈయతి విలంఘన మనునది కన్నడ కవితా విశేష లక్షణములలో నొకటిగా కేశిరాజు శబ్దమణి దర్పణమున మఱికొన్నిటితోఁ జేర్చి యిట్లు చెప్పినాఁడు:

“గమక సమాసదిం అకుశక్షశదిం

శృతిసహ్యాసందియిం

సముచితమాకి బర్పసతిన స్తమయిం

సమసంస్కృతోక్తియిం

వమహాపభేదదిం యతిహితావ్యయ

సంస్కృత లింగదిం పదో

త్తమ శిథిలత్వదిం యతివలంఘనదిం

దరిద తైకన్నడం.”

సంస్కృతము నందలి యార్యాజాతి భేదమగు ఆర్యాగీతి ప్రాకృతమున “ఖందనీ” అనుపేర బరగినదై, కన్నడాంధ్రములలో “కంద” పద్యమైనది. ఈరెండు భాషలలోనుగూడ నీ దక్షిణ దేశ భాషాసంప్రదాయసిద్ధమగు ప్రాసనియమ మీ కందపద్యమునఁ గూడఁబాటింపబడినది. ఇట్లుసంస్కృత ప్రాకృతవృత్తములలోనికిఁ

గూడ నెగబ్రాకిన యీ ప్రాసనియమము కన్నడాంధ్ర భాషా సామాన్యములగు అక్కర, చౌపది, రగడ, ఉత్సాహ, షట్పది, తరువోజ మొదలగు దేశీయపద్యము లన్నిటిలోను సహజముగా నున్నదే. కన్నడాంధ్ర లక్షణ కర్తలు పై దేశీయ పద్యములకు జాతులని పేరు పెట్టియున్నారు. కన్నడమున “గీతికె” అనుదానికిఁ గూడ నీ ప్రాసనియమ ముండుటచే నది జాతులలోనే చేరును. తెనుఁగునందలి “గీతము”నకుఁ బ్రాసనియమము లేదుకాని వడి నియమము మాత్రము కలదు. ఇంతేకాక పద్యలక్షణమందే యీ రెంటికిని భేదమేర్పడినది. తెనుఁగున సీసమునునది ప్రాస నియమములేని మఱియొక దేశీయ పద్యభేదము. ఈ గీతమును, సీసమును జేర్చి యుపజాతులను నొక తెగ కల్పించినారు తెలుఁగు లాక్షణికులు. వీని భేదము నప్పకవి యిట్లు వివరించినాఁడు :

“జాతులు కందాదిక ముప

జాతులు గీతాదికములు సరసిజనయనా”

“గురులఘువులలో నెయ్యది

మురసంహర ప్రభమపాదముఖమున నిలిచె॥,

ధర నుపజాతులు దక్కగ

బరగ నిలుచు నడియె నాల్గుపదముల మొదల॥.

ధరణి॥ జాతుల కాదివర్ణ మొకడే

తప్పంగరా దెల్లడ॥

హరి తజ్జాతిగణంబులై న సరి యి

ట్టెన గావచ్చు మం

దరఘాఠీ యువజాతులం బ్రథమవ

ర్ణంబుకై యథేచ్ఛంబుగా

సారిదిం చెప్పగవచ్చుఁ బ్రాసములు ని

ల్చు న్వశక్తై యొక్కచోకై”

ఇట్లు తెలుఁగు కవితలోని పద్యరచనలో సంస్కృతమందుగాని, కన్నడమందుగాని లేని వడి నియమమొక ప్రత్యేక విశేషముగాఁ గనఁబడుచున్నది. కన్నడ కవులు సంస్కృత వృత్తములలోని విచ్ఛేదరూపయతినే యుల్లంఘించి యుండఁగా, తెలుఁగు కవులు కన్నడాంధ్రములకు సమానమై దేశీయ సంప్రదాయసిద్ధమగు ప్రాసమునే కాక యతిస్థానమున వర్ణసామ్యరూపమగు వడిని గూడఁ బ్రవేశపెట్టినారు. ఇది కన్నడాంధ్రములకు సమానములే యగు అక్కరాది దేశీయచ్ఛందోరచనలలోగూడ కన్నడమున బాటింపఁబడక తెలుఁగులో బాటింపఁబడుచుండుటనుబట్టి యతిచిరకాలము క్రిందటనే కన్నడాంధ్రములలోని దేశీయకవితారచన భిన్నమార్గములనుబట్టి సాగుచున్నదని తలంపఁదగియున్నది. ఈ వడి, ప్రాసనియమములు రెండునుగూడ సంస్కృత ప్రాకృత కవితా సంప్రదాయసిద్ధములు గావు గనుక, నవి ప్రాచీన దేశీయ సంప్రదాయసిద్ధములని తలంపవలయును. ఈభాషలలోని ప్రాచీన శాసనయుగమునకుఁ బూర్వస్థితి యంధకారమయమే కావున, వీనికి సన్నిహితమగు తమిళభాషా వాఙ్మయమందలి కవితా సంప్రదాయములనుబట్టి పరిశీలించినచో నొక మార్గ మేర్పడవచ్చునని తోచుచున్నది. తమిళ భాషావాఙ్మయము తక్కిన దక్షిణదేశభాషలలోని

దానికంటె నతి ప్రాచీనమైనదని యిదివరకే తెలుపబడినది. అందు సంఘ వాఙ్మయ మనునది క్రీస్తుశకారంభమునకే మిగుల నుచ్చస్థితిలో నున్నదనుటకు సందేహములేదు. ఈ వాఙ్మయమును బట్టియు, నా కాలపు ప్రధానలక్షణ గ్రంథమగు “తొల్కాప్పియ” మును బట్టియుఁదత్కవితా సంప్రదాయములను మనము గ్రహింపవచ్చును. వాని మూలమున నాంధ్రతన్నడ కవితా సంప్రదాయముల యందలి విశేష లక్షణములు కొంతవరకు సమన్వయముకాకపోవు.

ప్రస్తుతము కన్నడాంధ్రములందు విశేష లక్షణములుగాఁ గనబడుచున్న యా ప్రాసవళ్ళనునవి తమిళమునందలి ‘తొడై’ అనుదానికి సంబంధించియున్నవి. ‘తొడై’ అనఁగా మైత్రి-అక్షర మైత్రి. ఇది యైదువిధములుగానున్నది. మోనై తొడై, ఎదుగై తొడై అనునవే ఆంధ్ర కన్నడములందు యతి ప్రాసరూపములుగాఁ బరిణమించినవని చెప్పవచ్చును. వీనిలో నొక్కొక్కదానితో నెనిమిదేసి రీతులు గలవు.<sup>1</sup> అందు - పొటిప్పుమోనై - అనునదొక

1. అడిమోనై — పాదములోని అన్ని శీర్ల మొదటి అక్షరములు మైత్రి కలిగియుండుట.
2. ఇణై మోనై — ప్రతిపాదములోని మొదటి రెండు శీర్ల మొదటిఅక్షరములు మైత్రికలిగియుండుట.
3. పొటిప్పుమోనై — 1-3, 2-4 శీర్ల మొదటి అక్షరమునకు మైత్రి.
4. ఒరూడ మోనై — 1, 4 శీర్ల మొదటి అక్షరముల మైత్రి.
5. కూటై మోనై — మొదటిది తప్ప అన్ని శీర్ల మొదటిఅక్షరములమైత్రి.
6. మేట్ కదువాయ్ మోనై — రెండవది తప్ప అన్నిటికి.
7. కీట్ క్కదువాయ్ మోనై — తుది శర్ వెనుకటిది తప్ప తక్కిన వారికి మైత్రి.
8. మూట్రమోనై — అన్ని శీర్ల మొదటి అక్షరము మైత్రి.

పద్యములోని యొక్కొక్క పాదములోని మొదటిగణముయొక్క తొలి యక్షరము, మూడవగణముయొక్క మొదటి యక్షరముతో మైత్రిగలదై యుండుట. రెండవగణ నాల్గవగణముల తొలి యక్షరములుకూడ మైత్రికలిగియుండవలెను. ఇది సామాన్యముగా పాదమునకు నాలుగు గణములు గల పద్యములను గూర్చి చెప్పినట్లే కనబడుచున్నది. కావున మన దేశీయ పద్యములలోఁ బ్రధానములగు ద్విపద, తరువోజ, సీసము, రగడ మొదలగు వానినుండి మన ముదాహరించుట కవకాశము కలుగవచ్చును.

ద్వి. సురపతి—త్రితయంబు—సూర్యుఁ డొక్కండు  
విరమంబు—రెంటిపై—వెలయునొ—క్కటికి.

ద్విరదగతిరగడ—కరమొప్పు పంచలఘు—గణచతుష్టయముచే  
విరమంబు రెంటిపై—ద్విరదగతి పేరిచే.

సీ. విజయసా—రథిగాని—వినుతింప—గా నొల్ల  
గిరినాయకునిగాని—కీర్తిసేయ ....

పై వానిలో మొదటి గణము మూడవ గణముల మొదటి యక్షరముల మైత్రి కలదుగాని, రెండవగణము నాల్గవగణముల మొదటి యక్షరములమైత్రి పాటింపబడలేదు. కాని యీ పద్యము లిటీవలి కాలమునాటివి. ప్రాజ్ఞున్న పాఠ్య యుగములో నట్టివే యుండియుండవచ్చును. ఇప్పటికిని దేశీయములగు పాటలలోను, పద్యములలోను రెండవ విధమగు మైత్రి పాటింపబడినవి పరిశీలించిన లభింపవచ్చును.

ఒరూఉమోనై :— ఒక పద్యములోని నాల్గు పాదముల లోను ఒక్కొక్క పాదమునందలి మొదటి గణము యొక్కయు, నాల్గవగణము యొక్కయు మొదటి యక్షరములకు మైత్రి యుండ వలెను. తెనుఁగునందలి యాటవెలది, తేటగీతి మొదలగు పద్యము లలో నిట్టి నియమము పాటింపఁబడుచున్నది.

ఆ—వె. మూడు నగణహగణ—ములు నలనామ  
కములు హగణపంచ—కంబు గూర్చ  
నాటవెలదియడుగు—లంబునిధులపట్ల  
వ్రాలువళ్లు జెంది—వఱలెనేని.

గీ. నగణ మొక్కండు మఱి నల—నామకములు  
రెండు నగణంబులును దుద—రెండునాలు  
గడుగులును దేటగీతికి—నబ్బినిరతి  
వలయు వల్లెన వ్రాలె న వరుస నిలుప.  
“పువ్వు పేరే జాజి—పువ్వు  
పురము పేరే అయోధ్య—పురము  
దేవి పేరే సీతా—దేవి”

ఈ రెండురీతులమోనై తప్ప తమిళమునందలి తక్కిన ఆరు రీతుల మోనై లును తెలుఁగు శిష్టకవితలోని పద్యములలో గాన రావు. వానికి బ్రాచీన దేశీయ కవితలో నుదాహరణములు దొరకిన దొరకవచ్చును. తమిళ కవితలోఁగూడ నివి నియతములు గావు, ఐచ్ఛికములే.



కూతై మోనై :— తుదిగణమునతప్ప ఒక పద్య పాదము లోని అన్ని గణముల మొదటి అక్షరములును మైత్రి కలిగియుండ వలయును.

గుడుగుడు గుంచం గుండే రాగం  
పాముల పట్టం పడగా రాగం,  
చమ్మచక్క చారడేసి మొగ్గ  
అట్లు పొయ్యంగ ఆరగించంగ.

మూట్రుమోనై :— అన్ని గణములలోని మొదటి యక్షర ములును మైత్రి కలిగి యుండవలయును.

ఆంధ్ర కన్నడముల లోని ప్రాసమును తమిళమున “ఎదుగై”, లేదా “ఎదుగై తొడై” అని అందురు. పద్యము నందలి ప్రతిపాదములోని రెండవయక్షరము మైత్రికలిగియుండుట. ఇదియు నా భాషలో నెనిమిది రీతులు కలిగియున్నది. వీనిలో, గొన్నిటికి మాత్రమే తెనుఁగులో నుదాహరణములు దొరుకుచున్నవి.

అడియెదుగై :— అనఁగా నొక పద్యము అన్ని పాదముల లోని మొదటిగణము రెండవయక్షరములు పరస్పరము మైత్రి కలిగి యుండుట. ఇదియే యాంధ్ర కన్నడములలోని జాతులను పద్యము లన్నిటిలోనె కాక సంస్కృత ప్రాకృతముల నుండి గ్రహింపఁ బడిన పద్యము లన్నిటిలోను గూడఁ బాటింపబడుచుండినది. తెలుఁ గున నుపజాతిగణములోఁజేర్చబడిన గీతసీస పద్యములలోమాత్రము లేదు. కాని వీనిలో యతికి బదులుగా దీనిని వాడుట కలదు.

కావున నాలుగు పాదములలోను బ్రాసయతి వేసిన యెడల నా పద్యముకూడ “అడియెదుగై” కలదగును. కన్నడమున గీతికలలో నీ ప్రాసనియమము కలదు. తెలుఁగునందలి సర్వతఃప్రాససీసమున నీ “అడియెదుగై” పాటింపబడినదని చెప్పవచ్చును,

ఇఁజై యెదుగై :— అన్ని పాదములలోని ఘోదటి రెండు గణములలోని రెండవయక్షరములు మైత్రి గలిగియుండవలయును. వృత్త ప్రాససీసము లేదా అక్కిలి ప్రాససీసము అనునది దీని కుదాహరణము కావచ్చును.

శిషిఁచె నెవ్వాఁడు చేటుకై సభలోనఁ

జెడుమాట లాడిన చేదివిభుని

రషిఁచె నెవ్వాఁడు ద్రౌణిబాణముచేతఁ

జిదియకుండఁగఁ బరిక్షన్నపాలు

భషిఁచె నెవ్వాఁడు పర్వతాకృతిచేత

నాభీరు లర్పించు నారగింపు

వీషిఁచె నెవ్వాఁడు వేడ్కుతో సేవకుల్

బ్రతుకునట్లుగఁ గృపాపాంగదృష్టి....

పొటిప్పెదుగై :— అన్ని పాదములలోను గణములలో నొకటి విడిచి యొకదాని రెండవ యక్షరములు మైత్రిగలిగి యుండ వలయును.

సర్వతః ప్రాససీసము దీనికుదాహరణము కాఁగలదు.

వేదండవరదుండు వేధోండగాంగుండు

కాదేనశయనుండు యాదవేంద్రుఁ

డాదిత్యవంద్యుండు నౌదాససులభుండు

వేదాంతవేద్యుండు కాదనీలుఁ

డాదితేయుఁడు బిందు నాదకళాతీతుఁ

డాదిత్యకులజుఁడు బాధితారి

మేదినిశ్రీశుండు భూధరగాత్రుండు

శ్రీదమిత్రసఖుండు ద్వాదశాత్ముఁడు.

ఒరూఁడవెదుగై :— అన్ని పాదములలోని ఒకటవ నాల్గవ గణములలోని రెండవయక్షరములు మైత్రి కలిగి యుండవలయును.

అర్ధచంద్రికలు : అక్షర హరివిక-చాంబురుహాక్షః

యక్షపసఖనుత-యదుకులదక్షః

రక్షకసురవిదు-రద్విపరక్షః

రాక్షసవిదళన-ప్రరుచిరవక్షః.

ముత్రెదుగై :— అన్ని పాదములలోని అన్ని గణముల రెండవ యక్షరములు మైత్రి కలిగియుండవలెను.

మధురగతిరగడ : కరధృతకరుహుని-గరిహితకరణుని

గరుహసఖరుచిని-గరుడఖగధరుని

ఖరఘనకరవిని-ఖరతరకరగుని

గరళముఖరిపుని-గరధరకరతుని.

(అప్పకవీయము, ౫-౧౮౨)

పొటిప్పియైప్పు అనునది ఇయైప్పుత్తోడై అనుదానియెనిమిది భేదములలో నొకటి. ఇందు ఒకటి విడిచి యొకటిగా గణ

ముల తుదినుండు అక్షరములు మైత్రి గలిగియుండవలెను. దీని కప్పకవి గుచ్చబంధమున కుదాహరణముగా నిచ్చిన మాణవక వృత్త ముదాహరణము కాగలదు.

గాదిలితో మాలదిగా\_గా దిలకించెం బదిగా

గాదిబక్యష్టుండదిగా\_గాదిడవా చాలిదిగా.

ఇంకను వీనిలో భేదములు కలవుగాని వాని కుదాహరణ ములు తెనుఁగు కవితలో లభించుట దుర్లభముగా నున్నది. ఇంత వరకు తెనుఁగు కన్నడములలో నక్షరసామ్యరూపముగనున్న యతి ప్రాస లనునవి యేదో యలంకారముకొరకై మధ్యకవులు కొందరు తెచ్చి పెట్టుకొన్నవి కాక క్రీస్తుశకమునకుమున్నే తమిళ వాఙ్మయ మునఁ బరిపాటిగా నిలిచియున్న ప్రాచీన ద్రావిడ కవితా సంప్ర దాయసిద్ధమైన “తొడై” అనుదాని రెండురీతులతో సంబంధించినవే యని తెలుసుకొనగలుగుచున్నాము.

తొడై అనుదానిలో మఱియొక భేదము కలదు. ఇది ఇయైప్పత్తోడై. ఇది పాదములలోని తుదిగణములయొక్కగాని, అక్షరములయొక్కగాని, మైత్రితో సంబంధించినది. దీనికుదాహరణముగా నొక కళిక.

“మఱియు బ్రహ్మమాయ గెల్చి—మసలుమంత్రవాదిచేత

నెఱిగి సౌంభకునకు వరము—లిచ్చి మెఱయుమోదిచేత”

లాలిపాట—“లాలి శంకరసదా లాలితకుమారా

లాలి పటుతాండవోల్లాస ఘనధీరా”

“భుదేవికూతుర్ని కోయిలారో  
జనకునికూతుర్ని కోయిలారో  
దశరథుకోడల్ని కోయిలారో  
శాంతకు మరదల్ని కోయిలారో”

“వద్దన గూడదమ్మా-వినవమ్మ  
ఎఱ్ఱావుపాలుసుమ్మా,  
ఎఱ్ఱగా గాచిరమ్మ-మాయమ్మ  
జుఱ్ఱవే ముద్దుగుమ్మా  
సుదతి భుజియించలేకా-నిజప్రసవ  
వేదనకు నిలువలేకా  
నొప్పులని చెప్పలేకా-చెప్పకను  
చెలుల కనుగప్పలేకా,”

దీనిలో ననేక భేదములు కలవు : అడియియైప్పుత్తోడై -  
ప్రతిపాదములోని మొదటిగణము తుదియక్షరముల మైత్రి.

“గుమ్మడేడే గోపిదేవీ  
గుమ్మడేడే కన్నతల్లి  
గుమ్మడిని పొడచూపగదవే  
అమ్మగోపెమ్మా”

“త్తోడై”లో మఱియొక భేదము అళపెడైత్తోడై, పద్య  
ములలోని గణములకొరకు కొన్ని అక్షరములను పొడిగించుట, ఒక  
పదము ఆదియందుగాని, మధ్యనుగాని, అంతమందుగాని ఒక దీర్ఘ  
చ్చుకు హ్రస్వాచ్చును చేర్చవచ్చును. హ్రస్వాక్షరముల తరువాత

పదమధ్యమందుగాని, పదాంత మందుగాని అనునాసికాక్షరములను,  
అంతస్థములకు ద్విత్వము కల్పించుట, వీనిని కొన్ని పాటలలో  
గుర్తింపవచ్చునేమో :

“శ్రీరామభూపాలు\_డూ (ఉ)-పట్టాభి

షేకుడె యుండగానూ (ఉ)”

“గుడుగుడుగుంచం\_గుండేరాగం

పాములపట్టం పడగారాగం

.....”

“నీ(-ఇ)గుఱ్ఱం నీళ్లుకుపోతే

నా(-అ) గుఱ్ఱం పాలకు పోతే

“కొండామీదా కొక్కిరాజూ

గుండావిరిగి పా(=ప)డే

దానీ(=ని)కేమీ మం(మ్)దూ”

ఇట్టి యతి ప్రాసాదినియమ విశేషములవలెనే తెలుగు కవి  
తకు విశేష లక్షణములుగాఁ గనఁబడుచున్న సీసగీతాదులును, ఇంక  
నిరతములగు ఛందోరచనలును తమిళమునందలి నేర్ నిరై శీర్లు  
అను గణములతోఁ గూడిన ఛందోరచనతోఁ బోల్చి పరిశీలించిన,  
నివి యన్నియు ప్రాకృత భవములు గాక ప్రాచీన ద్రావిడ కవితా  
సంప్రదాయ సిద్ధములే యని యేర్పడవచ్చునని తోచక మానదు.

ఈ దక్షిణదేశీయ చ్ఛందమును సంస్కృతమునప్రాకృతము  
లందలి మాత్రాచ్ఛందములతో సమన్వయించి లక్షణకర్తలు విశేష  
ప్రయత్నముచేసి, యక్షరగణములనేకాక సూర్యేంద్ర చంద్రగణము

లని, బ్రహ్మ విష్ణు రుద్రగణములని భిన్నరూపముల మాత్రాగణ విభాగమునుగూడ జేసి చూపిరికాని, యివి శిష్టకవితలోని రచనలకు సరిపోయినను ప్రాచీన కవితలోని దేశీయ రచనలకును, తమిళము నందలి ప్రాచీనకవితలో నిలిచియున్న రచనలకు, సరిపోకుండుటచే వాస్తవమగు దక్షిణదేశీయ చ్ఛందస్సంప్రదాయ మింతకంటె విపులము, భిన్నమునై యుండవలెనని తోచుచున్నది. కావున తెలుగు కవితయందలి సీస, గీత, ద్విపద, రగడాదులయొక్కయు, శిష్ట కవులచే నిరసింపబడి యడుగంటిన పామరజన కవితా రచనల యొక్కయు లక్షణ సమన్వయమునకుగాను తమిళ కవితా సంప్రదాయజ్ఞాన మావశ్యకమగుచున్నది. మార్గకవితా రచనాభేదములను దేశీయములుగా జేయుటఁ కందలి వృత్త రచనలందను, జాతుల రచనయందును తెలుగుకవులు ప్రవేశపెట్టిన వడిప్రాసలు, దక్షిణ దేశమం దంతకు చిరపూర్వమే దేశీయ కవితాసంప్రదాయసిద్ధములై యుండెనని తమిళ కవిత యందలి తుదై భేదములగు మోనై యెదుగై అనునవి ఎట్లు వ్యక్తము చేయుచున్నవో, అట్లే ప్రాచీన కాలమునుండియు దేశమున వ్యాప్తిజెందియుండియు శిష్టకవుల గద్య పద్యాది సంస్కృత భూయిష్టరచనాధాటి కాగలేక వెనుకపడిపోయిన దేశీయరచనలలోని పెక్కు రీతులను తమిళచ్ఛందో రీతులతోఁ బోల్చిచూచిన నవియు లక్షణసమన్వితములే యగునని తోచకపోదు. ముందు కన్నడాంధ్రముల గల యిట్టి దేశీయ రచనలను గుర్తించి, పిదప వానికి తమిళ రచనలతోఁగల సామ్యము నారయుదము.

నన్నయకుఁబూర్వమునందలి తెలుఁగుశాసనములలో నిష్ప  
టికి లభించినంతవరకు దేశీయములగు అక్కర, సీసము, తరువోజ  
మొదలగు చందోరచనలే కనఁబడుచున్నవిగదా. సోమనాథుని  
మూలముగా మనకుఁ దెలియవచ్చిన దేశీయ రచనలు - గద్యలు,  
ఉదాహరణములు, రగడలు, ఏలలు మొదలై నవి. కన్నడసాహిత్య  
మున పంపాదు లవలంబించిన చంపూమార్గమునే చేపట్టిన తెలుఁగు  
కవులు నన్నయాదులిట్టి దేశీయ రచనల పొంతఁజోకుండుటచే  
గాఁబోలు తరువాతి సన్నిహిత లాక్షణికులుగూడ వీనినిగూర్చి  
తెలుపలేదు. ఉదాహరణమునుగూర్చి విపులముగా దెలిపినవాఁడు  
అప్పకవి. అతఁడు దీనిని చాటు ప్రబంధములలోఁ జేర్చినాఁడు.

“నాల్గుదెగల యుదాహరణములు ముక్త  
కాదిపంచాదశయును సంఖ్యాన్వితములు  
గద్యరగడద్విపదదండకములు మంజ  
రులును సంఖ్యారహితచాటువులు నృసింహ.”

(అప్పకవి. I-౨౯)

మఱియు నీయుదాహరణ మనునది సద్దళి. బద్దళి, విద్దళి,  
ఉత్పల్ల కము నని నాలుగు తెరగులుగానుండుననియు, నందు

“సంబుద్ధి యెడలించి సప్తవిభక్తులు  
పలికిన భక్తి సద్దళి యనంగ  
సంబుద్ధితోఁగూడ సప్తవిభక్తులు  
పలుక నొప్పారు బద్దళి యనంగ



సంబుద్ధితోడ విషమవిభక్తులతోడఁ

బలికిన కృతియు విద్దళి యనంగ  
గళిక లుత్కళికలు గమకింపఁ బలికిన

కావ్యంబు నుత్ఫుల్లకంబు సనఁగ  
నవనిఁ జాటు ప్రబంధంబులందు మిగుల  
నాటుకొని యెప్పుచుండు నీ నాల్గు దెగలుఁ  
గానఁబడు నుదాహరణముల్ గానలోల”

అని చెప్పుటచే, నితరపద్యశూన్యమై కళికోత్కళికలతో  
మాత్రమే గూడినది యుత్ఫుల్లకరూపమగు నుదాహరణమైయుండు  
నని తోచుచున్నది. ఈతనికిఁ బూర్వఁడు ౧౫-వ శతాబ్దివాఁడు  
నగు ననంతామాత్యుఁడీయదాహరణ లక్షణమును దెలిపియున్నాడు  
గాని తరువాతి అప్పకవి చెప్పిన నాలుగు భేదములనుగూర్చి తెలుప  
లేదు. వీరికిఁ బూర్వులగు విన్నకోట పెద్దనగాని, కవిజనాశ్రయ  
కారుడు గాని వీనినిగూర్చి తెలుపనేలేదు. ఇట్లే దేశీయ రచనా  
విశేషములలోఁ బ్రధానము లనఁదగిన రగడభేదములను గూర్చి  
పెద్దన చెప్పియున్నను, అతనికిఁ బూర్వుడగు కవి జనాశ్రయ  
కారుఁడు తెలిపియుండలేదు. అప్పకవి వీనిని వైతాళీయములతో  
ముడివెట్టి, వానిలో ననేకభేదములు గలవనియు, నందు నవవిధ  
రగడలనుమాత్రమే తెలిపెదననియుఁ జెప్పగా, పెద్దన తొమ్మిది  
చింటినిమాత్రమే చెప్పి యూరకున్నాడు. ఇట్లు వెనుకకుఁబోయిన  
కొలదిని దేశీయరచనలనుగూర్చిన ప్రస్తావము సన్నగిలుచువచ్చిన  
దనిమాత్రము తెలియుచున్నది. ఇందుకు నన్నయాది శిష్టకవులు

వీనిని గ్రహింపకుండుటయే కారణము కావచ్చును. కవిత్రయము వారును, ఆ తరువాతి ప్రసిద్ధశిష్టకవులునుగూడ రగడ, ద్విపద, కళిక మొదలగువానిని గ్రహింపలేదుగదా. కావుననే సామాన్య జనులలో మతప్రచారమున కనువైయుండునని సోమనాథు డీ దేశీయ రచనలను గ్రహించియుండును.

సోమనాథుడు రచించినవి రెండుదాహరణ గ్రంథములు గనబడుచున్నవి. అం దొకటి తెలుగున రచింపబడిన “బసవో దాహరణము.” మరియొకటి సంస్కృత భాషలో రచింపబడినదై నను ఆంధ్రోదాహరణ లక్షణమునే యనుసరించుచున్నదనుట వ్యక్తమే. ఇంతకుఁ బ్రాచీన మనదగిన సంస్కృతోదాహరణ గ్రంథమేదియు గానరాదు. దీని లక్షణమునుగూర్చి ప్రాచీనాలంకారిక గ్రంథములలోను దెలుపబడినట్ల గపడదు. విద్యానాథుడు మాత్రము ప్రతాప రుద్రదీయమున నుదాహరణ లక్షణమును దెలిపి యున్నాడు. కాని యిది యతనికిఁ గొంత పూర్వఁడో, సమ కాలికుడో యనదగిన సోమనాథుడు రచించిన సంస్కృతోదాహరణ మునుబట్టియే కల్పించియుండు ననవచ్చును. లేదా యాతని లక్షణ మునకు సరియగు మఱికొన్ని కాలగతి నంతరించిన వనవలె. అతని లక్షణమిది :

“యేనకేనాపి తాళేన గద్య పద్యసమన్వితం  
జయేత్యుపక్రమం మాలిన్యాది ప్రాసవిచిత్రతం  
త దురాహరణం నామ విభక్త్యష్టాంగ సంయుతం”

ఈ లక్షణమునకును, సోమనాథుని రచనాభాగమునకును యత్కించిచ్చేద మగపడినను అందలి విభక్తియుతములగు పద్యములనుబట్టియు, కళికోత్కళికాది రచననుబట్టియుఁ జూడగా, నిది దేశభాషలలోని జాతీయకవితా రచనలకు, వీరితో సన్నిహిత సంబంధములేని సంస్కృతాలంకారికులు లక్షణ మేర్పరచు సందర్భమునఁ గలిగెడి భేదమేకాని విశేషము కాదని తోచుచున్నది. ఏలయనగా నేదోయొక తాళమునకు సరిపోవు గద్యములతోడను, పద్యములతోడను గూడినదై, ప్రాసవిచిత్రితమై, అష్ట విభక్తియుతమై యుండవలయుననుట సమానమే. దేశీయ రచనలగు కళికోత్కళి కలుగద్యలుగా గ్రహింపఁబడెననుటలో నాశ్చర్యము లేదు. సోమనాథుని పంచప్రకార గద్య వాస్తవముగా నుత్కళికారూపమేయైనను, వచనమువలె వ్రాయబడుచుండుటనుబట్టి గద్యగానే గ్రహింపబడుచుండి యుండును. కొరుమిల్లి శాసనమునను అట్లే యున్నదిగదా. ఇంతేగాక “గద్యమనుదాని నుత్కళికాప్రాయముగా” గ్రహింపవలయుననియు విద్యానాథునికిఁ బూర్వఁడగు వామనుఁడు తన కావ్యాలంకార సూత్రవృత్తిలోఁ తెలిపియున్నాఁడు.

“గద్యం వృత్తగంధిచూర్ణ ముత్కలికాప్రాయంచ”

“పద్యభాగవ ద్వృత్తగంధి”

“అనావిద్ధలలితపదం చూర్ణం”

“విపరీత ముత్కలికాప్రాయం”

(కా. సూ. వృ. ౧-౩-౨౩)

గద్యము పద్యభాగమువలె వృత్తగఁదియై యుండుట  
యనఁగా నేమో సంస్కృత కవితారచనలనుబట్టి తెలిసికొనుట  
సాధ్యమగునో కాదో! కాని దేశీయములగు స్త్రీల పాటలు మొద  
లగువానిలోని 'కంచార్థము' లనఁబడునవి వీని క్రిందఁ జేరవచ్చును.  
ఇవి ముందు కందాదిపద్యముల ధోరణి కలిగి తరువాత పాటగా  
మారుచుండుట కలదు. ఈ క్రింది పాటలోని పద్య ముత్పల  
మాలగా నున్నది.

“శ్రీమధురాధరీ వినవె-శేషగిరీశుఁడ నీదుకేశికా  
భామమునందు నింతవడి-దర్పకలీలల నుండి యంతటన్  
వేమరు వేటలాడఁ జని-వేగమె వచ్చితి తల్పతీయవే  
భామా సర్గూణా గూణాభామా లావణ్యాచతురా సీమా!

అలమేలు మంగానామా”

ఇట్టి దేశీయరచనలనుబట్టి యీ విభాగము చేయఁబడినదా  
యను సందేహము కలుగకమానదు. ఇంతేకాక కన్నడమున గద్య  
పద్యసమ్మిశ్రితమగుదానిని గద్యయని యందురను ప్రతీతిని కవిరాజ  
మార్గకర్త తెలిపియున్నాఁడు. పైని వృత్తగంధులని చెప్పఁబడిన  
గద్యలట్టి దేశీయరచనలేయేమో. వామనుని లక్షణమునుబట్టి గద్య  
మనావిద్ధ లలితపదమగు చూర్ణము-చూర్ణి క-ఉత్కళికా ప్రాయము

1. “మిగెకన్నడ కబ్బంగళొ

శగణితగుణ గద్యపద్య సమ్మిశ్రితమం

నిగడిసువర్గద్యకథా

ప్రగీతియుం తచ్చిరంతనాచార్యర్కళే”

కూడ నగుచున్నది. దేశీయ రచనలలోని యీ యుత్కళికలు గద్యములుగా వ్రాయఁబడియుండుటనుబట్టి దేశీయచ్ఛందో రీతుల నంతగాఁ బాటింపని సంస్కృత లాక్షణికులు వీనిని గద్యలనియే తలంచి యుందురు. ఈ గద్యములు చూర్ణికలునుగూడ గేయములే.

కన్నడమునందలి బెదెండె కావ్యమువలెనే తెనుగున వృత్తములతోపాటు దేశీయ రచనలతోఁగూడిన ప్రాచీన కావ్యము, లేదా చాటు ప్రబంధము 'ఉదాహరణ'మనునది కలదనియేకాక, ఇందుఁ జేర్పఁబడిన యుత్కళికలు 'రగడ' భేదములే యను విషయముఁగూడ మనము ముఖ్యముగా గుర్తింపవలసియున్నది.

“పతిపేరు దొరలంగఁ బద్యమొక్కటి చెప్పి

రగడభేదములు మార్గములుగాఁగ'

కళికలు నెనిమిది దశములు గావించి

దానిలో సగము నుత్కళికఁజేసి”

అని అప్పకవియే చెప్పియున్నాఁడుగదా. ఈ కళికోత్కళికలు రగడభేదము లగుటచేతను, ఇవి కన్నడాంధ్ర దేశీయ రచనలలోఁ బ్రాచీనములు, ప్రధానములు నగుట చేతను ఈ రగడల స్వరూపలక్షణములను తెలిసికొనుట యావశ్యకమే. ఆంధ్ర లాక్షణికులకంటె కన్నడ లాక్షణికుఁడగు నాగవర్మ ప్రాచీనుఁడు, నన్నయకుఁ బూర్వుఁడు నగుటచే నాతని మతమును ముందు

---

1. “రగడభేదములు మార్గములుగాగనుజేసి” యని చివర మూడక్షరముల జేర్చినచో నీ సీసపద్యముకూడ రగడభేదమే యగుచున్నది.

గ్రహింతము. గణ నియమవిపర్యాస ముండినను, సమములై న మాత్రలు గలిగి తాళబద్ధమై యుండునది రఘటాబంధమగు<sup>1</sup> నని రగడలక్షణముగాఁ జెప్పినాఁడు నాగవర్మ. అనఁగా నొక్కొక పాదములో మూఁడో, నాలుగో, ఐదో మాత్రలు గల గణములే యుండుననుట. ఇవి తాళ ప్రధానము లగుటచే పాటల కనుకూలమై యుండును. కన్నడమున నాగవర్మ మూఁడువిధములగు రగడ లనే—మందానిల, లలిత, ఉత్పవ అనువానినే—చెప్పియున్నాఁడు. అనంతా మాత్యుఁడు, అప్పకవి నవవిధములను జెప్పినారు. ఈ తొమ్మిదిరగడలు నందుఁజేరు మాత్రాగణముల భేదమును బట్టి యనేకరీతులు గలవై నను అవియన్నియుఁ జాలవరకు 3, 4, 5, 7 మాత్రలుగల నాలుగేసి గణములతోఁ గూడిన పాదములు గల వని మాత్రము చెప్పవచ్చును. ధక్షిణదేశీయ సంప్రదాయసిద్ధమగు గణములలో నాయా మాత్రలు గల వనేక విధములగలవిగా నుండును గావున నీ రగడభేదములు ననేకవిధములై యుండుననుటకు సందేహములేదు. కావుననే యప్పకవి వీనిని వై తాళీయము లతో ముడివెట్టి “వై తాళీయంబులగు రగడ లనేకవిధములుగ నుండు నందు నవవిధ రగడలనుమాత్రము వివరించెద”నన్నాఁడు. మరియు

1. గణనియమ విపర్యాసదో

శ్చైవదే దొశ్చైవయే మాత్రై సమనాగి గుణా

గ్రణీయ మతపిందె తాళద

గణనెగొడం బట్టెడదువె రఘటాబంధం. (చందోం, ౩౨౨౨)

నివి ద్విపద దండకములతోపాటు సంఖ్యా నియమరహితములగు చాటువులు కావున నాలుగు పాదములే యుండవలయు నను నియమము వీనికి లేదు. కాని తక్కిన పద్యములందువలెనే ప్రాసనియమము, ఆద్యంత ప్రాస నియమముకూడ గలదు.

“ఆద్యంత ప్రాసంబులు

హృద్యంబుగ రెంట రెంట నిడి పాదము లు

ద్యద్యతులఁ గూర్పఁదగు నన

వద్యంబగు రగడలందు వారిజనాభా”, (అనం. ఛం.)

కన్నడమందలి “మందానిలము” నాలుగుమాత్రల గణములతోఁ గూడినదగుటచేఁ దెనుఁగున మధురగతి రగడకు సరిపోవుచున్నది.

మందానిలము :

“ఆవే శెయ్యొశతి సంభ్రమ మెనెదిరె

పూవలి పురవీ ధిగళాళ నెఱెదిరె....”

“శ్రీకరు జేళా శ్రుతితతి దేళా

శోకని ఘ్నా శోభిత హ్నా”

మధురగతి:—

“నాలుగు మాత్రలు నాటిన గణములు,

నాలుగు రెంటికి నలి విరమణములు.”

(అప్పకవి)

కన్నడ లలిత :—

౪ మాత్రలుగల గణములు నాలుగేసి గల పాదము

లతోఁ గూడిన దగుటచే తెలుఁగు ద్వీరదగతికి సరియగును.

ద్విరద:—

“కరమొప్పు పంచలఘు గణ చతుష్టయముచే  
విరమంబు రెంటిపై ద్విరగతి పేరిచే.”

లలిత:—

“అల్లి మా మరదల్లి మల్లికాల తెయల్లి  
యెళెయసుగె మరదల్లి జళరుహాకరదల్లి....”

కన్నడ ఉత్సవ:—

ఆరు మాత్రలు గల గణములు నాలుగేసి యొక పాదమున  
గలది.

“ప్రేమవాస సద్గుణై క థామసూర్య కోసభాస  
కోమలాంగ సంతతాభి రామనిర్మలాంతరంగ”

ఇది తురగవల్గమునకు సరియగును. ఇందు తుది గణమున  
నొక్కమాత్ర తొలగించి యొక్క గురువునే నిల్పినచో నిది  
యుత్సాహ వృత్తమగుచున్నది.

“ఈహమీర సూర్యగణము లేడు గాంతమైన నుత్సాహ  
వృత్త మనగజెల్లు”

అని అప్పకవి లక్షణము. కొద్ది మార్పులతో గూడి నయిట్టి  
రచన అప్పటికే గల వనుటకు నిదర్శనముగా నాగవర్మయే మరి  
యొక ‘యుత్సాహ’కు లక్షణమును దేశీయ జాతుల క్రిందఁ జెప్పి  
యున్నాడు.

సోమనాథుని యుదాహరణమందలి కలికాదు లీ రగడ భేద  
ములే యనుట కీ క్రింది యుదాహరణములు చాలును.



కళిక :-

“వెండియుఁ ద్రిభువన వినుతినమేతుఁడు

మండిత సద్గుణ మహిమోపేతుఁడు”

(నాలుగుమాత్రలు నాటిన గణములతో గూడినది.)

“వెండియును భక్తాభివృద్ధిఁ బెంచినవాని

బంధమాయాచారపథముఁ ద్రుంచినవాని”

(ఐదేసి మాత్రల నాలుగు గణములతోఁ గూడినది)

ఉత్కళిక :-

“భువనోపకారా భవమోదపీరా

భక్తిసంయోగా ముక్తి సంభోగా.”

చందోంబుధికారుఁడు వృత్తజాతి విభాగమును గూర్చి చెప్పుచు, సంస్కృత ప్రాకృత పైశాచిక మను మూడున్నర భాషలనుండి పుట్టిన ద్రావిడాద్ర కర్ణాటాదిషట్పంచాశత్ సర్వ విషయ భాషాజాతులలో సమ మర్థసమ విషమమను మూడు తెర గుల వృత్తములున్నవనియు, 26 చందములలో బుట్టినవిగాక జాతులనబడునవి కొన్ని కలవనియుఁజెప్పినాఁడు. ఈ జాతులలో దేశీయజాతులు మఱికొన్ని కలవు. “అవటి పౌఠగెపుట్టువ మావా వృత్త, దండక రఘుట, మాత్రార్య, త్రిపది, చతుష్పది, షట్పది, అష్టపది, శంఖా (సంఖ్యా?) వృత్త, తాళవృత్త ఆదిజాతిగళ్ ఉంటు. అవావు వెందొడె—

మదనవతి, అక్కరం, చౌ

పది, గీతికె, యేళె, తివది, యుత్సాహం, ష

ట్టది, యక్కరికె, కరంచె

త్వోదవిద చందోవతంస మబ్జదశాక్షీ”

ఇట్లు అక్కర, చౌపది, గీతికె, ఏళె, ఉత్సాహ, షట్పది మొదలగునవి దేశీయములగు-అనగా దేశీయములగు బ్రహ్మ విష్ణు రుద్రరూప మాత్రాగణ బద్ధములని కాబోలు నాతని భావము-జాతులలోఁ జేర్చబడినవి. వీనిలోఁ బెక్కు తెలుఁగునను గలవు. కావున నివి నన్నయకుఁ బూర్వమే ద్రవిడాంధ్ర కర్ణాట భాషలలోని దేశీయ రచనలలో విశేష ప్రచారమున నుండెననుటకు సందేహము లేదు గదా. నన్నయకుఁ బూర్వ మిట్టి రచనలతోఁగూడిన తెలుఁగు కవిత విశేషముగా నుండియుండును. మొదటఁదెలుపఁబడిన జాతులకును, వీనికిని భేదమేమి? రగడలను మాత్రాగణబద్ధములేయని చెప్పుచు, సామాన్య జాతులలోఁ జేర్చి అక్కర, చౌపది, గీతికె, షట్పది మొదలగువానిని దేశీయజాతులలోఁజేర్చ గారణమేమి యను ప్రశ్న బయలు దేరక మానదు. ఇదియే ఆర్యాచార్య చ్చందోరీతులకుఁ గలిగిన సంఘర్షణములోని ముఖ్యఘట్టమని చెప్పవలసి యున్నది. జాతుల విషయములలోఁ గన్నడ దేశీయములకును, తెనుఁగు దేశీయములకును గల భేదమును గూడ నిచ్చటనే మనము గుర్తింప వలసి యున్నది. ఏలయనఁగా జాతులు మాత్రా సంఖ్యాబద్ధగణములతోఁ గూడినవి. అవి సంస్కృతమునను గలవు. ప్రాకృతమునను గలవు. ప్రాకృతము నందలి వానిలోఁ దత్తదేశీయములు కూడఁ జేరి యుండవచ్చును. కన్నడాంధ్ర భాషలలోని చ్చందో రచన

లకు సంస్కృతభాషాపండితులే లక్షణ మేర్పరుపవలసి వచ్చినది. ఆ సందర్భమున వారి దృష్టిలో బ్రథానములు సంస్కృత ప్రాకృతములే గనుకను, తద్రీతులే వారి కెక్కువగాఁబరిచితములు గావునను వృత్తాదులను గురించి ముందు చెప్పి, మాత్రారచనలను గూర్చి తరువాత చెప్పినారు. ఈ మాత్రారచనలలో సంస్కృత ప్రాకృతములలోనివి కొన్నియు, దేశీయములు కొన్నియుఁగలవు. దేశీయములలో మాత్రాగణబద్ధములగు కొన్నిటిని మాత్రా సంఖ్యాబద్ధములుగాఁగూడ గ్రహించుట కవకాశము కలదుగదా. సర్వలఘు సీసమునందలి యొక పాదమును 4 మాత్రల 7 గణములు, తుదిని 2 లఘువులు, లేదా 1 గురువు కల దానినిగాఁ జెప్పవచ్చును. “ఈహమీర సూర్యగణములేడు గాంతమైన నుత్సాహ వృత్త మనఁగాఁ జెల్లు.” దీనిని మూడు మాత్రల గణము లేడు, నొక గురువు కలదని చెప్పవచ్చును గదా. ఇట్లు మాత్రాగణబద్ధములగు దేశీయ పద్యములకు మాత్రాసంఖ్యా నియమము గల యార్వసదములవలెనే లాక్షణికులు లక్షణము కల్పించుట కవకాశమున్నది కాని, అట్లు వీనికి లక్షణము కల్పింపఁబడినచో వీని దేశీయత మాత్రము రూపుమాయుచున్నదనక తప్పదు. వారి లక్షణమును సంకుచితత్వమును జెందక మానదు. దేశీయత నాశనమగుట యనఁగా నేమో చెప్పవలసియున్నది. ఒక దేశీయ రచనకు దేశీయ మాత్రాగణపద్ధతిని లక్షణ మేర్పడినచో నారింధ్రగణములు. రెండు సూర్యగణములు సీస పదమగునని చెప్పినపుడా యింద్రగణములలో నల, భ లను నాలుగు

మాత్రలుగల గణములై నను రావచ్చును. లేదా నగ, సల, ర. తలను నై దేసి మాత్రలుగల గణములై నను రావచ్చును. మరియు నీరెండును గలిసియైనను రావచ్చును. కాని నాలుగుమాత్రల గణములేయని చెప్పినచో సీసభేదములనేకములలో నొకదానిని మాత్రము గ్రహించి లక్షణము చెప్పినట్లుగును. ఇట్లే రగడల విషయమునఁగూడను. ఆంధ్ర కన్నడ భాషాలాక్షణికులు గ్రహించిన రగడలన్నియు పాదమునకు నాలుగైదు గణములతోఁగూడినవి. లేదా వీనిని రెట్టించి యొక్కపాదముగాఁ జేసినవి. నాలుగుమాత్రలు నాటిన గణములు 'నాలుగు' అని అప్పకవి చెప్పగా, దానినే "అనిగగనల, భ, స, లను నాల్గింటిఁగృతి" అని గణపద్ధతిని అనంతుఁ డన్నాఁడు. మధురగతి రగడను రెట్టించి రెండు పాదములను జతచేసిన విజయమంగళ మగునుగదా. క్రొంచ పదముకూడ నాలుగు మాత్రల నాలుగు గణములను రెట్టించుటచే నేర్పడినదే యని చెప్పవచ్చును. ఈ గణముల యమరిక నాలుగు పాదములలో నొక్కరీతినే యున్నచో నది వృత్తముగా భాసించును. ద్వీరగతిని రెట్టించిన విజయ భద్రము ఇట్లు ర మాత్రలగణములు నాలుగిటిని రెట్టింపఁగా వచ్చిన వానిలోని భేదములే లయవిభాతి, లయగ్రహీత్యాది మాలా వృత్తములు. వీనిలో పాటలోని సౌకర్యముకొరకొక మాత్రయో, గణమో తగ్గింపబడి యుండును. మొత్తము మీద నివియన్నియు తొలుత నాలుగు గణములతో గూడిన పాదములు గలవియే. మాత్రా సంఖ్యా నియమమునకో, అక్షరగణ నియమమునకో తొంగినంతవరకు తొంగఁదీసికొని

లాక్షణికులు వీనికి లక్షణ మేర్పరచినారు. ఇంకను అందని వానిని వదలివేసినారు. కొన్నిటిని తాళకబ్బములని గ్రహించియున్నారు. అట్టి వనేకములు సామాన్యజనుల పాటలలో నుండును. దేశీయ గణ లక్షణమునుబట్టి చూచినచో నా పాటలకును లక్షణ మేర్పడక పోదు. మచ్చున కొకటి—

“లాలిబం గరుబొమ్మ, లాలి మా యమ్మా  
లాలిము డ్దలగుమ్మ లాలిసీ తమ్మా—లా(అ)లీ.  
జోజోచి దానంద జోజోము కుందా  
జోజోక్క పాపాంగ జోసుందరాంగా—జో(ఓ)జో”

ఇవి కించద్బేదముతో 5 మాత్రల నాలుగు గణములతోఁ గూడినవే. 7 మాత్రలుగల నాలుగేసి గణముల పాదములు గల వృషభగతిరగడభేదమే గుమ్మడిపాట యగునని యిదివరకే సూచింపఁబడినది. ‘గుమ్మడేడే గోపిదేవీ గుమ్మడేడే కన్నతల్లీ ...’

మన సీసపద్యముకూడ వాస్తవముగా నాలుగేసి గణములు గల పాదములను రెట్టించుటచేత నేర్పడినదే. ద్విపదకు మూఁడిం ద్రగణములు, నొక సూర్యగణము కలిసి నాలుగు గణములేకదా పాదమునకు. కావున ద్విపద రెండు పాదములును గలిసి సీసమున నొక పాదము కావచ్చును. ఆరింద్ర గణముల నొక చోటను, రెండు సూర్యగణములను తుదిని జేర్చినచో సీసపద్యపాదమైనది. అనఁగా ద్విపదనే యిండుక మార్పుతోఁ జదివినచో సీసపద్య పాదమే యగుననుట.

“ఆరూఢగద్యపద్యాది ప్రబంధ  
పూరిత సంస్కృత భూయిష్ఠరచన”

దీనిలో రెండవ పాదమునందలి రెండుమూడు గణములను  
నలములుగాఁ జేసినచో సీసమగును.

“ఆరూఢగద్యప ద్యాదిప్రబంధపూ  
రితసమకృతబహుశేష్ఠరచన.”

“నల”ముకూడ నింద్రగణమే కావున నా మార్పువలని  
బాధలేదు. అయితే దీనిని ‘రగడ’లతోఁ బోల్చుట కొక చిక్కు  
మాత్రము కలిగినది. మొదటి నాలుగు గణములును ఐదేసిమాత్రల  
గణము లై నవి. తరువాతి రెండును నాలుగేసి మాత్రల గణములు,  
తుదిరెండు మూడుమాత్రల గణములై నవి. రగడలలో పాదము  
లన్నియు నొక విధమైన మాత్రాసంఖ్యా నియమముతోఁగూడియుండ  
నక్కరలేదన్నచో, నిదియు నొక రగడభేదము కావచ్చును.  
సంస్కృత లాక్షణికులు గ్రహించిన మాత్రా సంఖ్యానియమమును  
దెచ్చిపెట్టుకొనుటవలన నీ చిక్కుగలుగుచున్నట్ల గపడుచున్నది.  
గాని, దేశీయగణములు పాదమునకు నాలుగేసి యుండవలయు  
నన్నచో నా చిక్కు తొలగఁగలదుగదా. 4 మాత్రల గణములై  
నను, 5 మాత్రల గణములై నను దేశీయగణసంకేతమునుబట్టి ఒక  
కోటిలోనే చేరవచ్చును. అవి యింద్రగణములే యగును. మరి  
రెండింటినికూడ మగణమును, సగమును జేర్చుకొనిన కన్నడ విష్ణు  
గణములగును. కావున సీసములలోఁగాని, రగడలలోఁగాని,

ద్విపదలలోఁ గాని, గీతములలోఁ గాని, మాలికా వృత్తములలోఁ గాని వచ్చు నాలుగైదు మాత్రల గణము లే విధముగా వచ్చినను అవి ఇంద్రగణములలోఁ జేరునుగదా. కన్నడవిష్ణుగణములలో 6 మాత్రల గణములుకూడఁ జేరును. ఈ కారణముచే నీ పద్యము లన్నియు నొక్క కూటమునకే చేరినవని చెప్పవచ్చునుగదా. అనఁగా 4, 5, 6 మాత్రలు గల నాలుగేసి గణములు పాదము నకుఁ గల పద్యములని కాని, ఆ పాదమును రెట్టించి యొక పాదముగాఁ గల్పించిన పద్యములని కాని చెప్పవచ్చును. అప్పుడి వన్నియు నొక విధమగు రగడభేదములే యని చెప్పఁదగి యుండునేమో !

అయితే ఇందు మఱియొక చిక్కున్నది. ద్విపద, సీసము, గీతము మొదలగు కొన్నిటిలో నడుమ సూర్యగణములు - అనఁగా మూడుమాత్రల గణములు కూడ వచ్చుచున్నవే-ఇవి 4, 5, 6 మాత్రలుగల ఇంద్ర, విష్ణుగణములలోఁ జేరవయ్యెను. లక్షణ సమన్వయ మెట్లగునని అడుగవచ్చును. వాస్తవమే. ఆ విషయము తెలిసికొనుట కవకాశము లేకయే ప్రాచీన లాక్షణికులు ఇట్టి చిక్కులు వడి ఇన్ని విభాగములను చేసినారు. దేశీయగణము లని పేరుపెట్టి వానిలో ఇంద్ర - విష్ణుగణములను కూటములో 4, 5, 6 మాత్రలు గల గణముల నెట్లు సమకూర్చుటకు నొప్పు కొనియున్నామో అట్లే మూడు మాత్రలు గల గణములనుగూడ మఱియొక పేరుపెట్టిగాని. పెట్టకగాని 4, 5, 6 మాత్రల ఇంద్ర-విష్ణు గణములతోపాటు పద్యపాదములోఁ జేరవచ్చునని, అట్లు



చేరుట దేశీయ రచనల లక్షణమని మన మేర్పాటు చేసికొనినచో నీ చిక్కు వదలి పోవునుగదా. అయితే ఇట్లు చేయుచుఁబోయినచో నియమాభావము కలుగునే యను నాక్షేపణ కలుగవచ్చును. కాని మనము క్రొత్తగాఁ జేయఁదలచిన నాక్షేపణీయమగునేమో కాని, అట్టి దానినే ఒక నియమముగాఁ బాటించిన లాక్షణిక పద్ధతి యొకటి సిద్ధమై యున్నచో నీ యాక్షేపణ పాటింపదగినది కాకపోవును. ఇట్టి పద్ధతి దక్షిణదేశీయచ్ఛందస్సంప్రదాయ సిద్ధము. అది తమిళ చ్ఛందోలక్షణ పద్ధతిలో నిలిచియున్నది. అచ్చట అగవల్పా అను రచనలో 4, 5, 6 మాత్రల గణములతో పాటు 8 మాత్రల గణములు గూడ నీ నాలుగు గణముల పాదములలో నిలువవచ్చును. ఇట్లు దక్షిణదేశ భాషా చందస్సంప్రదాయములకు సన్నిహిత సంబంధ మున్నదను దృష్టితో చూడక, ఆర్యభాషా చందస్సంప్రదాయ దృష్టితో నీ దేశ భాషా రచనలను జూచి, వానికి లక్షణమేర్పఱచుటచే నీ దక్షిణ దేశీయ భాషా రచన లొకదానితో మఱియొక దానికి సంబంధములేని పద్ధతులతోఁ గూడినవిగాఁ గనఁబడుట తటస్థించినది. ఇంతేకాక కాలగతి నా యా సంప్రదాయములలోఁ గొంత మార్పును గలిగినదనుటకు సందేహము లేదు.

నాగవర్మ చందోంబుధిని సంపాదించి ప్రకటించిన కిట్టెల్ పండితుడు నాగవర్మ చెప్పిన రఘటా భేదములను దెలిపి, అర్వాచీనుఁడగు కవి జిహ్వాసంబంధ కారు ననుసరించి కాఁబో



లును, మఱి కొన్నిటిని రఘటాభేదముల క్రిందఁ జేర్చినాఁడు. అందు సీసము ఆటగీతె, చౌపది, త్రిపుదెతాళము, ఏకతాళము, అష్టపది, లయిగ్రాహి అనునవి కలవు. ఇవి ఛందోంబుధిలో కానరావు. కాని కర్ణాట విషయజాతులని నాగవర్మ అక్కర, త్రిపది, చౌపది, ఛందోవసంత, ఏళె, గీతికె, ఉత్సాహ, షట్పది అనువాని లక్షణముఁ దెలిపినాఁడు. ఇవి దేశీయములగు బ్రహ్మ విష్ణు రుద్ర సంజ్ఞితములగు మాత్రాగణములతోఁ గూడినవి. వీనితోఁ గొన్ని తెలుఁగు శిష్టకవితలోఁగాని, సామాన్యజనరచనలలోఁగాని యున్నవే. అక్కరలు కన్నడాంధ్రములను సామాన్యములు. కాని లక్షణము నను, పేళ్ళలోను కొంత భేదము లెకపోలేదు. ఉత్సాహ లక్షణము కన్నడాంధ్రములకు సమానమే. నాగవర్మ యొక శరషట్పదిని మాత్రమే చెప్పిన ట్లగపడును. తరువాతివా రారుతెఁగల షట్పదులని జెప్పిరి. తెలుఁగులోని శిష్టకవితలోని కివి యెక్కలేదు. కాని పాటలలో నీ రచనలు గానవచ్చును. నాగవర్మ చెప్పిన షట్పది యిది. ఇందు 6 విష్ణుగణములు, 1 రుద్రగణము, మూడు పాదములు గల సగము పద్యమగును.

శరషట్పది—“మందర ధరగణ

మొందిర కడయోళ్

కుందదె నెలసుగె మదనహారం

ఇందుని భావనె

ముందణ తెఱని

యందమె యాగలె షట్పదికేళ్.”

దీనికి 4 మాత్రల గణము లేడు, ఒక గురువు అనియు లక్షణము చెప్పవచ్చును. ఈ షడ్బదులు యుంపె తాళబద్ధములని కూడఁ జెప్పఁబడినది.

నాలుగు మాత్రలు గల షట్బదులను గొన్నిటిని తెనుఁగున స్త్రీల తలుపులదగ్గర పాటలలో మనము గుర్తింపవచ్చును.

“శ్రీతరు ణిరానే శ్రీరఘరాముడ  
జేరిక వాటము\_దీ\_వే  
జేరిక వాటము\_దీ\_వే  
ఖ్యాతిగ శ్రీరఘ రాముడవై తే  
కోతుల జేరగ దో\_యీ ఘన  
నేతువు గూర్చగ దో (ఓ) యీ,”  
తెలుగుషట్బదికి అప్పకవి లక్షణమిది :

“ప్రాసము ల్కమ్మారు వాసపు లార్గురు  
పైసుధా దీధితి తోనిర్యతీ  
భాసిల్ల గాఁబాద మీసూటి తోనాల్లు  
జేసిన కృతులందు షట్బదాఖ్య.”

ఇందలి మొదటిపాదము చివరి చంద్రగణమును తగణము గురువుగాఁ జేసినచో నే డింద్రగణములు, ఒక గురువు అని చెప్పవచ్చును. కన్నడ పద్యమునఁ గూడ నేడవ రుద్ర గణమును విష్ణు గణము గురువుగాఁ జేయ వచ్చును. ఇట్లు కన్నడాంధ్ర

పద్యముల లక్షణము సరిపోవును. కాని కిట్టెల్ చేసినట్లు మాత్రా సంఖ్యలను నిర్ణయించినచో - అనగా 4 మాత్రల గణములని, 5 మాత్రల గణములని చెప్పినచో, తెలుగు పద్యము కుదురదు. ఇందు కొన్ని 5 మాత్రలవి, కొన్ని 4 మాత్రలవి కూడ నున్నవి. కాని పాటకు సరిపోవునట్లు హ్రస్వదీర్ఘముల నించుక మార్చి సరి పెట్టుకొనుట కవకాశము లేకపోదు. దేశీయగణ నిర్మాణ పద్ధతిని బట్టి యీ చిక్కు రాకమానదు. 5 మాత్రల గణములు గల షట్పదిని కన్నడమున కుసుమ షట్పది అని యందురు. ఇది తెలుగున నప్పకవి చెప్పినదానికి సమానము కావచ్చును.

“కుసుమ షట్పదియమొద

తెనెవపద యుగ్మకై

దశమాత్రై గళుమేల ణౌందొందటూ”

ఇట్లు నాలుగైదుమాత్రల గణములను నాలుగేసి చేర్చినచో నివి మధురగతి ద్విరదగతి రగడల పాదములగు చుండుట లేదా ? కావున నీ షట్పదులును రగడభేదములే యనుటకు సందేహ మేల? కాని భేద మెచ్చట నున్నదనఁగా రెండవ నాల్గవ పాదములలోని తుది గణము కొంచెము హ్రస్వమైనది. అనఁగా నాలుగైదుమాత్రల నిండ్ర గణమునకు బదులుగా 2 మాత్రలు గల గురువైనది. ఇది పాటకొరకు చేసిన మార్పు. ఈ మార్పు లేనిచో నివి ఆయా రగడల రెండు పాదములగును, ఇట్టి పాట లనేకములు గలవు

వినాయక చవితినాడు పిల్లలు పాడుకొను మంగళహారతి యొకటి.

“శ్రీశంభు తనయునకు  
సిద్ధగణ నాధునకు  
వాసికల దేవతా - వందితున-కూ  
ఓబొజ్జ కనకయ్య  
నీ బంటు నేనయ్య  
ఉండ్రాళ్ల మీదికి-దండుబం-పూ,  
జయమంగ శంనిత్య  
శుభమంగ శం—

శుక్రవారము పాట

“ఈశ్వరా పుత్రునకు  
గాజావ తారునకు  
పార్వతీ తనయునకు—భక్తితో-నూ”

ఇచ్చట నొక విశేషమేమనగా, నిందలి తుది గురువును హ్రస్వముచేసి యించుక మార్చిన నిది యొక సీస పద్య పాదమే యగును:

“శ్రీశంభుతనయునకు సిద్ధగణనాధునకు  
వాసిగల దేవతా వందితునకు  
ఈశ్వరపుత్రునకు గాజావతారునకు  
పార్వతీతనయునకు భక్తితోడ”

షట్పదులలోఁ దుదిది చంద్రగణముగా గ్రహింపఁబడినది. అదియే రెండు సూర్యగణములుగా గ్రహింపఁబడినపు డా రింద్రగణములు, రెండు సూర్యగణములై సీసపద్యపాదమైనది. షట్పదులలోఁ దుది గణము పూర్తిగా 4, 5 మాత్రలు గలిగి యుండినచో నదియే రగడ యగు చున్నది. కావున నీ రగడలనే పాటల కనుకూలముగా తుదిపాదము నిండుక మార్చినచో నెన్ని విధములుగా మారునో చెప్పుట కవకాశము లేదుగదా. ఇక బ్రహ్మ విష్ణు (సూర్యేంద్ర) గణముల కలయికతోఁ గూర్చి చెప్పిన నింక నెన్ని విధములగునో విచారింపుఁడు. మఱియొకపాట—

“చెంగావి చీరెలా

కొంగూలు జీరాడ

రంగై న నవమోహనాంగి యెక్కడికే

చంద్రూని శిరమూన

ధరియించు కొన్నట్టి

జగములే లెడుజగ (గా) ధీశుసన్నిధికే

మంగాళం మంగాళం”

మేలుకొలుపు పాటలు అయిదేసి మాత్రల గణములతోఁ గూడినవే.

“కేశవా యనినిన్ను వాసీగ భక్తూలు

వర్ణింపుచున్నారు మేలుకో

వాసావ వందీత వసుదేవ నందాన

వై కుంఠపురవాస మేలుకో తెల్లవా-రవచ్చే-నూ

తెల్లవా రావచ్చె తెలియాక నాసామి  
మళ్ళీప రున్నావు లే-రా  
వేణునా దమువీని వేగప ర్గిడివ-స్తి  
వేళాకో ణామేల-లే-రా

ఈక్రిందివానిలోని తుదిగణమున నొక మాత్ర తక్కువగాఁ  
గనఁబడినను రాగమున సరిపోవును.

లాలిపాట—

“లాలిబం గరుబొమ్మ లాలిమా యమ్మా  
లాలిము ద్దులగుమ్మ లాలిసీ తమ్మా-లా(ఆ)లీ  
జోజోచి-దానంద-జోజోము-కుందా  
జోజోకృపాపాంగ జోసుందరాంగా-జో(ఓ)జో.”

అప్పగింత పాట—

“ఘనమైనతొడవులను కట్నాలనిచ్చి  
వేచనేజనకుఁడూ వై దేహి నంపా....  
నెయికాచనేరదూ నెలమిమీ వదినా,  
నేర్పుతోపను లెల్ల నేరుపా వమ్మా,  
బుద్ధు లెరు గదు మంకు బుద్ధులేగాని  
బుద్ధులొచ్చినదాక దిద్దుకోవమ్మా  
అబాలయెరుగదు అదిబాలసుమ్మీ  
మీబాలలలోనొక్క బాలగా జూడూ”

భోగషట్పది—

“భోగషట్పది దంగళాలగె  
జేగ మొదలపాదయుగ్మ  
కాగళక్కుమర్కమాత్రె లెక్కసంఖ్యయో”

సూర్యగణములు తొలి రెండు పాదములలోను నాలుగేసి.  
మూడవపాదమున నారుగణములు, నొకగురువు. మొదటి రెండు  
పాదములు హయప్రచారరగడ పాదములతో సమానములే.

“ఋతువిరామ మినులు నల్వు  
రతుక నొక్క యంఘ్రిచెల్వు”

రగడలోని మూడు నాలుగు పాదములను గలిపి యొక  
పాదముగాజేసి, అందు నాలవ పాదములోని నాలవ గణమును  
లోపింపజేసి మూడవగణము నేక గురువుగాజేసిన భోగ షట్పది  
మూడవపాద మగుచున్నది. నాలుగేసి గణములు గల హయ  
ప్రచారపాదము నినుమడించిన తురగవల్లన పాదమగునుగదా. ఈ  
ఎనిమిది గణముల పాదములో, దుది నొక మాత్రను తొలగించి  
యా గణము నొక్క గురువు కల దానినిగాజేసిన ఏడు సూర్యగణ  
ములు, ఒక గురువుగల—ఉత్సాహ వృత్తమునకొక పాద మగుచు  
న్నది. అనగా హయప్రచార రగడ రెండు పాదములను జేర్చి  
తుది గణములో నొక మాత్రను తీసివేసిన ఉత్సాహ పాదము,  
హయప్రచారము నాలుగవ పాదములో తుదిగణము, దానివెనుకటి

దానిలో నొక మాత్రను దీసివేసినచో భోగషట్పది అగునన్న  
మాట. మన ముసలమ్మలు పాడుకొను తులసిపాట యీ భోగ  
షట్పదియే.

“తులసి యింట నుంచువార్ని  
తులసిపూజ చేయువార్ని  
తులసియందు భక్తియుంచి మెలగువారి-నీ-  
తులసిజూచి మ్రొక్కువార్ని  
తులసి యనుభవించువార్ని  
తెలిసినీవు వారిదిక్కు-తొంగిచూడ-కూ  
సువ్విపాటకూడ నీ షట్పదీరూపమే.  
“సువ్వి సువ్వి రామచంద్ర  
సువ్వి సువ్వి కీర్తి సాంద్ర  
సువ్వి-నీ-తమ్మమాకు, శుభమె-లి-మ్మా”

ఇందలి విశేష మేమనఁగా - ఏకాక్షరగణములు కూడ  
నున్నవి.

“మోదమును పెండ్లి పీట  
మీద శ్రీరామ సరస  
ఆదిలక్ష్మియైన సీతమ్మ నునిచి-రీ.  
వాటమైన కుందనంపు  
మేటికుందె యందులిచ్చి  
గాటమైనపసిడి రో-కళ్లు బట్టు-కా-



రాజనములు ఇప్పపువ్వు  
 రాజనములు మంచిపునుగు  
 మేలుకొండ రాజనములు, మేలు వంకె-లూ-  
 కుందియందు నాడ నునిచి  
 కొట్టుమూలు దంచి రపుడు  
 కుంద రదన లెల్ల నవ్వు కొనుచు జెలగు-చూ."

మంగళహారతి—

"రామచంద్రద్రావజనక రాజజామ నోహరాయ  
 మామకా భీష్మదాయ మహిత మంగ-ళం

భామినిషట్పది—

"భామినీయషట్పదియ మొదలొక  
 గామహాపాదద్వయంగళు  
 నేమిసలుమనుమాత్రమేలణ పాదమొందొందో"

మూడునాలుగు (3 + 4) మాత్రలు గల రెండు గణ  
 ములు చేరి ఒక పాదమగును. మూడవపాదములో నట్టివే మూడు  
 గణములు తుది నొక గురువు నుండును. ఇది హరిణగతి  
 రగడభేదమే కావచ్చును.

"భాను యుతనల భసగ గంబుల  
 లోన నిరుదో లునన గంబుల"  
 ఇది గుమ్మడిపాటకు సరిపోవును,  
 "గుమ్మ డేడే గోపి దేవీ  
 గుమ్మ డేడే కన్న తల్లి

గుమ్మడినిపొడ సూపగదవే-అమ్మగోపె-మ్మా  
అమ్మా-గుమ్మ-డేడే.

ముచ్చతనమున వేదములుగొని  
తెచ్చిపెరచుచు జలధిలోపల  
జొచ్చియున్నా వానివెంబడి జొచ్చిజలనిధిలో  
మత్స్యమై సోమకుని ద్రుంచితి  
మగుడ చదువులు బ్రహ్మకిచ్చితి  
అక్షణంబున గుమ్మడనియెడి మాటనే నెఱుగా  
అమ్మా గుమ్మడేడే”

కన్నడమునఁ గర్ణాటజాతులలోఁ జేర్చి నాగవర్మ ఒక ‘ఏళె’ అనుదానికి లక్షణము చెప్పినాఁడు. దాని కారు రుద్రగణములు, ఒక అజగణము నుండవలెనని యున్నది. కాని దాని నడకకూడ తెలుగు ‘ఏల’ పాటలతోఁ సరిపోవునట్ల గపడదు. దేశభేదములను బట్టి పాటలోఁ గలిగిన మార్పు మూలమున లక్షణమునఁగూడ కొంత భేద మేర్పడవచ్చును. కాని “ఏల” యనునది నాగవర్మ నాటికే దేశీయ రచనా భేదముగాఁ బ్రచారములో నున్నదనుట నిశ్చయముగదా. సోమనాథుఁడు బసవపురాణము నేలలుపెట్టి పాడినట్లు చెప్పియున్నాఁడు. కావున నిదియు సోమనకుఁ బూర్వముననే కాక, నన్నయకుఁబూర్వము నాగవర్మనాటికే కన్నడదేశము నందువలెనే తెలుఁగుదేశమందును ప్రచారములో నున్నదని యెంచనగును.

ఈ “యేల” యనునదికూడ పైని చెప్పిన హయ ప్రచార రగడకు సంబంధించినదై నాలుగేసి సూర్యగణములు గల పాద

ములతోఁ గూడి భోగషట్పది రకములోఁజేరఁ గలదని తోచు చున్నది. ఇవి యిటీవలి యక్షగానములలో మాత్రమే గానవచ్చు చున్నవి.

కంసాలి రుద్రయరచితమగు “సుగ్రీవవిజయ”మను యక్ష గానములోనిది. “ఏల”——

“భాను వంశా మూన బుట్టి  
దానా వాకా మీని గొట్టి  
పూని మఖము నిర్వహింపా—వా—ఓరామచంద్ర  
మానివరులు సన్నుతింపా—గా  
రాతినాతి జేసి పూరా  
రాతిచేతి విల్లువిటిచి  
భూతలేంద్రు లెల్ల మెచ్చా—గా—ఓ—రామచంద్ర  
సీతనూ వివాహమాడా—వా.”

ఇంకను నిటీవలి సారంగధర యక్షగానములో నిది—

“పావురంబు ఎగర వేయూ—డీ—ఓ—బాలులారా  
పావురంబు ఏగరవేసీ పిలిచితేను మళ్లి వచ్చు (ను)  
ఒడుగెల్పు రెండుచూడ—వలెనుగాక యిపుడుమీరు  
పావురంబు నెగరవేయూ—డీ—ఓ—బాలులారా.”

(సారంగధర—వీధినాటకము.)

పాటలో గొన్ని 2 గురువులు గల గణములుగాఁగనఁ బడుచున్నవి. కన్నడ గణవిభాగ పద్ధతిని బ్రహ్మగణములలో

గగముకూడఁ జేరును గావున నా విభాగమునుబట్టి యది దక్షిణ దేశీయ పద్ధతియే యనుటచే నమర్థనీయమే యగును. తమిళ పద్ధతి యింకను విపులమని ముందు చూడఁగలము.

ముద్రితమైయున్న ఛందోంబుధిలో గానరాకున్నను కిట్టెల్ సంపాదించిన గ్రంథములో రగడ భేదములుగా గ్రహించినవానిలో అష్టపది, ఏకతాళ, త్రిపుట అనునవిగూడఁ గలవు. నాలుగుమాత్రల చరణములు పాదమునకు రెండేసి చొప్పున నెనిమిది పాదములు గూర్చి, ఎనిమిదవ పాదమున మఱి రెండు గణము లధికముగా జేర్చినచో నష్టపది యగును. ఎనిమిది పాదములకును బ్రాసము కలదు. ఇందలి రెండేసి పాదములు నాలుగు మాత్రల నాలుగు గణములు గల మధురగతి రగడ యగును గావున దీనిని రగడభేదమే యనవచ్చును. ఇదియు నేకతాళ జాతిలోఁ జేరినదే యనియు, వృత్తము కాదనియు, తాళబద్ధములగు జాతులలోనిదనియుఁ దెలియుచున్నది. త్రిపుట తాళమున కిచ్చిన యుదాహరణమును బట్టి

(3 + 4 + 3 + 4 + 3 + 4 + 3 + 2) మూడేడు మాత్రల గణములు, నొకటి అయిదు మాత్రల గణముతోఁ గూడినదని చెప్పవచ్చును.

“మగ నెసీనిం తళియె నెఱ్ఱుపె నెంతొపేళెయ్ శంకరా.”

కావున నిది తెలుఁగు నందలి వృషభగతిరగడ కావచ్చును. తుది పాదమునందలి రెండు మాత్రల పాటకొరకు లోపించి యుండును.

ఈ త్రిపుట ఏకతాళాదులు రగడభేదములేయని, లేదా కొన్ని మాత్రలను తొలగించి చదివినచో నా యా రగడ లీ యీ తాళములకు సరిపోవునని యప్పుకవి చెప్పియున్నాడు. ఇంతే కాక యీ తాళాదులతోఁగూడిన రగడ భేదములగు పాటలు, చంద్రికలు, అర్థచంద్రికలు మొదలగునవి యక్షగాన ప్రబంధములలో తరుచు బ్రయోగింపఁబడుననికూడఁ జెప్పినాడు.

“తుద నేడు లఘువులు తొలగించి చదివిన  
త్రిపుటకు వృషభగతిపదయుగము.  
లలి గడపల నొక్క లఘువుమానిన జంపె  
యను ద్వీరద గతి సమపదయుగము.  
గురుతు రూపకమునకుఁ దురగవల్గనా  
హ్వయ మేకతాళి యావధురగతికి  
(హరికి నిర్వడినాలు గటతాళమున మాత్ర  
లోలి విశ్రాంతిపద్నాలుగింటఁ

దెలియ నర్థంబు నర్థచంద్రికలు వీన  
యక్షగానప్రబంధంబు లతుకవచ్చు  
రగడభేదంబు లివి యండ్రు రసగవీండ్రు  
లవిత నిజనేవకస్తోమ యబ్ధిదామ.”

రగడలను పాట కనుకూలముగాను, ఆయా తాళములకు సరిపోవునట్లుగాను తుదను కొన్ని మాత్రలను తగ్గించి పాడురీతులు యక్షగానఫక్కిలోఁ బ్రచురమై యుండును. సోమనాథుఁడు తన కాలమున ననేక విధములగు నాటకములాడువారినిగూర్చి చెప్పనే

కాని యక్షగానముల విషయమున నా యా వేషములు వేసికొని పాడుటకే ప్రాధాన్యమిచ్చినట్లున్నది. అప్పటి కవి యింకను గాన రీతులే కాని ప్రదర్శనార్హములు కాలేదేమో !

రంగాజమ్మ రచించిన “మన్నారు దాసవిలాస నాటకరాజం” ఖను యక్షగానమున రగడలు, తాళములును గలవు.

వృషభగతికి త్రిపుటతాళము-అనగా 7 అక్షరములు, 3 దెబ్బలు (3 + 2 + 2). ఇదియే చందోబుధిలోని “త్రిపుడెతాళ”.

“శ్రీమనోహరు నంబుజోదరు

చి త్తజాతగు రుందలంచె”

మధురగతికి ఏకతాళము, 4 మాత్రలు, 1 దెబ్బ.

“చందన చరిత్ర నీలక శేఖర

పీతవసన వనమాలీ”

కిట్టెల్ చెప్పిన కన్నడ అష్టపదియు నాలుగక్షరముల రెండేసి గణములతోఁగూడిన యేకతాళము గలదగుచున్నది.

జంపెతాళము, ద్వీరదగతికి, 5 అక్షరములు లేదా మాత్రలు, 2 దెబ్బలు.

“నీవాడ నేగాన నిఖిలలో కనిదాన”

“శ్రీయువతి నిజయువతి

జేసియెం తయు మించి”

(అనంత. ఛం)

రూపకతాళము, తురగవల్గనము. 6 అక్షరములు. 2  
దెబ్బలు.

“వరవీణా మృదుపాణీ వనరుహలో చనురాణి”

“శ్రీ సతీశు బరమపురుషు

జిత్తమున దలంచువారు” (అనం. ఛం.)

రంగాజమ్మ రచితమగు మన్నారుదాసవిలాస నాటకమును  
యక్షగానమున రూపక తాళమున కుదాహరణమొకటి కలదు.

“చందనాచల కందరోదర మందమారుత బృందసోదర

నంద్యకోవిద నంద్యసద్రస తుందిరోదిత కందళోజ్వల.”

ఇక తెలుగుఁ కవితలో నన్నయకుఁ బూర్వమునను, తరు  
వాతనుగూడ సమానమైన ప్రాధాన్యమును వహించినవి సీస, గీత  
ములు. ఇవియే యాంధ్రచ్ఛందోరచనలలో ప్రాచీనములు. కన్న  
డముతోఁ బోల్చినపుడు ఆంధ్రకవితకు విలక్షణములునై కనఁబడు  
చున్నవి. త్రిపది, చొపది, షట్పది మొదలగువానికి ప్రాచీనకాల  
మున శిష్టకవితలోఁ బ్రచారమున్నట్లుగపడదు. రగడలనుగూర్చి  
ప్రాచీనులగు తెలుఁగు లాక్షణికులు స్మరింపలేదు. ఇప్పటికి లభిం  
చిన తెలుగు లక్షణ గ్రంథములలో మొదటిదగు కవిజనాశ్రయము  
తత్పీఠికాకారులు చెప్పినట్లుగా కొంతవరకుఁ బ్రాచీన కర్ణాట గ్రంథ  
మర్యాద ననుసరించి - ఛందోంబుధియందువలెనే—తొలుత వృత్తాధి  
కారమున సమవిషమ మాలావృత్తాదులను, పిదప జాత్యధి  
కారమున—

“జాతులు మాత్రాసమక

ఖ్యాతగణప్రతతిఁ జెప్ప గందములయ్యె

గీతులు మొదలగునవి యుప

జాతులు భూతలవినూత్నజాతయశస్కా.”

అని, పిదప ప్రత్యేకముగా తెలుఁగుజాతులనుగూర్చి-

“వెలయంగఁ దెనుఁగుజాసకు

దలమయ్యెడు సీసములను దర్శోజలు గీ

తులు నక్కరలను ద్విపదలు

పొనుపొందగ రేచఁ దిష్టమున నొనరించు”

అని చెప్పెనేకాని రగడభేదములనుగాని, షట్పది, ఏళె మొదలగువానినిగాని చెప్పలేదు. తరువాత విన్నకోట పెద్దనార్యుఁడు అక్కర సీసభేదములను, షట్పది చౌపది ద్విపద మంజరులనే తెలుఁగుదేశ జాతులలోఁ జేర్చి చెప్పెను. రగడను చాటుప్రబంధ భేదముగా స్మరించినాఁడు. కాని అనంతమాత్యునివరకు రగడ భేదములు, కళికోత్కళికలు, చాటు ప్రబంధములలోని యుదాహరణ లును తెలుఁగున చందోగ్రంథములలోని కెక్కనేలేదు. అప్పకవి కాలమువరకు యక్షగానముల ప్రశంసగాని, త్రిపుటాది తాళ ప్రశంసగాని కనఁబడదు. ప్రాచీన లాక్షణికు లంతగా రగడ, షట్పదాదులకు లక్షణము వ్రాయకపోవుటకుఁ గారణము ప్రాచీన శిష్టకవులు వానిని గ్రహింపకుండుటయే. నన్నయూదు లగు ప్రాచీన కవులు రగడలను, ద్విపదలను వాడలేదు. నన్నయ వాడిన అక్కర పద్యములు తిక్కన కక్కర



లేకపోయినవి. ద్విపదలో కావ్యము రచించుటకు సోమనాథుఁడు తన ప్రయత్నము నెంతగానో సమర్థించుకొనవలసి వచ్చినది. కావుననే “ఆరూఢ గద్యపద్యాది ప్రబంధ”ముల ముందట తెలుఁగు దేశీయరచనలన్నియు నడుగంటిపోవుట తటస్థించినది. ప్రబంధముల కాలములో రగడలు కొంచె మాదరింపఁబడినవి. తరువాతి నాయక రాజుల పుణ్యమా యని యక్షగాన ప్రబంధములు మరల తలయెత్తుటచే నందలి దేశీయ రచనలనుబట్టి ప్రాచీన దేశీయచ్ఛందో మార్గములను గొన్నిటిని గుర్తింప మన కవకాశమేర్పడుచున్నది.

ఇక కన్నడ లక్షణ సహాయమునను తెలుఁగు శాసనములను బట్టియు మనము నన్నయకుఁ బూర్వకాలిక రచనలుగా గుర్తించిన వానిలో ద్విపద, గీత, సీసములనుగూర్చి పరిశీలింపవలసియున్నది. ద్విపద గీతముల లక్షణములలో కన్నడాంధ్రములలోని వానికి సామ్యము కుదరలేదు. పాదమునకు నాలుగేసి గణములుగల దేశీయ రచనలలో ద్విపద ప్రధానమైనది. నాలుగు గణములను రెట్టించిన సీసపాద మేర్పడును కావున నిదియు నా జాతిలోనే చేరవచ్చును. మూఁడింద్రగణములు, నొక సూర్యగణము గలిగిన ద్విపద నొక పాదముగనే చేసి చదివిన సీసపాదము కాఁగలదని యిదివరకే తెలిసికొనియున్నాముగదా. ఇక నీ రెంటికిని గల భేద మెక్కడ నున్నదనఁగా, ద్విపద రెండు పాదములకును ప్రాసనియమము కలదు. సీసపాదమున కానియమము లేదు. ఈ ప్రాస నియమము మూలముననే ద్విపద తెలుఁగునందలి ఛందో విశేషము

లలో నొకటగు నుపజాతి గణములలోఁ జేరుట కవకాశము లేక పోయినది. కన్నడచందోఘక్కికిని, తెలుఁగు చందోఘక్కికిని దేశీయ రచనల విషయమునఁగూడఁ గలిగిన భేదమే యిది. కన్నడ మున వృత్తములలోఁగాని, జాతులలోఁగాని, జాతీయ గణబద్ధము లగు దేశీయజాతులలోఁగాని ప్రాసములేని పద్యమే లేదు. తెలుఁగు నందట్టి ప్రాసనియమములేని పద్యము లొక ప్రత్యేకగణముగా నేర్పడినవి. అవే ఉపజాతులనునవి. “జాతులు కందాదులు నుప జాతులు గీతాదులు.” ఈ యుపజాతుల మూలముననే తెలుఁగు చందస్సు ప్రాచీన దక్షిణదేశీయచందస్సంప్రదాయమును కన్నడము కంటెను విశేషముగా నిలుపుకొనియున్నదని చెప్పవలసియున్నది. సీసగీతములకుఁ బ్రాస లేకపోవుట యేల అను ప్రశ్నకుఁ బ్రాచీన దక్షిణ దేశీయ సంప్రదాయములలో నొకదానిని నిలుపుకొనుటయే కారణమనియుఁ జెప్పవచ్చునేమో. ఆ సంప్రదాయ మేమనఁగా, వీనిలో దేశీయ గణములగు సూర్యేంద్ర గణములు యథేచ్ఛగాఁ జేరవచ్చుననుటయే. ఏడింద్రగణములు, రెండు సూర్యగణములు ననఁగా, నేడింద్ర గణములలోను లఘ్వాదులై నను సరే, గుర్వాదు లై నను సరే ఏవై నను యథేచ్ఛముగా పాదాదిని రావచ్చుననుట. కారణ మేమన, ప్రాసనియమము లేదు గనుక. ద్విపదకును మూఁడింద్రగణములు, నొక సూర్యగణమునేగదా. కాని ద్విపద పాదము తొలిగణము మొదటిపాదములో గుర్వాదియైనచో రెండవ పాదమునను గుర్వాదియే కావలయును. అనఁగా ప్రథమ పాదాదిని

నల, నగ, సలలో నేదీయైన నున్నపుడు రెండవపాదమున మొదట  
భ, ర, తలు రాగూడదు. కావుననే—

“గురులఘువులలో నెయ్యది

మొరసంహర ప్రథమపాద ముఖమున నిలిచె

ధర నుపజాతులు దక్కగ

బరగ నిలుచు నవియె నాల్గుపదములు మొదల”

అను నియమము. గీతకలకుఁగూడ కన్నడమున ప్రాస  
నియమము కలదు. కన్నడమున ప్రాసనియమము లేని పద్యము  
లేదు గనుక నీ యుపజాతి భేద మా భాషలో లేకపోయినది.  
ప్రాచీన ద్రావిడ సంప్రదాయమునుబట్టి అట్టి పద్యములను తమి  
ళముతోపాటు ఆంధ్రము నిలుపుకొనియున్నది. తమిళమునందలి  
వెన్బా పద్యములలో ప్రాస (యదుగై) నియమమున్నను, అగ  
వల్పా పద్యములలో నట్టినియమము లేదు. తెలుఁగున గొన్నిటిలో  
లేకుండుట కిదియే కారణము కావచ్చును.

ఇంతవరకుఁ బరిశీలింపఁబడిన యాంధ్ర కన్నడ దేశీయ  
చ్చందోరచనలన్నియుఁ జాలవఱకు నాలుగు గణములు గల పాద  
ములతోఁ గూడినవి. లేదా నాలుగేసి గణములు గల రెండు దళ  
ములుగాఁ గలిగిన యొక పాదముతోఁ గూడినవై యున్నవి.

ఇవియన్నియు (అక్కరలుతక్క) పాదములకు నాలుగేసి  
చొప్పున సూర్యేంద్ర గణములతోఁ గూడియున్నవి గావున,

నివి తమిళమున పాదమునకు నాలుగేసి శీర్షుగల “అగవల్పా” రచనలను బోలినవని చెప్పవచ్చును. ఇట్టిదానిని “విలై మండిల ఆశిరియప్పా” అందురు.

ఇక పాదమున కై దేసి గణములు గల పద్యములు చాల తక్కువగా నున్నవి. తేటగీతము, ఆటవెలఁది యనునవి తెలుఁగునఁ గలవు. అక్కరభేదములలో నొకటగు మధురాక్కరకుఁ గూడ నై దే గణములు. కాని దీనిలో నైదవ గణముగా చంద్ర గణము వచ్చును. గీతములో సూర్యగణము, ఆటవెలఁదిలో నింద్రగణముగాని, సూర్యగణముగాని వచ్చును. అక్కరలలో పాదమునకు ఆరు ఏడు గణములు వచ్చునవికూడ కలవు. నాలుగు గణములుగల ఆంతరాక్కరలో నొక సూర్యగణము, రెండింద్ర గణములు, ఒక చంద్రగణము వచ్చును గావున, నీ చంద్రగణము రెండు సూర్యగణములుగా మార్పఁదగినదై నచో - అనగా “రల” మో “నల” మో యైనచో నా పద్యము ఒక సూర్యగణము, రెండింద్రగణములు గల తేటగీత మగును. ఇవి యెట్లు వచ్చినను మొత్తముపై నీ యైదు గణములు గల పద్యములు పెనుకటివాని వలె తమిళమునందలి ఆశిరియప్పా - లేక అగవల్పా అనుదానితో సంబంధించినవి గాక ‘కలిప్పా’ రచనలతో సంబంధించి యున్న వనవలసియున్నది. కలిప్పా భేదమగు “కట్టళై కలిత్తురై” అను దానిలో నై దేసి గణముల నాలుగు పాదము లుండును. దీనిలో మొదటి నాలుగు గణములను “ఈరళై చ్చీర్లు” - అనగా రెండు దేశీయచ్చందోక్షరములను ప్రస్తరించగా వచ్చిన గణములుండ

వలెను. ఈ ఛందోక్షరములనగా నేర్నిరై అను సంకేతము గలవి. ఈ నేర్నిరై లు రెంటిని ప్రస్తరింపఁగా వచ్చిన గణములలోఁ గొన్నిమాత్రమే సూర్యేంద్రగణములు, కన్నడ బ్రహ్మవిష్ణు గణములు నగుచున్నవి. మూఁడు అక్షరములను బ్రస్తరింపఁగా వచ్చినవి. “కాయ్చీర్లు,” వీనిలో మన ఇంద్రగణములలోని “త, సల”లు, నవ నలల నగగ నగల మొదలగు చంద్రగణములు చేరినవి. వీనినిగూర్చి తరువాతఁ దెలిసికొందము. ప్రస్తుతము తమిళమునందలి “కట్టళై కలిత్తురై” అను పద్యములో పాదమునకు 4 రెండక్షరముల గణములు— అనగా సూర్యేంద్రగణములలోనివి, తుదిగణము ‘విశఁగాయ్చీర్’లలో నొకటి — అనఁగా బై నిచెప్పిన చంద్రగణములలో నొకటియై యుండవలెను. కావున నొక సూర్యగణము, రెండు ఇంద్రగణములు, తుద నొకటి చంద్రగణమును జేర్చగా నేర్పడు తెలుఁగు మధురాక్కర కళిప్పా భేదమగు తమిళపద్యముతో సమానము గావచ్చును.

ఇక తేటగీతకూడ నైదు గణములతోఁ గూడినదే. కాని యందు అక్కరలోవలె చంద్రగణములురావు. కావున నిది “కళిప్పా” భేదములకు సంబంధించినదై యుండదు. పాదమునకు మా, విశ, కాయ్చీర్లు— అనగా సూర్యేంద్ర చంద్రగణములలో నేవైనను నాలుగు చొప్పున వచ్చు వెణ్ణా పద్యరచనలలోఁ జేరినదై యుండును. ఇందు పై కళిప్పాలోవలె చంద్రగణము వచ్చితీరవలయునను నిర్బంధము లేదు. కాని ఒక సూర్యగణము, రెండింద్రగణములు. ఒక చంద్రగణము అను నాలుగు గణములతోఁ గూడిన వెణ్ణా పాదము తుది చంద్రగణమును రెండు సూర్యగణ

ములుగా గ్రహించినచో నొక సూర్యగణము, 2 ఇంద్రగణములు, 2 సూర్యగణములును గలిసి యైదు గణములుగల గీతపద్యపాదము కాగలదు. ఇట్లు 5 గణములుగల మన గీతపద్యమునకు సరిపెట్టు కొనఁగలిగిన నాలుగు పాదముల వెణ్ణాపద్యమును “ఇన్నిశై వెణ్ణా” అని యందురు. ఈ వెణ్ణాభేదములలోఁ గొన్నిటికి “యద్దుగై” - అనఁగా ప్రాసకూడ కలదు. ఈ “ఇన్నిశై వెణ్ణా” పద్యములో ప్రాసలేకయు నుండవచ్చును. దీనినిబట్టి - అనఁగా ప్రాసవిషయమున తమిళమునఁ గల యైచ్చికత్వమునుబట్టి ప్రాస విషయమున నెక్కుడు పట్టుదలఁ జూపిన కన్నడభాషలోఁ బ్రాసతోఁగూడిన గీతములును, తెలుఁగున ప్రాసలేని గీతరచన మును సంక్రమించి నిలిచిపోయినవా యని యూహించుట కవకాశ మేర్పడుచున్నది. వాస్తవముగాఁ బ్రాసవళ్లు రెండును తమిళమున ఎదుగై , మోనై అను రూపముల నిలిచియున్న ప్రాచీన దక్షిణ దేశీయ సాహిత్య సంప్రదాయసిద్ధములేకాని సంస్కృత సాహిత్యము నుండి వచ్చినవికావని నిశ్చయింపవలసియున్నది.

సంస్కృత ప్రాకృతములందును, ఇతర దేశీయభాష లందును లేకున్నను, ఈ ప్రావళ్ళనునవి తమిళముతోపాటు తెలుఁగు సాహిత్యమునకు ప్రత్యేక లక్షణము లై నవనుట యొక గొప్ప విశేషము. ఇట్టి యీ విశేషలక్షణమునుగూర్చి 15 - వ శతాబ్ది ప్రాంతము వాడగు కొరవి గోపరాజు “సింహాసనద్వాత్రింశిక” యను గ్రంథమునఁ బ్రశంసించి యున్నాఁడు. విక్రమార్కుని దివ్యపీఠం బెక్కఁబోవుచున్న

భోజనకుఁ బాంచాలిక చెప్పిన కథ. అతని పురోహితుని కుమారుఁ  
డవివేకియై తండ్రిచేఁ దిట్లుతిని దేశాంతరమునకేగి విద్యల నేర్చి  
వచ్చి రాజుతోఁ బల్కును—

“.... సంస్కృతాదిభాషలు నేర్చి  
కవిత యెఱిఁగి యెల్ల కడలఁ దిరిగి  
తెలిసినాఁడ నిచటఁ గల లక్షణముకంటె  
నూతనంబు లేదు భూతలేంద్ర.

వ. అట్టి విధం బయ్యును సంధ్రమండలంబునం గోణ  
దేశంబునం దెలుగుఁ గవితకువ్రాలు వళ్లునను నియమంబులు  
చూచినాఁడ నవి యెయ్యెడం దటచు గాకుంట నపూర్వం బవధరిం  
పుము.

పుణ్యస్త్రీకి గుణంబు ముగళగుణం  
బున్నొమ్మలై యొప్పుగా  
బుణ్యస్త్రీకి సువర్ణమౌక్తిక సురూ  
పవ్యక్తిభూషాకృతుల్  
గణ్యంబౌగతి సంస్కృతంబునకు వా  
గ్భావంబు శబ్దంబు లా  
వణ్యాకారము తొఁ దెనుంగునకుఁ బ్రా  
ల్వక్లుం గడున్వన్నియల్  
పలుదెఱంగులై న పలుకులు గలిగియుఁ  
బ్రాలు వళ్లులేని బేలుగవిత  
వన్నెలెల్ల గూర్చి వ్రాయుచోఁ గాటుక  
వన్నెలేని ప్రతిమ వ్రాతఁబోలు.



తప్పక వల్లును బ్రాలును  
ముప్పిరిగొనఁదగిన శబ్దములు మెఱుఁగెక్కఁ  
జెప్పిన కవితాచాతురి  
యొప్పుము వెట్టిన పసిండియొఱపున మెఱయున్.”

కావుననే యాంధ్రకవిత కట్టి వన్నియు కలిగినది  
గాఁబోలును :

ఇట్లు కన్నడాంధ్ర దేశీయజాత్యుపజాతి రచనావిశేషములకు  
తమిళ చ్చందోరచనలతోఁ గల సన్నిహిత సంబంధము సువ్యక్త  
మగుచునే యున్నది. ఇఁక నీదక్షిణదేశీయచ్ఛంద స్సంప్రదాయము  
నకు మూలమగు గణప్రస్తారపద్ధతి తమిళమున నిలిచియున్నట్లు గ  
పడుటచేఁ నా తమిళగణప్రస్తారపద్ధతిని తక్కినవానితోఁబోల్చి  
బరిశీలించి తెలిసికొనుట మన కావశ్యకమే యగును.

సంస్కృతప్రాకృతచ్ఛందోరచనలలోని యక్షరగణ వృత్త  
మాత్రావృత్తాదుల లక్షణమును బరిశీలించి, దేశీయ జాతులకు  
మాత్రాగణ ప్రస్తారము మూలముగా లక్షణమేర్పరచిన మన  
లాక్షణికుల పద్ధతికి దేశీయరచన లన్నియు లొంగకపోవుట, తమిళ  
చ్ఛందోఘక్కి దీనిని బోలియే యున్నను ఇంతకంటె విపుల  
మైనదిగాఁ గనఁబడుచుండుట, ఈ మొదలగువానికిఁ గారణమేమి  
యని విచారించినచో, నందలి గురులఘు సంకేతములలోనే కొంత  
భేదమేర్పడి యున్నట్లు గోచరింపకపోదు. కావున తమిళచ్ఛందో  
ఘక్కికి మూలములగు గురులఘు సంకేతములను, వాని ప్రస్తారము



మూలమున దేశీయరచనాఫక్కిలో, గలిగిన భేదములును దెలిసి  
కొనవలయును.

“ప్రాస్యంలఘు, సంయేగే గురు, దీర్ఘంచ” అనునవి గురు  
లఘు విభాగమునుగూర్చి పాణినిసూత్రములు. ఈ సంకేతమే  
సంస్కృత ప్రాకృతచ్ఛందములలోను, వానినిబట్టి తెలుగు  
కన్నడ ఛందములలోను అనుసరింపఁబడుచున్నది. కాని తమిళము  
నందలి ఛందోక్షర సంకేతము దీనికి యత్కించిదిబ్బన్నమైయున్నను  
దీని నంతర్భూతము చేసికొనుచునే యున్నది. అచ్చట గురు లఘు  
వులకు బదులుగా “నేర్, నిరై” అనునవి కలవు. “నేర్” అనునది  
ఒక లఘువు కావచ్చును; ఒక గురువును కావచ్చును. లఘువుపై  
నొక హల్లు (అనఁగా నర్థమాత్ర), గురువుపై నొక హల్లు  
నిలిచినను, ఇవియు “నేర్”లే యగును. అనఁగా “నేర్” అనునదే  
నాలుగువిధములు గలదై గురులఘువు లనువానిని రెండింటిని  
దనలో నంతర్భూతము చేసికొన్నదన్నమాట.

ఈ నాలుగువిధములగు నేర్ అనుదానికి బూర్వమున నొక  
లఘువు నిలిచినచో నది “నిరై” అగును. ఇట్లు “నేర్” అనునది  
నాలుగు విధములై నదిగను, “నిరై” నాలుగువిధములై నదిగను  
అగుచున్నవి. ఇక రెండేసి మూడేసి గురువులను జేర్చి ప్రస్తా  
రము చేసినట్లే, రెండు నేర్లనుగాని, ఒక నేర్, ఒక నిరై నుగాని,  
రెండు నిరైలనుగాని ఒక నిరై తరువాత నొక నేర్నుగాని చేర్చి  
నచో రెండు శీర్ల (అనగా అక్షరముల) గణములేర్పడును. ఒక  
నేర్ అనునదికూడ ఒక గణము కావచ్చును. నిరై కూడ అట్లే

కావచ్చును. ఇక పైఁ జెప్పినదానినిబట్టి “నేర్” అను గణములు— క, కన్, కా, కాన్ అనునవేవైన కావచ్చునుగదా. ‘నిరై’ గణములో కక, కకన్, కకా, కకాన్ అనునవి యుండవచ్చును. వీనిని “ఓరళై చ్చీర్” ఏకాక్షర గణములని అందురు. రెండేసి అక్షరములు గల శీర్లను “ఉరిచ్చీర్” అనియు, “అశిరియ ఉరిచ్చీర్” అనియు అందురు. నేర్ అనునది క, కన్, కా, కాన్ అనువానిలో నేదైనగావచ్చును గనుక రెండు నేర్లతోఁగూడిన గణములలో కక, కకన్, కకా, కకాన్, కాక, కాకన్, కాకా, కాకాన్, కన్క, కన్కన్, కన్కా, కన్కాన్, కాన్క, కాన్కన్, కాన్కా, కాన్కాన్— ఇన్నిరీతుల గణము లేర్పడవచ్చును. కాని సంస్కృత చ్చందస్సంకేతము ననుసరించి చూచినప్పుడు “నేర్” అనుదానిలోఁ జేరిన నాలుగింటిలో మొదటిది లఘువు, తక్కిన మూడును గురువులే యగును గావున నేర్ అనఁగా గురువుగాని, లఘువు కాని కావచ్చునని మనము సరిపెట్టుకోవలసియున్నది. అప్పుడు రెండు “నేర్”లతోఁ గూడిన గణములు రెండు గురువులుగాని, రెండు లఘువులుగాని, ఒక గురువు లఘువుగాని, ఒక లఘువు గురువుగాని చేరిన గణములగును. తమిళమునందలి 16 రీతులైన గణములు సంస్కృత ఫక్కిననుసరించి నాలుగై నవన్నమాట. వీనిలో రెండు గురువుల గణము “గగ”ము బ్రహ్మగణముగ కన్నడ చందమునను, గలము, లేదా హగణమనునది కన్నడమున బ్రహ్మగణముగను, తెలుఁగున సూర్యగణముగను నీ రెండు భాషలలోను

గూడ గ్రహింపబడినవి. లలము, లగము అనునవి యీ భాష లలో గ్రహింపబడలేదు. ఈ నాలుగింటిని తమిళమున 'తేమా' గణము లందురు. ఇవియు రెండక్షరముల గణముతోఁ గూడిన పద్యము లన్నిటియందును రావచ్చునుగదా. రెండు అక్షరముల గణములింకను మూఁడువిధముల నుండవచ్చును. నిరై + నేర్. నిరై + నిరై, నేర్ + నిరై, నేర్ అనుదానికి ముందొక హ్రస్వము చేర్చిన "నిరై" అగునుగదా. కావున నిరై అనునదియు నాలుగు విధములై నది. ఈ నాలుగువిధములై న నిరై ల తరువాత నాలుగు విధములై న నేర్ లను చేర్చినచో మరల 16 విధములగు గణము లేర్పడును గాని నేర్ అనునది ఒక గురువు కావచ్చును, ఒక లఘువు కావచ్చును. కావున నిరై అనునది లఘువు గురువు గురువు లఘువు కావచ్చును, ఈ రెంటిని చేర్చగా—

నిరై + నేర్

' ∪ + ∪

యగణము

' ∪ + '

జగణము

' | + ∪

సగణము

' | + '

నగణము

మూడక్షరములు గల య, జ, స, న గణములగు చున్నవి. ఇందు సగణము కన్నడమునందలి బ్రహ్మగణ ములలోఁ జేరినది. నగణము కన్నడమున బ్రహ్మగణముల లోను, తెలుగునందలి సూర్యగణములలోనుగూడఁ జేరినది. ఇట్లు రెండు నేర్ల యొక్కయు, నిరై నేర్ల యొక్కయు కూడిక

వలన నేర్పడిన గణములలోఁ గొన్నిమాత్రమే కన్నడ బ్రహ్మ గణములును, తెలుఁగు సూర్యగణములు నై నవి. తక్కినవి వీనిలోఁ జేరనేలేదు. రెండు నేర్ల వలనఁ గలిగినవానికి “తేమా” అని, నిరై + నేర్ల వలనఁ గలిగినవానికి “పుళిమా” అని తమిళమున వ్యవహారము.

ఇక రెండు నిరైల కూడికవలనను. నేర్ + నిరైల కూడికవలనను ఏర్పడినవానికి “కరువిళమ్”, “కూవిళం” అని వరుసగా పేర్లు. నిరై అనఁగా లఘువుముందర లఘువు చేర్చినది. గురువుముందర లఘువు చేర్చినదిగదా.

కావున । ॥ + । = నలము

॥ + । ∪ = నగము

। ∪ + । = జలము

। ∪ + ∪ = జగము

నేర్ + నిరై — ∪ + । = భగణము

∪ + । ∪ = రగణము

। + । ∪  
। + ।

వీనిలో నిండ్రగణములుగాఁ దెనుఁగున వ్యవహరింపఁ బడుచున్న నల, నగ, భ, ర అను నాలుగును వచ్చినవి. ఇవే కన్నడబ్రహ్మగణములుకూడను. ఇక తెనుఁగున నిండ్రగణములలోఁ జేరిన “సల”, “త” అనునవి తెలుఁగు గణవిభాగములో నిండ్రగణములలోనే చేర్పఁబడినను, తమిళమున మూడేసి అక్షరములను ప్రస్తరింపఁగా వచ్చెడు గణములలోఁ జేరినవి.

మూఁడు నేర్లయొక్కగాని, నిరై, నేర్లయొక్కగాని కూడికచే  
 నేర్పడిన గణములలో వచ్చును. మూఁడు నేర్లు - అనఁగా  
 మూఁడు గురువుల మగణము, కన్నడమునందలి విష్ణుగణ మగు  
 చున్నది. నేర్ లఘువుకూడఁ గావచ్చును గావున మూఁడు  
 నేర్లు- అనఁగా రెండు గురువులు, ఒక లఘువు చేర్చినచో తగణ  
 మగును. ఇది కన్నడ విష్ణుగణము, తెలుఁగు ఇంద్రగణము  
 నగును. ఒక నిరై, రెండు నేర్లను జేర్చినచో- అనఁగా రెండు  
 లఘువులు రెండు గురువులు (।।८८), రెండు లఘువులు ఒక  
 గురువు ఒక లఘువు (॥८॥) చేర్చినచో సగము-సలము అగును.  
 మొదటిది కన్నడ విష్ణుగణమును, రెండవది కన్నడవిష్ణుగణము-  
 తెలుఁగు ఇంద్రగణము నగును. ఇట్లే ఇంకను మూఁడేసి ఆక్షర  
 ములను ప్రస్తరించినచో నిరై + నిరై నేర్ (॥ ॥ ८) కన్నడ  
 రుద్రగణములు తెలుఁగు చంద్ర గణములలోఁ గొన్నియు,  
 నాలుగేసి ఆక్షరములను బ్రస్తరింపఁగా మఱికొన్ని చంద్రరుద్ర  
 గణములును వచ్చును. ఈ తెలుఁగు కన్నడ గణములలోఁ  
 జేరని గణము లనేకము లింకను ఈ ప్రస్తారమువలన తమిళమునం  
 దేర్పడుచున్నవి. కన్నడమునందు గ్రహింపఁబడిన బ్రహ్మ,  
 విష్ణు, రుద్ర గణములలోఁ గొన్ని దెనుఁగున నినేంద్ర చంద్ర  
 గణములలోఁ జేరనియట్లే తమిళమునందలి ౨, ౩, ౪ ఆక్షరముల-  
 లేదా నేర్ నిరై ల ప్రస్తారమువలనఁ గలిగిన గణములలో ననేక  
 ములు కన్నడ గణవర్గములలోఁగూడ జేరియుండలేదు. కాని  
 ఒక్క విషయము మాత్రము ప్రధానముగా గమనింపఁదగి  
 యున్నది. గురులఘు స్వరూపమగు ఛందోక్షరముల విషయము

ననేకాక, తత్ప్రస్థారము, గణవర్గీకరణము విషయములఁగూడ సంస్కృత చ్ఛందోరీతికిని, దక్షిణదేశ భాషలలోని చందోరీతికిని భేదమగుపడుచుండుటచే. నీరెండును మూలమున భిన్నములనియు, నిటీవలికాలమున వీనికి లక్షణ మేర్పఱచిన సంస్కృత పండితు లా దేశీయచ్ఛందోమార్గములను, సంస్కృత చ్ఛందోరీతుల కనుగుణముగా సంస్కరించి, లక్షణమేర్పరచుటచే నిష్లేర్పడెననియు, దలంపవలసియున్నది. ఈ దేశీయ రచనారీతులే ప్రాకృతములలోఁ గూడ గ్రహింపఁబడినపుడీ దక్షిణ దేశీయఁ మాత్రాగణపద్ధతిని వాని కన్వయింపజాలక, కేవల మాత్రా సంఖ్యాపద్ధతినే యవలంబించి, ఇన్ని మాత్రలో, లేక ఇన్ని గురువులో లఘువులో నుండవలెననియు, ఇన్నో ఆక్షరము గురువో లఘువో కావలయుననియు సామాన్య నియమబద్ధము గాని యేర్పాట్లతో లక్షణముచేసిరి. ఈ ప్రాకృతచ్ఛందస్సులోని మాత్రానియమము గలిగిన “జాతులు” అను వర్గములోఁ జేరిన పద్యములలో ననేకములు దేశీయములే కావచ్చుననుటకు సందేహములేదు. కాని వైదికచ్ఛందస్సులో మాత్రాసంఖ్యాబద్ధములగు పద్యములు లేవా యను ప్రశ్న వెంటనే బయలుదేరకమానదు. కాని అవియు మాత్రాసంఖ్యాబద్ధములు కావచ్చును గాని, దక్షిణదేశీయచ్ఛందో రీతులను బోలిన వైన మాత్రాగణబద్ధములు మాత్రము కాఁజాలవు. ఈ దేశీయ గురులఘు సంకేతమునకును, గణనియమ పద్ధతికిని, సంస్కృత ప్రాకృతములందలి దానికిని గల యీ భేదమును బట్టియు, సంస్కృత ప్రాకృతములలోను, తెలుఁగు కన్నడ

ములలోను గల కొన్ని ఛందోరచనల నామములందుఁ గల సామ్యమునుబట్టియు మాత్రాగణనియమ బద్ధములగు నీ దేశీయరచనలు కొన్ని అతి ప్రాచీనకాలముననే సంస్కృత ప్రాకృతములలోని కెక్కినవనియు, వానికి లక్షణము నేర్పరచునపు డీ దక్షిణదేశీయమగు మాత్రాగణ నియమపద్ధతి నవలంబింపని సంస్కృత ప్రాకృతలాక్షణికులు కేవలమాత్రానంభ్యా నియమపద్ధతిని లక్షణమేర్పరచి, యెట్లో తమకఁతకుఁ బూర్వము పరచితమగు గురులఘు పద్ధతితో సమన్వయముచేయఁ దలపడిరనియు నిశ్చయింపవలసియున్నది. దీనికి వ్రస్తుతమున నొక యుదాహరణము చాలును. నేర్నిరై ల ప్రస్తారమువలనఁ గలిగిన యీరళై చ్చీర్లతో నేర్పడిన దక్షిణదేశీయ రచనలలో నొకటగు సీసపద్యము భరతుని కాలమునఁటికే ప్రచారములో నున్నట్లగపడుచున్నది. ఏలయనఁగా శీర్షక మనుపేర నొక రచనా విశేషమును, లేదా గేయ విశేషము నాతఁడు తన నాట్యశాస్త్రమునఁ బేర్కొనియున్నాడు. దీనిని గూర్చిన లక్షణమును గేవల మాత్రల సంఖ్యలతోడను, అక్షరముల సంఖ్యతోను చెప్పుటచే నిది సహజముగ దేశీయమేయని తలంపనగును. తాళభేదమగు శీర్షి త మనుదానినిబట్టి యీ రచనకు శీర్షకమని యాతఁడే పేరుపెట్టినట్లగపడుచుండుటచే, నీ దేశీయ గీతరచనకు భరతుఁడు పెట్టిన పేరునుబట్టియే తరువాతి కాలమున సీసమను తెనుఁగుపేరు సిద్ధించినదని తోచుచున్నది. “శీర్షి క” మను ఛందోరచనాభేదమునకు మూలము “శీర్షి త” మను నొక తాళభేదమనియు, దీనితోఁగూడినది గావున దానికా పేరు



వచ్చినదనియుఁ దెలియుచున్నది. ఇది ఒకవేళ అప్పటి కర్థము తెలియని దేశీయ పదముయొక్క సంస్కృతీ కరణమైనను గావచ్చును.

భరతుఁడు చెప్పిన శీర్ష కలక్షణము—

“శీర్ష కం సాతు విజ్ఞేయా శీర్షి తేన విభూషితా,  
 ఏకపాదావసానస్తు యస్య స్యా దర్థవర్ణ తః.  
 ఏతావసానేన బుధైః సా జ్ఞేయా తు చతుష్పదా,  
 పూర్వపాదేన తస్య స్యాత్ సర్వత్ర గురులాఘవః.  
 పాదే పాదావసానే చ సా జ్ఞేయా నియతాక్షరా,  
 శీర్ష కం చ ప్రకర్తవ్యం గురుప్రాయాక్షరాన్వితం.  
 తతశ్చ శీర్ష కం కార్యం ప్రయుక్తం పంచపాణినా,  
 శీర్ష కో నామ నియమో భవే త్పాదవిధానతః.  
 నామ్నా వృత్తవినిష్పన్నం కుర్యాద్వై శీర్ష కం బుధః.  
 గురు ర్గుర్వాది స్తథాల్పాది ర్యుగ్మః సతు లఘు స్తథా,  
 చతుర్మానాక్షరో జ్ఞేయో పూర్వచ్ఛందోవికల్పకః.  
 అర్ధాష్టమగణాః పాదాః శీర్ష కస్య భవంతి హి,  
 త్రింశన్నాత్రాశ్చ విజ్ఞేయా యుగ్మజాక్షరజైః పదైః.  
 శీర్ష కే హ్యేకవింశత్యాః షడ్వింశతిపర స్తథా,  
 అక్షరాణాం భవే త్పిండః పాదే హ్యేకత్ర నిర్దిశః.  
 యుగ్మజమిశ్రకాః ఖలు పాదే కార్యాస్తుచత్వారఃస్యుః.  
 శీర్ష కే తు నియమేన పశ్చాల్లఘుసంచయః కార్యః.



త్రయవీవ గణాస్తు ముఖే లఘవస్త్రయ ఏవావసానే తు,  
 మధ్యే చేత్ గురుణీద్యే తచ్చపలా శీర్ష కంనామ,  
 పూర్వేహ్యార్ధంతు గురుహ్రాస్వాద్విత్రాగణాస్తు చత్వారః  
 పాదే భవంతి నియతం పశ్చాల్లఘుసంచయాః శేషాః”

భరతుఁడు నాట్యశాస్త్రమునఁ జెప్పిన పై శీర్షిక లక్షణము తెలుఁగు సీసలక్షణమునకు సరిపోవుచున్నట్లే యున్నది. “చతుర్మా నాక్షరో జ్ఞేయో పూర్వచ్ఛందో వికల్పకః” అనగా పూర్వచ్ఛందము నకు భిన్నముగా నిందు ౪ మాత్రలు గల గణములను గ్రహింప వలెనట. భగణము - అక్షరగణములలో ౪ మాత్రలు గలదే, ఇదియు, “నల” అను నిదియు ఇంద్రగణములలో నాలుగుమాత్రల గణములు, ఈ ఇంద్రగణము లారును, త్రిమాత్రాకములగు సూర్యగణములు రెండును ఒక పాదమునఁ జేరియుండుట తెలుఁగు సీసపద్యమునకు లక్షణముగదా. అనఁగాఁ బాదమున కెనిమిది గణ ములు, పాదములోని దశములకు నాలుగేసి యుండును, “అర్ధాష్టమ గణాః పాదాః శీర్ష కస్య భవంతిహి” అనుదానికి ఇదే అర్థము కావచ్చును.

ఇక అందలి మాత్రలనుగూర్చి. “త్రింశన్మాత్రాశ్చ విజ్ఞేయా యుగ్మజాక్షరకైః పదైః” అని పాదమునకు ముప్పది మాత్ర లుండవలయును. తెలుఁగు సీసమునందలి యా రింద్ర గణములును నాలుగు మాత్రలుగల “నల”ములో, “భ”గణములో యైనచో నివి యిరువదినాలుగు మాత్రలును, రెండు సూర్యగణ ములును ౬ మాత్రలును గలిసి ముప్పది మాత్రలగును. ఇట్లు

సీసపాదము ముప్పదిమాత్రలు కలదగును. కాని యితరములగు నింద్రగణములుకూడఁ జేరినజో మాత్రలెక్కువగును. ఇక ౨౧, లేదా ౨౨ అక్షరముల మొత్తముండుననుట తెలుఁగు సీసపాదములో ౨౨ అక్షరములకు తక్కువయుండుట కవకాశము లేదు గాని ౨౨ అక్షరములుండవచ్చును. కాని భరతుని కాలమున నిది యొకవిధమగు దక్షిణ దేశీయగేయముగా నుండియుండుటచే నక్షర సంఖ్యలో భేదము కలిగియుండవచ్చును. దీనినిబట్టి గేయ రూపములుగా నున్న దేశీయ చ్ఛందోరచనలకు భరతాదులా కాలముననే లక్షణము కల్పించి, నామకరణమునుగూడఁ జేసి, తమ ఛందోగ్రంథములలోఁ జేర్చికొనియుండిరనుటకు సందేహములేదు. శీర్షకమను తాళభేదమునుబట్టి యీ గేయమున కాతఁడు పెట్టిన “శీర్షక” మను పేరువలననే తెలుఁగున నిలిచియున్న యీ రచనా భేదమునకు ‘సీస’మను పేరు వచ్చియుండును. ఇట్లే దక్షిణదేశీయ సంప్రదాయసిద్ధములగు ప్రాచీనగేయ రచనలనేకములు మాత్రాచ్ఛందస్సులుగా సంస్కృత ప్రాకృత లాక్షణికులచే గ్రహింపఁబడినట్లగపడుచున్నది.

కావునఁ దెనుఁగునందలి యీ యుపజాతులను దేశీయ రచనలు నన్నయకాలముననో, అంతకు రెండు మూఁడు శతాబ్దాలకుఁ బూర్వము శాసనముల కాలముననో తెలుఁగున నేర్పడినవి గాక క్రీస్తు శకాశంభమునాటి ప్రాచీన తమిళ నాజ్మయమునందలి వెణ్బా, అగవల్పాలతోడను, భరతుని కాలమునాటి శీర్షకాదులతోడను సంబంధించి యున్నవని

తలంపవలసియున్నది. ఇట్ల నేక విధములుగా నున్న గేయ రచనలలో చాళుక్య ప్రభువుల యాస్థానములందలి శిష్టకవుల దృష్టి నాకర్షించి, వారి యాదరమును బడసిన యేవో కొన్ని రచనలు మాత్రము వారి కాలమున రచింపఁబడిన కొన్ని శాసనములలోని కెక్కి యా యా శాసనపురాళ్ళమీఁదనో, రాగిరేకులమీఁదనో నిలిచి యుండుటచే నన్నయకుఁ బూర్వకాలమునఁ గల తెలుఁగు కవితా రచన లిట్టివి యని మనమిప్పుడు తెలిసికొనుట కాధారమేర్పడుచున్నది. అట్టివానిలో నింతకుఁ బూర్వము దేశీయరచనలుగా మనము పరిశీలించిన సీసములు, గీతములు, ద్విపదములు, తరువోజులు, అక్కరలు మొదలుగాఁగలవి కలవు. ఇవియే మన కిప్పటికి మిగిలిన ప్రాజ్ఞన్నపార్యయుగమునందలి యాంధ్ర కవితారచనలు. ఇట్టి దక్షిణదేశభాషా కవితామూలములనుండియే యాంధ్రశిష్టకవితా మహావృక్షమును బెంపొందించి నన్నపాఠ్యుఁ డాంధ్రభాషావాగనుశాసనుఁడైనాఁడు.

ఇట్టి యల్పమూలమునుండియూ మన యాంధ్ర సాహిత్య మహావృక్షము పెంపొందినది ? అను సందేహ మెల్లరకును గలుగవచ్చును. వాస్తవముగా నది యల్పమూలమే కావచ్చునుగాని, దాని యా రూపమంతయుఁ గూడ మనకిప్పుడు గోచరించుటలేదు. అది యా కాలమున గేయరచనారూపమై సామాన్యజనుల హృదయసీమలయందు పెరుగుచుండుటచే, నది గ్రంథస్థమై స్థిరరూపమును దాల్చలేదు. దేశి కవితయం దభిమానము చూపిన చాళుక్యరాజుల యాస్థానములందలి శిష్టకవులు దాని నెల్లతవరకు గ్రహించి శాసన

బద్ధము చేసిరో. అంతమట్టుకే యా దేశి కవితాస్వరూపము మన కిప్పుడు పొడకట్టుచున్నది. అల్పముగనే పొడకట్టుచుండిన యీ దేశీయ సాహిత్యపుమొక్క నొక్కసారిగా నల్పకాలముననే మహా వృక్షముగఁ జేయనెంచియే, నన్నపార్కుఁడు మొదలగు శిష్టకవులు దీనిని సంస్కృతసాహితీవృక్షముతో నంటఁగట్టి పెంపొందించినారు. ఈ యుద్యమము నన్నయకుఁ బూర్వమే ప్రారంభించినను, నన్నపార్కుని రచనానైపుణ్యమే, యీ రెండు నంత చక్కగా నతుకు కొని వృద్ధినిొందుటకును, మహాభారతమంతటి స్వాదుఫలము నది వెంటనే యొసంగుటకునుఁ గారణమైనది. కావుననే యాంధ్ర భాషావాగనుశాసనుఁడై నెగడిన నన్నయ రచనా నైపుణ్యము మహత్వము నెంతయు నెన్నఁదగిన వై నవి.

ఈ దేశ భాషాసాహిత్యములకు నన్నయ మూలమునఁ గలిగి స్థిరపడిన కొన్ని సంస్కార విశేషములు :—

1. దేశీయచ్ఛందమునందలి, సీస గీతాదులను, అక్కర తరువోజు కందాదులను గ్రహించి, కన్నడ కవులవలె యతివిలంబునముచేయక, దేశీయ సంప్రదాయ సిద్ధములగు వడిప్రసాస నియమములతోఁగూర్చి సంస్కృత వృత్తములను దెనుఁగు సాహిత్యమునకు దింపుట, కొన్ని సంస్కృత వృత్తములలోని యతి స్థానములను దన రచనకనుకూలముగ మార్పుట.

2. ఛందో విషయమున వలెనే భాషా విషయమునను దేశీయ సంప్రదాయానురోధంబుగ “నక్షర రమ్యత” నాదరించి సంస్కృత శబ్దజాలమును, దీర్ఘసమాసములను, అనర్గళధారా వాహి యగు శైలిలో శ్రుతిమహిత మగునట్లు

తెలుఁగు పలుకులతో సమ్మేళనముచేసి - తెనుఁగురచనకుఁ బరుష త్వములేని గాంభీర్యమును సమకూర్చుట.

3. అంతకుఁ బూర్వము భిన్నరూపముల నొందుచు నవ్యవస్థస్థితిలో రూపాంతరములతోఁ గూడియున్న దేశ్య శబ్దజాల మునందలి శిష్టరూపములను గ్రహించి తన గ్రంథమున వెలయించుటచే - వాని కొక వ్యవస్థ నేర్పఱచుటయైనది. భాషలో “అ” కార మంతరించి దాని స్థానమున డ-ళ-లు స్థిరపడినవి. “ఎఱుంబొది” - “పదియేడు” “మహారాజుళాకున్” ఇరుభది, వంటి రూపము లంత రించి - ఎనిమిది, పదునేడు, మహారాజులకు, ఇరువది వంటివి స్థిర పడినవి. “సంవత్సరంబుళ్” “కొడుకుళ్” - ఇత్యాదులలోని “ళ్” అను బహువచన ప్రత్యయము పోయి “లు” స్థిరపడినది. సముచ్చయార్థక “ఉమ్” లోని - ఏఱువేళుం ఏలుచు, “అన్వయం బునవారెవ్వరై యుమ్” అను వానిలోని - “మ”కారము “న” కార ముగా మారి స్థిరపడినది.

4. కేవలము తాళబద్ధములగు పదములు పాటల రూప మునఁగాని - లేదా వృత్తముల నడుమ దేశీయ రచనలతోఁ గూడిన ( కన్నడ బెదెండె ) ఉదాహరణాదుల రూపమునగాని యున్న దేశీయ సాహిత్యమును వెనుకకుఁ ద్రోసివేసి కన్నడ పంపాదుల మార్గము ననుసరించిన గద్యపద్య సమ్మిశ్రితమగు చంపూకావ్య పద్ధతి తెలుఁగులో నెలకొనుట.

5. జై నబౌద్ధములింకను ప్రాధాన్యమునకై పెనఁగులాడు కొనుచున్న కాలమున “త్రిపురుషులఁ” బూజించి, వర్ణాశ్రమ ధర్మరక్షణ మహా మహిమ నొప్పిన చాళుక్య ప్రభువు నాజ్ఞ చే -

కృష్ణద్వైపాయనకృత మహాభారతబద్ధ నిరూపితార్థము తెనుఁగున నేర్పడ. పంపాదులవలె ప్రౌఢ ప్రబంధవర్ణనాపద్ధతివి స్వతంత్ర కథా కల్పనారీతినిగాక “ప్రసన్న కథా కలితార్థయుక్తిని” భారత సంహితారచన బంధురుఁడై - ఆంధ్రదేశమున వైదికమత స్థాపకుఁడైనాడు. కావుననే “ద్వైపాయనోద్యానజాత మహాభారత పారిజాతము” ధాత్రీసురప్రార్థ్యమై “యీ దేశీయులకు” నిరంతర సంతత పుణ్య సంపదున్నత్యభివృద్ధి చేయుచునే యున్నది.

గీ. ఇట్టి సంస్కృత వృత్తనంగ్రహణము, తత్సమ భాషా బాహుళ్యము, చంపూపద్ధతి, వైదికమత ప్రాబల్యములతో బాటు, నన్నయభట్టారకుని భారత రచనామూలముగా సంస్కృత భాషాలక్షణ సంప్రదాయములు కూడ నీభాషలోనికి విశేషముగా దిగినవి.

విభక్తి ప్రత్యయములు - లేదా విభక్త్యర్థక శబ్దములు - వాని ప్రయోగరీతి సంస్కృతభాషా సంప్రదాయరీతి ననుసరించి విపులీకృతమైనది. తృతీయా పంచమ్యర్థములచేత, తోడలు, ఉపయోగార్థమున తోడవర్ణక ప్రయోగము, చేసి, మెయి, పొంటె, కోలె, ఉండి, వలన, అందు, మొదలగు వాని ప్రయోగరీతి చాలవరకు సంస్కృతభాషాప్రయోగ సందర్భానుసారియై నెగడినది. ఇట్లే - “పడు” దాత్వనుప్రయుక్తమగు కర్మణ్యర్థకరూపములు, తత్సమ దాతురూపకల్పనము, దేశ్య దాతువులనుండి విశేషార్థ రూపకల్పనము, (cf. నమ్మనేర నయ్యెదను.) మొదలగువాని మూలముగా దేశభాషకు గొప్ప దోహదముచేసి దాని భావప్రకటనాశక్తిని



పెంపొందించి. తేనె లొలికించు మహా స్వాదుఫలముల నిచ్చు దానినిగాఁ జేసి యాంధ్రభాషా వాగనుశాసనుడై యాంధ్ర కవిత్వ విశారదుండై నాఁడు నన్నయభట్టు మహాకవిండుఁడు.

ఈతని రచనయందలి ప్రసన్నత, భావగాంభీర్యమును జూచినపిదప, వెనుకటిది కవితకాదనియే యనిపించవచ్చును. ఆ భాషకు సురూపత లేదందురు. వ్యాకరణ సంస్కారము లేదని కొందరు తలంతురు. మన వ్యాకరణజ్ఞానమునకు లక్ష్యమొక్క నన్నయయేగదా. ఆతని రచనలలో గ్రామ్య ప్రయోగములట. అవి యనింద్యములని సమర్థన. అట్టివానినే నన్నిచోడ సోమనాదులు ప్రయోగించిరన్న - వారిభాష సంస్కారహీనము. వారు లాక్షణిక కవులు కాఁదని చెప్పుదురు. వారికి భాష రాదందురు. ఇది ఛానుర కవి కింగ్లీషురాదన్నట్లే యుండును. ఆతఁడు మహాకవిగా పరిగణింపఁబడకపోలేదు. ఆతని భాష కొక ప్రత్యేక వ్యాకరణ మేర్పడినది. నన్నిచోడాదుల రచనలను వదలి ఆంధ్రభాషకు సమగ్ర వ్యాకరణ మేర్పడవలయుననుట వట్టి భ్రాంతి. సమగ్ర వ్యాకరణమునుట అర్థములేనిమాట. నన్నయకుఁ బూర్వమునఁ గల భాషా స్వరూపక్షణములను గుర్తించి తరువాతి దానితోఁ బోల్చి తత్పరిణామ రీతులను, చరిత్రను ఆరయుటయే చేయఁదగిన పని. ఆంధ్రమునఁ జరిత్రాత్మక వ్యాకరణరచనమే సమగ్ర వ్యాకరణ రచనమగును. నన్నయకుఁ బూర్వమునందలి భాషకు మన మనుకున్న సంస్కారము కలుగలేదు. గనుక ఆ భాషలో నప్పుడు వ్రాసినది కవిత్వము కాకపోదు. కాని యా దేశీయ కవిత లిఖిత రూపమునొంది మనకు లభ్యముకాలేదు.

## VI

### దేశి రచనలు

తెనుఁగు దేశి సాహిత్యశాఖలలోఁ బ్రధానమైనవి, ద్విపదోదాహరణ యక్షగాన రగడాదులని యిదివరకే తెలిసికొనియున్నాము. ఆంధ్రమునఁ బురాణ ప్రబంధశాఖల వలెనే ద్విపద శాఖయు బాగుగనే విస్తరించినది. తొలుత శైవమత ప్రచారమునకై పాల్కురికి సోమనాథుఁడు దీని నవలంబించినను, జన సామాన్యమున వ్యాప్తికొరకు రంగనాథ రామాయణము, గౌరన హరిశ్చంద్ర ద్విపద, నవనాథ చరిత్రము, శ్రీనాథుని-పల్నాటి వీరచరిత్రము, తాళ్ళపాక చిన్నన్న పరమయోగి విలాసము, అష్టమహిషీ కల్యాణము, పిడపర్తి సోమన ప్రభులింగలీల మొదలగు నవేగాక, దక్షిణదేశాంధ్ర వాఙ్మయమున తిమ్మన ద్విపద భారతము, రఘునాథరాయల ద్విపద రామాయణము మొదలగునవనేకములు బయలుదేటి ద్విపదవాఙ్మయ శాఖను పెంపొందించినవి. ఆంధ్రమున నుదాహరణశాఖ దేశి రచనాశాఖలలో మిగుల ప్రాచీనమైనదే యైనను చిన్న ఖండకావ్యమువంటిదై, సప్త విభక్త్యంత పద్యములతోఁగూడి పరిమిత ప్రయోజనము కలదై కథాకల్పనా విస్తృతి కవకాశము కల్పించునది గాకపోవుటచే ద్విపదవలె నంతగా విస్తృతిఁ జెందలేదు. భాషలో వెలసిన యన్నిటిని ప్రోవుచేసినను 15, 20 కంటె నెక్కువగా నుండవు. వీనిలోఁ బ్రసిద్ధములు - ప్రకటితము లగునవి పాల్కు-



రికి సోమనాథ రచితములు, త్రిపురాంతకోదాహరణము వంటివి మిక్కిలి యల్పసంఖ్యాకములు. “రగడలకు” ప్రత్యేక కావ్యగౌరవము కలుగనే లేదు. ప్రబంధములలో వర్ణనాదులందు శిష్టకవులు కొందరు రగడలను రచించిరి. ఇవి పాటల రూపమున యక్షగానాదులలోఁ జేరుచు వచ్చినవి. ఇఁక యక్షగానములు జనసామాన్యమునఁ బ్రదర్శనార్థమయియే యుపయోగపడుచుండుటచేతను, శిష్టకవులందరు పురాణ ప్రబంధ ఫక్కి ననుసరించియే తమ కవితారచనమును సాగించుచుండుటచేతను, ఈ దేశిభాషా రచనలు సామాన్య జనాదరణమును బడసిన కొందర కవులచేతనే రచింపఁబడి విస్తృతిఁజెందుచు వచ్చినను, రాజాశ్రయముగాని, తగిన సంస్కారముగాని లేకపోవుటచే పెక్కు రచనలు గ్రంథస్థములై స్థిరరూపమును దాల్చుట కవకాశము కలిగినట్లగపడదు. రుద్రకవి సుగ్రీవ విజయము, రంగాజమ్మ మన్నానుదాస విలాస నాటకము ముద్రితములై నవి. ఇటీవల చిరకాలమునుండి దేశమున భాగవతములని వీధినాటకములని ప్రదర్శింపఁబడుచుండిన వానిలో గ్రంథస్థములై ప్రాచ్యలిఖిత పుస్తకాలయములోఁ జూచువారు లేక మూలపడియున్నవి నూరుపై గా నుండును. వీనిలో నీదేశమున ముద్రణమంది గుజిలీప్రతు లనఁబడఁచు ప్రకటితములై నవి గరుడాచల నాటకము, శశిరేఖా పరిణయము, గయోపాఖ్యానము, ప్రహ్లాద, పారిజాతము మొదలగునవి యే పది పండ్రెండో, అంతకంటె నెక్కుడఁగా లభ్యమగునని తోచదు. వానినై నను జూచువారిప్పుడు చాల అరుదే.

శశిరేఖ పరిణయ నాటకమునకు “మట్టిగుంట శశిరేఖ పరిణయ” మని పేరు. దీనిని పంచమకులుడగు గొట్టెముచ్చ రంగదాసుని తనయుడగు “అబ్బయదాసు”డు రచించెను. ఇది మట్టిగుంట గోపాలున కంకితము.

“అని మట్టిగుంట గ్రామం  
బున పంచమకులుడ గొట్టెముచ్చ రంగదా  
సుని తనయుం డబ్బయదా  
సునిచే రచియిపడనయ్యె సుస్థిరమయ్యెన్”

అని యాతడే గ్రంథాంతరమునఁ జెప్పికొన్నాడు. ఇది మట్టిగుంట నాయకుడగు బొరతా లింగప్పనాయఁడు

ద్వి. ఆరూఢి సింహాసనాసీనుడగుచు  
భారతగ్రంథంబు భాగవతంబు  
చదివించి వినుచుండి నంతోషుడగుచు  
మదిలోన శశిరేఖ పరిణయంబపుడు  
శృంగార నాటకము నేయింపదలఁచి  
పొంగుచు సంతోష పూర్ణుడై తాను

కందార్థము —

ఘనుడగు లింగమనాయఁడు  
పనివడి బిలిపించి నన్ను బహుసంతోషం  
బునఁగాంచి కరుణతోడను  
దనరగ యీ నాటకంబు త్వరితము-చెప్పు

శశిరేఖా చరితమూ-గురుతుగ

శ్రీన్యగ్రోధగుంటపురి వరదునిపై కృతి  
సరవితో నిల్పియు త్వరితమూ-చెప్పు

అని ఇట్లానతిచ్చిన సంతసించి రచించెనట. గ్రంథాంత  
మున నాశీస్సిట్లు గలదు—

ద్వి. ఈ నాటకంబెపుడు నింపుగా చదివి  
మానుగా వ్రాసిన మరువక వినిన  
అదిన పాదిన నాయువు సిరియు  
కూడియు సతి సుతులకూడి సుఖింతు  
రెందాక రవిచంద్రు లెందాక తార  
లెందాక వారిధులెందాక ధరణి  
యెందాక వేదంబు లెందాక నుండు  
నందాక నీ కృతికాయువుగల్గి  
సుందరంబై యొప్పి శుభకర మమరు.

ఇట్లే భద్రాద్రిరాముని కంకితముగ యాదవదాసుడను కవి  
గరుడాచల నాటకమను యక్షగానమును రచించెను.

“ధరణీలో యాదవాఖ్యుడను దండిగ నరహరిచరితమిప్పుడున్  
మూరియగ జెప్పితిన్ వినుడి ముప్పదిరెండు దినంబులలోపలన్  
సరగున లక్ష్మీనాథుడును సాధుజనంబుల భక్తులందరిన్  
కరుణతోబ్రోవు భద్రగిరికాంతుడు దాసుల హృదయలోలుడై.”

“ఈ కథ విన్నను వ్రాసిన  
భూకాంతుడు లక్ష్మీవిభుడు పురహరసఖుడున్  
జోకతో మోక్షము నిచ్చుచు  
సాకల్యముతోను బ్రోచు సాధులనెల్లన్.”

అని యాశంసనము కలదు. ఇది “శ్రీలక్ష్మీనృసింహ  
దేవుడు వేటకుఁబోయి చెంచు వనితను బెండ్లియాడుట యనెడి  
శ్రీ పద్మపురాణస్థ ప్రబంధంబునకు “నాటక రూపంబు”. వెనుకటి  
నాటకములో కందార్థములవలెనే యిందు సీసార్థములు రచింపఁబడి  
యున్నవి. నాలుగు సీస పాదములు రచింపఁబడిన వెనుక గీత  
పద్యమునకు బదులుగా పాట చరణములు చేర్పఁబడియుండును.  
ఇందు ఎరుకలసాని వచ్చుట - లక్ష్మీదేవి కన్నకలకు ఫలితంబు  
చెప్పుట. ఈ యెరుకల నాచారును వెదకుకొనుచు భర్త  
“సోడిగాఁడు” వచ్చుట. వీరి వింత సంభాషణ ఏలపాటలో రచింపఁ  
బడినది - ఇది సుగ్రీవ విజయములోని ఏలపాట ఫణితినే  
యున్నది :— (3 + 4 మాత్రలగణములు-4).

“సింగినీవు నన్ను విడిచి చెంగునాగం తూలువేసీ  
ఎందుబోయీ నావుచెప్పా వే-ఆలవోలయ్యాసింగి నీ  
వెందుబోయి నావుచెప్ప వే”  
సింగినీవు బిలచెదవు ఆంగనాల యింటికీ  
పొంగుచూను యెఱుకజెప్పీ తీ-ఆలఓలయ్యా  
బంగారూ సొమ్ములూ యిచ్చిరీ  
బుట్టవంకా బెట్టుకోనీ పట్టలాను దెచ్చినాను

పట్టివేగా వండిపెట్ట వే—ఓ ఆచటలయ్యా  
పెట్టకుంటే పారవేనే దా.

గయోపాఖ్యానంబను నాటకంబనుదానివి

“ఇమ్మనూరి వంశాబ్ధి చంద్రుడుఁ  
గొనకొని శ్రీవత్సగోత్రపవిత్రుఁ  
డనువంద నీలకంఠాఖ్య పుత్రుండు  
సునయుఁ డా వెంకటసుబ్బ సత్కవియు  
ప్రాపిత శ్రీ వెంకటాంపల్లె వెలయు  
గోపాలుపేర మక్కువ నంకితముగ  
చాటి కృష్ణార్జున సంవాద కథయు  
నాటకం బొనరించె నవ్యమ్మదూక్తి”

నీ కథఁ జదివిన నింపుగా విన్న  
చేకొని వ్రాసిన చెలఁగి యాడినను  
ఆయురారోగ్యభాగ్యాది సంపదలు  
తోయజాక్షుఁడు కృతతోడుత నొసగు  
కులగిరులెందాక కూర్మమెందాక  
జలనిధులెందాక సత్యమెందాక  
సోమార్కులెందాక చుక్కలెందాక  
భూమియు నాకాశ భూతమెందాక  
యందాక వెలయు కౌంతేయుల కీర్తి  
నందాక యీ కృతి యవనిఁ బెంపొందు.”

గ్రంథాంతమున వ్రాసిన చదివిన విన్నవారివిగూర్చిన యీ  
యాశంసనము శిష్టకవిత్యములోఁ దొలుత నన్నిచోడని కుమార  
సంభవముననే గానవచ్చునుగాని తరువాతి కవులలోఁ గానరాదు.  
ఇది కన్నడ కవులలో నంతకుఁ బూర్వమునఁ గాననగును. గావున  
యిది కన్నడాంధ్రములకు సమానమగు ప్రాచీన దేశీయ  
సంప్రదాయమేమో యని తలంపఁదగి యున్నది.

ఈ వెంకటసుబ్బ కవి గ్రంథాదిని

“వ్యాసవాల్మీక వరకాళిదాస ముఖ్యు

లై న గీర్వాణ కవులను నభినుతించి

సౌంపుమీరగ తిక్కన సోమయాజి

మొదలుగా నాంధ్రకవులను మదిదలంచి”-యున్నాఁడు.

“నా యొనర్పఁబూనిన శ్రీ గయోపాఖ్యానాటకంబునకు  
కథాక్రమంబెట్టిదనిన” అని ప్రారంభించినాడు. దీనిలో కథాభాగ  
మును సూచించు సంధివచనముగా, పద్యములును గూడ నెక్కు  
డుగా నున్నవి. పైవానికంటె రచనయు మిన్నగాఁ గనఁబడును.  
వీనిని రచించిన కవు లెప్పటివారో చెప్పుట కాధారము గానరాదుగాని,  
మిగులనాధునికులనియే యూహింపవచ్చును. దీనిలో చక్కని రచ  
నలును లేకపోలేదు. వీనిలో ననేకవిధములగు దేశీయ రచనలు,  
ద్విపదలు. పాటలు, దరువులు, కందార్థములు, సీసార్థములు,  
మంగళహారతులు, ధవళములు, ఏలలు, జోలలు మొదలగు  
నవి కొంతవరకు సర్వజన సామాన్యమగు వ్యావహారిక

భాషలో రచింపబడియుండుటనుబట్టి యివి లాక్షణికుల యొక్క గాని, పండితులయొక్కగాని పరిశీలనకు నర్హమైనవిగాఁ దలంపఁ బడినట్లు లేదు. ఈ కారణముచే దేశీయ వాఙ్మయశాఖలలో నొక ముఖ్యమైన శాఖ మూలఁబడి ముక్తిపోవలసినస్థితి యేర్పడినది. ఆంధ్రదేశములోని యీ పై యక్షగాన రచనల కాలము నిర్ణయించుట కవకాశము లేకపోయినను, నాయకరాజుల కాలములోని రంగాజమ్మ మొదలగు విదుషీమణులచే రచింపఁబడిన యక్షగాన రచనలు తంజావూరు సరస్వతీ పుస్తకభాండాారమున సుమారు రెండు వందలుగా నున్నవి. సంస్కృతాది నాటకములతోఁ బోల్పఁ దగినవి కాకున్నను ఆంధ్రదేశి వాఙ్మయశాఖ పరిణామచరిత్ర పరిశీలన సందర్భముననై నను ఇవి భాషా వాఙ్మయ పరిశీలకుల దృష్టి నాకర్షింపఁ దగినవే. దేశి రచనా పరిశీలనమునకేగాక, భాషా పరిణామ పరిశీలనమునకుఁగూడ నివి యత్యంత సహాయకారులు కాఁగలవు.

ఈ యక్షగానములు ప్రాచీన దేశీయ ప్రదర్శనానుకూల రచనలనియేగాక, వీనియందు, వీని మూలముగాను నిలిచియున్న వివిధ రీతులగు దేశీయచ్ఛందో రచనలనుబట్టికూడ వీని ప్రాధాన్యమును మనము గుర్తింపవలసి యున్నది.

ద్విపద, ఏల, దరువు, ధవళము, మంగళహారతులు, మొదలగునవేగాక, ఇంక ననేకరీతుల తాళబద్ధములగు రచనలు వీనియందుఁ గానవచ్చుచున్నవి. ఇవన్నియు రగడ భేదములే యనియు, వాని నా యా తాళములను బట్టియే గ్రహింపనగు

ననియు, నవి యనేక రీతులుగా నుండుననియు నప్పకవి సూచించియే యున్నాడు. ఇవి పాటలరూపమున నుండుటచే జక్కుల రేకులను పేరుతో లాక్షణికులు కొందరు వానిని బేర్కొని లక్షణము కల్పింపక- వ్యావహారిక భాషలో నవి విరచింపఁబడుటచేఁగాబోలు వదలివేసినారు. ఇంక ననేక విధములగు పదములను, పాటలను, లాక్షణికులు, ప్రబంధకవులునుగూడ నా యా సందర్భములఁ బేర్కొనిరేగాని, వానిని రచించి చూపలేదు. కావున నవి సామాన్య జనుల నోళ్ళలోను, ఇండ్లలో పండుగలు, పెండ్లిండ్లు, నోములు, వ్రతములు, పూజలు మొదలగునవి జరుగు సందర్భములలో స్త్రీలు పాడుకొను పాటలలోను, చిన్నపిల్లల యాటపాటలలోను, కొందరు భక్తుల భక్తి, శృంగార వేదాంత కీర్తనల రూపమునను నిలిచియున్నవి. ఇట్టి కీర్తనలను తొలుత రచించి ప్రత్యేకముగా తాగిరేకులపై వ్రాయించి స్థిరత్వమును గల్పించినవారిలో ముఖ్యులు తిరుపతి వేంకటేశ్వర భక్తులై యాతని సాన్నిధ్యముచే ధన్యులైనవారు తాళ్ళపాకాన్వయమువారు. వారిలో అన్నమాచార్యులు అనేక వేల భక్తి శృంగార వేదాంత సంకీర్తనలను రచించి సంకీర్తనాచార్యులని ప్రసిద్ధి నొందినవాఁడు. వీరి కీర్తన లిటీవల శ్రీ వేంకటేశ్వర ప్రాచ్య పరిశోధన సంస్థలో ప్రకటితములై ప్రసిద్ధిఁ గాంచుచున్నవి. త్యాగరాజులు వీరికి తరువాతివారు.

తాళ్ళపాకంవారు తిరుపతిలో వేంకటేశుని సన్నిధానమున క్రీ. శ. 15, 16 శతాబ్దములలో నుండినవారు. అం



దన్నమాచార్యులు క్రీ. 1408 మొదలు 1503 వరకు నుండిన వారు. ఈయన కుమారులు పెద తిరుమలయ్య, చిన తిరుమలయ్య యనువారలు. వీరు కీర్తనల రచనచే ప్రసిద్ధులు. పెద తిరుమలయ్య కుమారుడు ద్విపద కావ్యకర్తయగు “చిన్నప్ప” యను తిరుమొగళనాథుడు.

అన్నమాచార్యుల కుమారులలో పెద తిరుమలాచార్యులనునాతడు తండ్రివలె శృంగార వైరాగ్య సంకీర్తనలేగాక, యితర విధములగు దేశి రచనలనుగూడ రచించినాడు. శైవమత పరముగ దేశి రచనలను రచించిన పొల్కురికి సోమన తరువాత, వైష్ణవ మతపరముగ పెక్కువిధములగు దేశి రచనలను చేసినవాడీ తిరుమలాచార్యులే. సోమనవలెనే— ఆతడు బసవోదాహరణమును రచింపగా, నీతడు వెంకటేశోదాహరణమును రచించెను. ఆతడు చెన్నమల్లు సీసములు, వృషాధిప శతకము రచింపగా— నీతడు “నీతి సీసములు, శృంగారవృత్త శతకమును రచించెను. ఇంకను “సుదర్శన రగడ” శృంగార దండకము, చక్రవాళ మంజరి అనునవి యీతని యితర కృతులు. ఈతని కుమారుడే చిన తిరుమలయ్య. “చిన్నన్న” యని ద్విపద కవిత్వమునకుఁ బ్రసిద్ధి గాంచినవాడు. మరమయోగి విలాసము, అష్టమహిషీకలాణ్యము, ఉషాపరిణయము అను గ్రంథములను రచించినాడు. వీరిని గూర్చియే

చిన్నన్న ద్విపదకెఱుగును

పన్నుగఁ బెద తిరుమలయ్య పదమున కెఱుగున్

అని చెప్పఁబడినది. వీరి రచనలలోనివే కొన్ని యీ క్రింది రచనారీతుల కుదాహరణములుగా గ్రహింపఁబడినవి.

ఈ దేశీయరచన లనునవి పదములని పాటలని రెండు విధములుగా నున్నవి. అట్టివానిలోఁ జేర్చదగినవే యీ క్రిందివి కొన్ని :—

పదములను పేరుతో నున్నవి —

తుమ్మెద పదములు

ప్రభాతపదములు— ఇవియే మేలుకొలుపులు గావచ్చును;

వెన్నెల పదములు— ఇవియే చందమామ పదములు.

కోవెల పదములు

చిలుక పదములు

విరాళి పదములు

గొబ్బి పదములు

నివాళి పదములు— ఇవియే ఆరాత్రికములు—ఆరతులు

గావచ్చును. మంగళ హోతులును

గావచ్చును.

మువ్వగోపాల పదములు— శిరి శిరి మువ్వ

హరిహరీ నారాయణ పదములు

పాట లనుపేరుతో నున్నవి —

లాలిపాట

జోలపాట

ఏలపాట

సువ్విపాట — ఇదియే దంపుళ్ళపాట, సువ్వాలపాట.

ఉయ్యాలపాట

జాజరపాట

ఐరేనిపాట

అప్పగింతల పాట

శ్రావణ శుక్రవారం పాట

శ్రావణ మంగళవారపు పాట

అక్కల పాట

అల్లనేరేళ్ళు

శోభనములు

ధవళములు

సూళాదితాళ కొట్టుములు

చద్దలు-కృష్ణుని చద్దలు

సుద్దలు-(గొల్ల సుద్దలు etc.)

ఉరుటణులు

గొడుగీతములు

కందార్థములు

గీతార్థములు

పీసార్థములు

దరువులు

చిందులు

కీర్తనలు

సవతుల కయ్యము etc. etc.

తాళ్ళపాక అన్నమాచార్యులు  
తిరువెంగళనాథుమీద విన్నపముచేసిన శృంగార కీర్తనలు.

అల్లోనేరేళ్లు.

(నాలుగేసి మాత్రల నాలుగు గణములు.)

రాగం, దేసాశం.

పల్లవి.

నెయ్యము లల్లో నేరేళ్ళో ।

వొయ్యన పూరెడి వువ్వి శ్లో॥

చరణము.

పలచని చమటలు - బాహూమూలలి

చెలమలలోనా - జెలువములే ।

దళదళమనుము - త్యంపుజె అంగు

దులిపెటి నీళ్ళూ - తుంపె శ్లో ॥ — నెయ్యము

తొటతొటఁ గన్నుల - దొరిగెడి నీళ్ళా

చిటిపొటి యలుకల - చిరునగవే

వటఫలంబు నీ - వన్నెల మోవికి ।

గుటకల లోనా - గుక్కిశ్లో ॥

గరగరికల వేం - కటపతి కౌఁగిట

పరిమళములలో బచ్చన లూ ।

మరుని విరిటిక - మ్మనియంప విరుల

గురితాకూ లినుప - గుగ్గిశ్లో ॥

శోభనము.

రాగం, వసంతం.

పల్లవి.

శోభన మేశోభన మే  
వైభవ ములపా వనమూర్తి కీ ॥

చరణము.

అరుదుగ మునునర కాసురు డూ  
సిరులతో జీరలు దెచ్చిన సతులా  
పరువపు వయసుల పదారు వేలను  
సొరిదిబెండ్లాడిన సుముఖుని కీ ॥

చెండిన వేడుక శిశుపా లుండూ  
అది పెండ్లాడగ నవగళించి  
విందువలెనె తా విచ్చేసి రుక్మిణి  
సందడి బెండ్లాడిన సర సునికీ ॥

దేవదానవులు ధీరతను

దావతిపడివాధిఁ దరువంగను

శ్రీవని తామణి జెలగి పెండ్లాడిన

శ్రీ వెంకటగిరి శ్రీనిధికి

.... 0 ....

సువ్వి.

కేదారగౌళ.

పల్లవి.

సువ్వీ సువ్వీ సువ్వా నీ  
సుదములు దంచెద రోలాల

చరణము.

వనితల మనసులు కుందెన చేసిటు  
వలపులు తగనిం చో (ఓ) -లాల

కనుస న్నలనెడి-రోకం-డ్లానూ  
కన్నెలు దంచెద-రో-లాల

బంగరు చెఱగుల-పట్టుపు ట్టముల  
కంగులు దూలగ-నో-లాల

అంగన(నా) లందఱు(ఱూ)-నతివేడుకా-తో  
సంగడి దంచెద-రో-లాల.

కురులుదూలగమంచి-గుబ్బచన్నాలపై  
సరులుదూలాడంగ-నో-లాల  
అరవిరిబాగుల-నతివలు ముద్దులు  
గురియుచు-దంచెద-రో-లాల.

ఘల్లుఘల్లుమని-కంకణరవములు  
పల్ల వపాణులకో-లాల  
అల్ల న నడుములు-అసియాడుచు-సతు  
లొల్ల నె-దంచెద-రో-లాల ॥

కప్పురగంధులు కమ్మనిపువ్వుల  
చప్పరంబులనే-ఓ-లాల  
తెప్పలుగరతి దేలుచుఁ గోనే  
టప్పనిం బాడెద-రో-లాల ॥

.... 0 ....

ఉయ్యాలపాట.

రాగం, శంకరాభరణం.

పల్లవి.

ఉయ్యాల బాలా నూచెద రూ-కడు  
నొయ్యనొయ్య నొయ్యనుచూ ॥ ఉయ్యాల.

చరణము.

బాలయవ్వనలు, పసిడి వుయ్యాల  
బాలునివొద్దం బాడేరు ।

లాలిలాలిలాలి, లాలెమ్మయెల్ల  
లాలిలాలి లాలెనుచు ॥

తమ్మిరేకుగను దమ్మల నవ్వుల  
పమ్మంజూపుల బాడేరు ।

కొమ్మలుమట్టుగునుకుల నడపుల  
ధిమ్మిధిమ్మిధిమ్మెనుచు ॥

చల్లంజూపుల జవరాండ్రు రే  
పల్లె బాలునిం బాడేరు  
బల్లిదు వేంకట పతిజేరియందెలు  
ఘల్లుఘల్లు ఘల్లునుచు ॥

....0....

గొబ్బిళ్ళపాట.

రాగం, దేసాశం.

పల్లవి.

కొలనిదోపరికి - గొబ్బిళ్ళో - యదు  
కులముసామికిని - గొబ్బిళ్ళో

చరణము.

కొండగొడుగుగా - ఆవులగాచిన  
కొండొక శిశువుకు - గొబ్బిళ్ళో  
దుండగంపుదై - త్యులకెల్లను తల  
గుండుగండనికి - గొబ్బిళ్ళో ॥  
పాపవిధుల శిశు-పాలుని తిట్టిన  
కోపకానికిని - గొబ్బిళ్ళో  
యేపున గంనుని - యిడుమల బెట్టిన  
గోపబాలునికి గొబ్బిళ్ళో ॥  
దండి వైరులను - తఱిమిన దనుజుల  
గుండె దిగులునకు - గొబ్బిళ్ళో  
వెండి పైడియగు - వేంకటగిరిపై  
కొండలయ్యకును - గొబ్బిళ్ళో ॥

... 0 ....

అత్తా కోడళ్ళ జగడము.

రాగం, పాడి.

రావే కోడల - రట్టడి కోడల  
పోవే పోవే-అత్తయ్యా-పొందులునీతో-జాలూనూ  
చరణము.

రంకెలువేయుచు - రాజునెదుట నీవు  
కొంకూ గొసరూ - లేనీ - కోడాలా ।  
పంకజముఖి - నీవు పలు దొడ్డవారిఁడ్ల  
అంకెల దిరిగేవు - అత్తయ్యా ॥



ఈడాడ, నలుగురు - నేడ్గురు మగలతో  
 కూడీ - శిగ్గూ - లేనీ - కోడాలా  
 వాడకు బదుగురి - వలపించు - కొనినీవు  
 ఆడాడ - దిరిగేవు - అత్తయ్యా.  
 బొడ్డున బుట్టిన - పూపనికే విను  
 గొడ్డెరు తెస్తీ - నే కోడాలా  
 గుడ్డముపయినున్న - కోనేటిరాయుని  
 నడ్డగించుకొంటి - వత్తయ్యా.

....0....

గయోపాఖ్యాన నాటకములోని యొక “దరువు”  
 రాగం-తోడి, ఆది తాళం-ఇది “ఏలా” లక్షణము

కలదై యున్నట్లగపడుచున్నది.

“నందివాహను డగుచువచ్చే సూ - గౌరీకు డిదిగో  
 నందివాహను డగుచువచ్చేను.

నందివాహను డగుచువచ్చేను - నందనందనుడైన యా గో  
 విందునకును పు రందరప్రియ నందనునకును, సంధిసేయగ

(నంది)

జడలలోమిన్నేరు సగము నొడల పార్వతి మెరయుచుండగ  
 బుడుత చందురు నందముగదల పువ్వుగను సిగదురిమి వేగమె

(నంది)

కరమునను శూలంబు మూడవ కన్ను ఫాలమునందు మెరయగ  
 వరదుడా శ్రీవెంకటంపలె-వాసుడౌ శ్రీ విష్ణుకడకు (నంది)

శోభనము.

(మృత్యుంజయ విలాసము-గోకులపాటి కూర్మనాథ కవి.)

(ఐదేసి మాత్రల గణములు)

శోభాన మే - శోభాన మే

శోభనమే - శర్వనకు, శోభనమే - పార్వతికి

శోభనమే కైలాస, శుభమంది - రునకూ (శోభానమే)

మణితతుల-హారతులు, మదవతులు ఇయరమ్మ,

మతియుతుడు-శివ్వన్న, మగువగౌ-రమ్మాకు (శోభానమే)

.... 0 ....

సుగ్రీవవిజయము.

(శ్రీ)రాముడు-గుణధాముడు, వారిజదళ లోచనుడూ

కూరతరా-వణుగూలిచి, నారీమణి-దేవలయున్ (శోభానమే)

రామునికృప కపిరాజ్యము క్షేమంబున బాలించి

శ్రీమంతుడు సుగ్రీవుడు. భూమండలి పొగడొందున్ (శోభా)

సంగరవిజ యముతోను-ప్పొంగెడు సుగ్రీవునకు

సంగతిగా యువరాజై యంగదుడిల బెంపొందున్ (శోభా)

కొట్నముల పాటలు

చెలియారావె, చేడెరావె, చిన్నిరావె, పొన్నరావె

వెలదిరావె, కొట్నమూలు, వేగదంచుమూ.

గరుడవాహ నములు మంచి, గౌరికుంకు మములు రత్న  
సరులు పచ్చగన్నేరులు సన్నదినుసులూ  
కలయగూర్చి దంచిరపుడు.

(మృ. వి. 3-60)

—0—

గజేంద్రమోక్షము — కథాగీతమను పేర నున్నది.

రాగం. ఆనందభైరవి.

ఆటతాళము.

రాజేంద్ర వినుమువి రాజిత మగుగజ

రాజమోక్షకథనూ.

మహాసుధను రహితమనోవ్యధనూ ॥

రాజిల్లు భువిసుధా రాశిత్రి కూటాద్రి

యోజనా యుతయాము మున్నత త్వంబూ వి

భ్రాజితంబుగ కాంచనంబున రాజితంబు గయోమయంబున

రాజెలంగెడి శృంగములుమూ డతులమణిధా తువుల వెలుగును

॥రాజేం.

ఇవ్వారి చరమున-కెవ్వర-డ్డమువత్తు

రెవ్వరు నాకాధ్యు డూ-పరమేశ్వరు

డెవ్వాడు కారాణు డూ-సర్వాధారు

డెవ్వాడు పరిపూర్ణు డూ

పారాత్మకు డెవ్వాడు నిర్దారణు డూ-మహాత్మకూ

డెవ్వానిచేగర్త నెవ్వానినుంచ నెవ్వనిలోడిందు యీ జగ

[మంత్రాయు

ఎవ్వడిలో కంబులునులో కేకులునులో కన్దులునుదెగి

నవ్వలనుపెం జీకటినినే కాకృతినివెలు గొందునతనిని ॥

గజరాజ మోక్షణ కథవిను వారికి  
కలుషాము హరియించు నూ  
దుస్వప్నము తొలగును యశమెచ్చు నూ  
దుఃఖమూ బాయాక లములుప్రాప్తిచూ నూ  
సౌఖ్యము గల్గకై వల్యములభించునూ.

.... 0 ....

తలుపుదగ్గర పాటలు

శ్రీకాం-తామణి-నేనీ-సఖుడను

శీఘ్రము-వాకిలి-తీవే- నీవు

శీఘ్రము-వాకిలి-తీ-వే.

ఓకాం తుడనీ-గుణములు-తెలిసెను

ఊరికె-వెళ్ళగ-దో-యీ. నీవు

ఊరికె-వెళ్ళగ-దో-యీ.

ఈమా టలునీ-వెన్నడా-డవది

ఏమే-అలుమెలు-మం-గా-అది

ఏమే-అలుమెలు-మం-గా.

భామల-మరిగిన-వాడవు-నాతో

పలుకు-లేలపో-వో-యీ-యీ

పలుకు-లేలపో-వో-యీ.

పరభా మలనే-కూడితి ననియిటు

పలుకుట-కారణ-మేమే-సఖి

పలుకుట-కారణ-మేమే.

తరుణుల-కూడక-యుంటే-పువ్వుల  
దండలు-ఎక్కడి-వో-యీ-పూల  
దండలు-ఎక్కడి-వో-యీ.

హరిహరి-నేనే-మెరుగను-భక్తులు  
అర్పిం చిరెవో చెలీ యా-నా  
కర్పిం చిరెవో చెలీ-యా.

—0—

మంగళవారం పాటలు.

కై లాస-గిరిలోను-కల్పవృక్షముక్రింద  
ప్రమథాది-గణములు-కొలువగా-నూ  
పార్వతీ-పరమేశు(లు)-బాగుగా-కూర్చుండ  
పరమేశు-నడిగెదా-పార్వతపు-డూ,  
జయమంగ-శంనిత్య-శుభమంగ-శం.

ఏ వ్రతము-సంపదలు-నెలమితో-డుతనిచ్చు  
ఏ వ్రతము-పుత్రపౌ-త్రావృద్ధి-నొసగూ  
అనుచునా-పార్వతీ-యాహరూ-నడిగే.

శ్రావణా-మాసాన-శుక్లపక్షమునందు  
శుక్రవా-రమునాడు-మునిమాపు-నా  
పంచక ల్పలుదెచ్చి-బాగుగా-నూనిల్చి  
భక్తితో-బూజించు-మనిచెప్పె-నూ.

అయిదేసి మాత్రలతోఁ గూడిన నాలుగేసి గణము  
లొక్కొక్క పాదమునకు, మూడవ గణము మొదటి యక్షరమున  
యతి. రెండవ పాదము-తుదిగణ మేకాక్షర గణము కావచ్చును.

ఆనంద గీతములు.

ఆనంద మానంద మాయెనూ మనశ్రీ  
రామూలు పెండ్లికొడు కాయెనూ-మన  
జానకి పెండ్లి కూతు రాయెనూ-యెల్ల  
జనులాకు సంతోష-మాయెనూ-సుర  
మునులాకు-వినవేడు-కాయెనూ.

—0—

లాలిపాట—కృష్ణ జననము.

కస్తూరి-రంగరం-గా, మాయన్న-కావేటి-రంగరం-గా  
శ్రీరంగ-రంగరం-గా-నినుబాసి-యెట్లునే-మరచుందు-రా.

—0—

జో అచ్యుతానంద-జోజో-ముకుంద  
లాలి పరమానంద రారమూకుంద-లా-లీ.

—0—

లాలి శ్రీకృష్ణలాలీ-లాలిమానల్ల నయనా,  
లాలి మాబొజ్జతండ్రీ-లాలినావరహాల పంట-లాలీ.

—0—

మేలుకొలుపు పాట

(3 + 4 మాత్రల 4-గేసి పాదాలు)

మేలుకొనవే-చంద్రశేఖర-మేలుకొనవే-ఇంద్రవందిత  
మేలుకొనవే-నీలలోచన-నీలకంఠా-హఠహరా మేలుకొనవే.

శంభుశంభో-యనుచు వేడ్కతో-నమ్మునీళ్ళరు-లరుగుదెంచిరి.

జృంభణమ్మన-నారుమోముల-సూనుదే తెంచె

పండువెన్నెల-గ్రుంకుతూర్పున-కొండపైనుద-యించెసూర్యుడు  
దండికలువల-జారచోరుల-దర్పమడగగ మా

హరహరా-మేలుకొనవే ?

.... 0 ....

మేలుకో-శ్రీరామ-మేలుకో-రఘురామ

మేలుకో-గుణదామ-మేలుకో-నాస్వామి-మేలుకో.

చాలునిం-కానిద్ర-పూనికతో-నిన్నుబూ

జించువా రలనుబో పింపవలె వేగ-మేలుకో.

నాస్వామి-మేలుకో.

.... 0 ....

వెన్నెల పాటలు

కాకీ కాకీ గంతుల కాకీ

కాకిని తీస్కెళ్ళి గంగలో ముంచితే

గంగనాకూ పాలూ ఇచ్చే

పాలూ తీస్కెళ్ళి అమ్మాకిస్తే

అమ్మా నాకూ డబ్బానిచ్చే

డబ్బూ తీస్కెళ్ళి పంతులకిస్తే

పంతులు నాకు చదువూనిచ్చే

చదువు తీస్కెళ్ళి మామాకిస్తే

మామా నాకూ పిల్లానిచ్చే

పిల్లా పేరూ-మల్లె మొగ్గ

నా పేరు జమీందార్.

అట్ల తద్దెలలో వెన్నెట్లో వెన్నెల పడుగులు - చిన్న చిన్న  
లని పిల్లలు పాడుకొనే పాటలు—

చిన్న చిన్న కెన్నేళ్ళు  
సింగలగౌరీ కెన్నేళ్ళు  
తరళనేత్రా కెన్నేళ్ళు  
తామరసిరీ మొగ్గలు

—0—

ఏల,

ఓబలేళుని కొండల నడుమా  
ఒంచేగడ్డి కోనేదానా  
ఒంచేగుడ్డా వొల్లీ గుడ్డేమే !  
కాళింగి కిణికిణి, చణక చణకని  
ఒంచెతీసి, పంచవరనా లే.

గిద్దెగీరీ కొండలనడుమా  
ఎద్దులతో—లే మూద్దులమరిదీ  
నన్నుసూసీ నవ్వబోకోయీ—హరిఓబాబులేళా  
నన్నుసూసీ నవ్వబోకోయీ.

—0—

“ఏగంటివారి వచనాలని” సామాన్యజన వ్యవహారమున  
సుప్రసిద్ధములు. వానిలో గొన్ని ప్రాచ్యలిఖిత పుస్తక భాండా  
గారమున నేకరింపఁబడియున్నవి. వారిశిష్యుల రచనలలోనివి.  
శైవము-వేదాంతము, గార్లపాటి లక్ష్మణకవిరచితము.



తుమ్మెద పాట.

అయిదేసి మాత్రల గణముల

శ్రీకరూఁ డను పువ్వు-తుమ్మెదా-మోడు

లోకము లాయెను-తుమ్మెదా

సాకారమైయుండు-తుమ్మెదా-పర

మేకాంతమునజూడు-తుమ్మెదా.

శివశివ యనవే-ఎ-తుమ్మెదా

శివుడనగ వినమేలు-తుమ్మెదా

శివునిభక్తాలాకు-తుమ్మెదా

శివశార-ణనమేలె-తుమ్మెదా ॥

ఆఱు రేకులపూవు తుమ్మెదా-అది

మీతీన వాసనె తుమ్మెదా

వేఱునేయక నీవు తుమ్మెదా-శివు

చేరి భజించవె-తుమ్మెదా ॥

ఈశ పింగళాలు-తుమ్మెదా-సుషమ్న

నాశిమధ్యమున-తుమ్మెదా.

మేలిమెఱిగే-నీవు-తుమ్మెదా-శివ

కేళి జరించవె-తుమ్మెదా ॥

... ౦ ....

చిలుకపాటలు — అయిదేసి మాత్రల గణములు.

చెలగి చెప్పెదబుద్ధి చేకొనీ వినినీదు

చింతమీ దానుండు చిలుకా

కులముతో వై రంబు కొఱగాదు మిక్కిలీ  
 గూడువె శృకయుండు చిలుకా  
 పట్టబసలేని యాపదలకై కెమ్మోవి  
 పండ్లకై రాకుమీ చిలుకా  
 పట్టముట్టగరాని బట్టబై టను తేనె  
 పండు ఉన్నదిచూడు చిలుకా,  
 గురుత్తై నయేగంటి గురుపాదములుచేరి  
 గిరిగడచి యామీద చిలుకా  
 సిరులుమాయని తెలిసి జీవగుణమిది యెఱిగి  
 చిగురుమే తలబోకు చిలుకా ॥

....0....

ఏల పాట

సూర్యచంద్ర వహ్ని నడుమా  
 శౌర్యమానే చిలుకగంటి  
 సూర్యదీప్తి గాయుచుండా గా—యేగంటిలింగా  
 చూడజూడా శృర్యమాయె రా—యేగంటిలింగా

....0....

కాంతాల పాలెములోన  
 చింతమానూ పుట్టెగదరా  
 చింత అనలూ కొనలుసాగా నా—యేగంటిలింగా  
 చింత పూసీ—వండు పండే—రా  
 కానరాని యడవిలోన  
 వానలేని మడుగునిండె

వానలేని మడుగుమీదానూ — యే గంటిలింగా  
 మానరానీ అగ్నిపొడమే — రా  
 ఆకులేని యడవిలోన  
 తోకలేని మృగము కడుపూ నా — యే గంటిలింగా  
 ఈకెలేనీ పక్షి బుట్టేరా.

— ౦ —

లాలి పాట

లాలనుచు ఊచేరు లలనలందఱునూ  
 ఫాలిలోచన నిన్ను బాన్పపై నుని చీ — లాలీ  
 ప్రణవపంచాక్షర పాన్పుతాగాగ  
 భరితచిత్ప్రణవమే బాలీసుగాగ  
 చరలింగ చిత్కళలు దీపములుగాగ  
 పరమసద్గురువందు — పవళించుకోగా — లాలీ  
 లాలిచిద్రూపాంగ లాలయ్య లాలీ  
 లాలి సజ్జన హృదయ లాలయ్య — లాలీ.

— ౦ —

మంగళం

అరుదొంద వృషభవాహనుడు ఏగంటీకు  
 డరయలక్ష్య భక్తవరదుడనుచూ  
 పరికింప నేలినా ప్రమథాగణములాకు  
 సరససా యుజ్యశివ సామూహ — మునకూ  
 జయమంగళం నిత్య శుభమంగళం.

— ౦ —

దేశి రచనలనుగూర్చి భరతుని నాట్యశాస్త్రమందు వలెనే, మతంగుని బృహద్దేశియందును పార్శ్వదేవుని సంగీత రత్నాకర మందును గొంత చెప్పబడియున్నది. వీనినిబట్టి చూడగా ఏలా భేదము లనేకములుగా నున్నట్లు గపడును. ఏలలే కాదు - దేశి ప్రబంధములే అసంఖ్యాకములనియు వానిలోఁ గొన్నిటినే తాము తెలుపుచున్నట్లును జెప్పినా రీ లాక్షణికులు.

“దేశికారప్రబంధోఽయం హర వక్త్రాభివిర్గతః  
అసంఖ్యాకాస్తు కథితాః న జ్ఞాయంతేఽల్పబుద్ధిభిః  
తేషాం మధ్యాత్ సముద్భృత్వ యుక్తలక్షణలక్షితాన్  
శ్రీమతజ్ఞో ముని ప్రాహ మునీనుద్దిశ్య తద్యథా  
ఆద్యః ప్రబంధః కన్దాఖ్యో వృత్తా నామ ద్వితీయకః  
గద్యరూపః తృతీయస్యాత్ దండకః స్వాచ్ఛతుర్థకః  
పంచమో వర్ణకః ష్యాతః షష్ఠ ఆర్యాభిధాయకః  
సప్తమీ కథితా గథా తతో ద్విపదకోఽష్టమః

9. వర్ణతీ; 10. అద్దిలా; 11. చతుష్పది; 12. తోఠకము;  
13. తోటకము; 14. వస్త్రాఖ్యప్రబంధము; 15. క్రౌంచపదము;  
16. హంస; 17. శుకసారిక; 18. అశ్మలీలా;.....  
28. త్రిపదీ - షట్పదీ; 29. బంధకర; 30. పాటకరణం;  
36. ద్విపదీ; 37. వర్తనీ; 38. ఏలా.

“అష్ట త్రింశ త్రమాత్వేలా బహు భేద ప్రవిస్తరా”  
39. ఢంకీ; “ద్యుధేకాచై కతాళకా.”

ఏతేషా మధికః భ్యాతః ప్రబన్ధో మాతృకాహ్వయః  
 ప్రబన్ధోఽయం స్వరార్థస్యాత్ జ్ఞేయోఽసౌ గీతవేదిభిః  
 తాలశూన్యాది యః పాతై ర్విరుత్తై శ్చ సమన్వితః  
 స కన్ద ఇతి కర్ణాటభాషాదిపదమిశ్రితః  
 కన్దాది ప్రబన్ధా లక్ష్యతః ప్రసిద్ధా ఏవ.  
 గీయతే యత్ తదత్రాహుర్గద్యం గీతవిశారదాః  
 తాలయుక్తం స్వరోపేతం మధ్యే పాటవిరాజితం.  
 దేశీగీతేఽపి వస్తుస్యాన్నాటకేఽపి ప్రయుజ్యతే  
 గీతే తు ప్రతితాలేన పదస్వరసమాయుతః  
 మతః క్రౌంచపదో నామ స తు గాంధర్వవేదినాం  
 సంస్కృతం పాదమేకం తు ద్వితీయం దేశసంయుతం  
 సప్రాసం గీయతే యత్ర గీతం హంసపదం విదుః  
 యస్తు తాలద్వయోపేతపదపాటవిరాజితః  
 యా స్యాత్కరణతాలేన ద్విపదీ వృత్తసంగతా  
 సా భవేత్ ద్విపదీనామ ప్రోక్తా వస్తువిచక్షణైః  
 ఆద్యం పాదద్వయం యత్ర స్యా దనుప్రాసవర్జితం,  
 అనుప్రాసస్తృతీయేఽపి చతుర్థే వాథ గీయతే,  
 చతస్రో గీయతే యత్ర పాదే పాదే భవన్తి చ  
 గీత్వా తదీయపాదార్థం అనుప్రాసో విధీయతే,  
 త్యాగసౌభాగ్య సౌందర్య శౌర్యధైర్యాదివర్ణనా  
 యస్యాం భవితీ గీతజ్ఞా స్తామేలాం సంప్రచక్షతే.

మట్టేనాథ ద్వితీయేన కంకాలేన తథై వచ  
సంయుక్తా ప్రతితాలేన క ర్తవ్యేలా మనీషిభిః  
వర్ణ నీయస్య గాతుశ్చ సాతునామాజ్కితా భవేత్  
అదౌ నాదవతీ ప్రోక్తా-తతో హంసావతీ మతా  
నన్దావతీ తృతీయాచ-తుర్యాభద్రావతీ స్మృతా  
ఇత్యేలా గణమార్గేణ బుద్ధై రుక్తా చతుర్విధా.

ఏలా నాదవతీ రమ్యా వర్ణాలంకార శోభితా  
గీయతే మట్టతాలేన నాదయుక్తా పదేపదే  
శ్వేతోవర్ణ శ్చ విజ్ఞేయః శృంగారః కథితో రసః  
కై శికీవృత్తిరాఖ్యాతా పాంచాలీ రీతి రిష్యతే  
యత్ర చంద్రగణాః పంచస్వర్గణై కేన సంయుతా.  
ఏలా నాదవతీ నామ సా స్మృతా పూర్వసూరిభిః.

హంసస్యేవ గతిం కాసా నాదేన చ పదేన చ  
సమం ప్రవర్తతే యస్మాత్ తతో హంసావతీ స్మృతా  
తాలో ద్వితీయకస్త్ర హిన్దోశేన తు గీయతే  
రక్తోవర్ణః సమాఖ్యాత శ్చండికా దేవతా భవేత్  
యత్రానలగణాః పంచ, షష్ఠో వాయుగణస్తథా  
ఏలా హంసావతీ నామ సా స్మృతా గీతపారగైః ॥

లఘుభిర్గమకై ర్యుక్తా రాగో మాళవకై శికీ  
ఏలా నన్దావతీ నామ ప్రతితాలేన గీయతే.  
యత్రాంబరగణాః పంచ మార్తాంధ్రగణ సంయుతాః  
ఏలా నన్దావతీ సా తు విజ్ఞేయా గీతివేదిభిః ॥

ఏకై క పదసంయుక్తా మూర్ఛనాధ్వని సంకులా  
 కంకాలతాల సంబద్ధా కంకుభేన ప్రగీయతే  
 ఏలా భద్రావతీనామ శూద్రజాతి సముద్భవా ॥  
 యత్ర భూమిగణాః పంచ షష్ఠో జలగణస్తథా  
 త్రిపదం పాదసంఖ్యానం మూర్ఛనాబిస్తు సంకులం  
 యత్స్థితం గమకం కుర్యాదేత దేలాసు లక్షణం

ఇతి గణైలా చతుష్టయం.

తృతీయపాదవత్ పాద శ్చతుర్థో యది వర్తతే  
 ఏలా సంకరతా మేతి మతంగమునిభాషితం.

రతిలేఖా, కామలేఖా, బాణలేఖా తథైవచ  
 కథ్యతే చంద్రలేఖా చ-మాత్రైలామాహ వల్లభః  
 యస్యా మంఘ్రిద్వయే మాత్రా రుద్ర సంఖ్యాస్తృతీయకే  
 రుద్రహస్తసమాశ్చైవ, రత్యాఖ్య గణసమ్మితాః  
 కథితా గీతి శాస్త్రజ్ఞై రతిలేఖేఽపి నామతః.

సంగీత రత్నాకరం.

ప్రబంధో రూపజం వస్తు నిబద్ధస్యాభిదాయకం  
 చతుర్విధాతుభిః షడ్విశ్వాంగైర్యస్యాత్ ప్రబధ్యతే  
 తస్మాత్ ప్రబంధః కథితో గీతలక్షణకోవిదైః,  
 ఉద్గ్రాహకశ్చ మేలాపః ద్రువ ఆభోగ ఏవచ  
 ఏలాయాం ఢేఽకికాయాం చ స్యాదస్తే నియమాదిమా  
 అంగాని తు ప్రబద్ధానాం వదామః సాంప్రతం క్రమాత్,  
 పాద, తేనా, చి విరుద, పాటో-తానస్వరౌ తథా  
 సన్దేహో వాద్యవర్ణానాం పాటస్తా లానుగో భవేత్.

తేన్న తేన్నేతియే వర్ణా గీతేఽసౌ తేన్నకోమపః  
అంగమాత్రేణవిహితా అనిర్యుక్తా ఇతీరితాః  
చందస్తా లాదివియమాన్నిర్యుక్తాస్తే నిరూపితాః  
ధవళశ్చర్చరీ చై వ వదనం యుంపటస్తథా  
చరిజా త్రిపదీచై వ సింహపాదస్తథై వచ  
పదం తాలసమాయుక్తా మంగళం స్తవమంజరీ  
అమీ సర్వప్రబంధాశ్చ నిర్యుక్తాః పరికీర్తితాః  
హారిర్విజయనంజ్ఞాస్యోత్ ఏకతాళీ తథై వచ.

ఏలా.

ఉద్గాహేఽంఘ్రిద్వయప్రాపైః ప్రతిపాదౌ గణాశ్చ షట్  
పాదస్యాంతే ప్రయోగస్యాత్ పల్లవాఖ్యం పదం తతః,  
పల్లవాఖ్యేపదే నాప్తి నియమో గణవర్ణయోః,  
అనేనై వ ప్రకారేణ ద్వితీయాంఘ్రేః ప్రకల్పనా,  
గీత్వా తతస్తృతీయాంఘ్రిం దేయో మేలాపకో భవేత్  
తదా పాదత్రయే గీతమేకమేవ విధీయతే,  
సప్రాసోఽథ ద్రువే గేయో వర్ణ్యనామ్నా సమన్వితః  
అభోగశ్చతతో గేయో గతుర్నామ్నా విరాజిః  
ద్రువం గీత్వా తతోన్యాసః సర్వైలాసు ప్రశస్యతే.

గద్యం.

అపాదః పదసందోహో గద్యం పోథా తదిష్యతే  
వృత్తగంధి తథా చూర్ణమన్యదుత్కలికాభిధం,  
లలితం చ తథా ఖండం చిత్రం తల్లక్ష్మ కథ్యతే.



పద్యభాగాన్వితం గద్యం వృత్తగన్ధి నిగద్యతే  
 అసమనైస్సమనైర్వా ద్విత్వైర్నిస్తు చతురైః పదైః  
 రచితం చూర్ణ మాఖ్యాతం గద్యం గద్యవిశారదైః  
 గౌడరీత్యా యుతం గద్యం ప్రోక్త ముత్కలికాభిధం  
 సమనైః పంచషైర్బద్ధం పదైర్లలిత మీరితం  
 ప్రక్రాంతరీతిభంగేన బృహల్లఘుపదైర్యుతం  
 గద్యం ఖండ మితి ప్రాహుః గద్యభేదవిశారదాః  
 గద్యం చిత్రమితి ప్రోక్తం నానారీతిసమన్వితం  
 ప్రణవాద్యం భవేద్గద్యం గేయం తాలవివర్జితం  
 మిథః సయమకైష్షడ్భి రష్టభిర్వా సమన్వితం.  
 పదాన్యేతాని మేధావీ గాయేత్ గీతానుసారతః.

ఏకతాళీ.

ద్విరుద్ధగ్రహం ద్రువం ద్విశ్చ గీత్వా భోగం సకృత్ పునః  
 ద్రువం గీత్వా తతః కార్యో న్యాసో గీతవిశారదైః  
 ఘనద్రుతా ఘనప్రాసా యత్యా చ ఘనయా యుతా  
 ఏకతాళాఖ్యతాలేన గేయా స్యాదేకతూలికా  
 ఆలాపానిర్మితః కైశ్చిదస్యా ఉద్ధాగ్రహ ఇష్యతే.

దీనినిబట్టి తాళప్రధానములు, మాత్రాగణబద్ధములు, ఉద్ధాగ్ర  
 హాదులతో గూడి గేయములగు నీ దేశి రచనలకు దేశీయపద్ధతిని  
 లక్షణ మేర్పఱచుటలో నీ సంస్కృత లాక్షణికులెట్లు శ్రమపడి  
 నదియు సువ్యక్తమగుచునే యున్నది.

కందము, ద్విపది, త్రిపది, చతుష్పది, షట్పది, ఏలపదం, పాట, గద్యం, కళిక, ఉత్కళిక, ఏకతాళి, ధవళం, మంగళం, మంజరి మొదలగువానిని లక్షణయుక్తముగాఁ జేయుటకు కొంత ప్రయత్నము జరిగినది. ఇవి తెలుఁగు కన్నడ సాహిత్యములకు సంబంధించినవై యున్నవి. మరికొన్ని— ఢేంకా, ధౌంబడకం, వర్తనీ, ముక్తావళి మొదలగునవి మహారాష్ట్రాది దేశ ప్రాంతముల లోని దేశి రచనా భేదములు కావచ్చును. తెలుఁగు లాక్షణికులు పై వానిలోఁ గొన్నిటిని వదలివేసినను, వీనిలో పెక్కు చిరకాలము నుండి సామాన్య జన వ్యవహారమున నుండిన దేశి రచనలనుటకు సందేహము లేదు. వీనికి సరియైన లక్షణ సమన్వయము, లక్ష్య సంపాదనము, భిన్న భాషలలోని దేశి రచనలకుఁ గల పరస్పర సంబంధాన్వేషణము, భిన్నములగు నీ ఛందోరీతుల మూలతత్వ పరిశీలనము, ఆ యా దేశ భాగములం దింకను నిలిచియున్న దేశి రచనల సంగ్రహణము, ప్రకటనము మొదలగు కార్యము లాంధ్ర దేశి సాహితీపరుల యాదరాభిమానముల నాకొంక్షించుచున్నవి. వారు వీనియందు శ్రద్ధాశువు లగుదురు గాక.

## సవరణ

క్రింది పదాల్లో శకటరేఫ ఉన్నచోట్ల ఏ కారం ఉండాలి.

పుట - పంక్తి

9 - 11	అ కార
13 - 19	అ కారములు
16 - 9	పుకట్, పొగట్
16 - 14	పుకట్
17 - 3	పుకట్, పాట్
17 - 4	కోటి
17 - 7	“అ” కారము
17 - 9	పుఱల్, పొఱల్, కీఱ, కెఱగె
17 - 10	ముఱంగు, పొఱుదు, పొఱ్ఱు
17 - 11	ముఱుకు
27 - 21	ఉఱున్దు
53 - 20	పొఱుదు, పొఱ్ఱు
89 - 12	తమిఱర్
110 - 3	విజయతెందుళూర
110 - 5	తెందుళూరు
110 - 7	అగుబంఱు
	అగుంబఱ్ఱు పదాదివర్ణం



## సవరణ

క్రింది పదాల్లో శకటరేఫ ఉన్నచోట్ల ఏ కారం ఉండాలి.

పుట - పంక్తి

9 - 11	అ కార
13 - 19	అ కారములు
16 - 9	పుకట్, పొగట్
16 - 14	పుకట్
17 - 3	పుకట్, పాట్
17 - 4	కొటి
17 - 7	“అ” కారము
17 - 9	పుఱల్, పొఱల్, కీఱ, కెఱగె
17 - 10	ముఱంగు, పొఱుదు, పొఱ్ఱు
17 - 11	ముఱుకు
27 - 21	ఉఱున్దు
53 - 20	పొఱుదు, పొఱ్ఱు
89 - 12	తమిఱర్
110 - 3	విజయతెందుళూర
110 - 5	తెందుళూరు
110 - 7	అగుబంఱు
	అగుంబఱ్ఱు
	పదాదివర్ణం

